

## எரேமியா

ஆசிரியர்

எரேமியாவும் அவனுடைய உதவியாளன் பாருக்கும் எழுதினார்கள். இல்கியாவின் குமாரன் எரேமியா ஆசாரியானகவும் தீர்க்கத்தரிசியாகவும் சேவை செய்தான். சிறிய ஊரான ஆனதோத்திலிருந்து வந்தவன். (1:1). பாருக் இவனுக்கு உதவியாளனாக இருந்து எரேமியா சொன்ன தீர்க்கதரிசனங்களை எழுதி, தொகுத்து பத்திரப்படுத்தினான். (36:4, 32; 45:1). அழுகிற தீர்க்கதரிசி என்று அறியப்பட்டிருந்தான். (பார்க்க. எரேமி. 9:1; 13:17; 14:17).

எழுதப்பட்ட காலம் மற்றும் இடம்:

ஏறக்குறைய கிமு. 626 க்கும் 570 கிமு. க்கும். இடையில் எழுதப்பட்டது.

இந்த புத்தகம் பாபிலோனின் சிறையிருப்பில் எழுதி முடிக்கப்பட்டது. சிலர் அதன் பிறகு முடித்திருக்கலாம் என்று கருதுகிறார்கள்.

யாருக்காக எழுதப்பட்டது?

யூதா, மக்களுக்கும், எருசலேமின் ஜனங்களுக்கும், பின்பு வேதத்தை வாசிக்கிற மக்கள் அனைவருக்கும் எழுதப்பட்டது.

எழுதப்பட்ட நோக்கம்:

பூமியில் இயேசுகிறிஸ்து வந்தபிறகு, தேவன் தம்முடைய மக்களோடு புதிய உடன்படிக்கையை செய்வேன் என்பதை தெளிவாக கட்டுகிறான். புதிய உடன்படிக்கை, தேவ மக்களை, தம்மோடு மறுபடியுமாக சேர்த்துக்கொள்ளும் காரியமாகும். அதை அவர் கல்லின்மேல் அல்ல, இருதயத்தின் மேல் எழுதுகிறார், யூதா தேசம் மனம்திரும்பாவிட்டால், அழிவு வரும் என்று எரேமியா பதிவு செய்கிறான். தேசம் தேவனிடம் திரும்பும்படி அழைக்கிறான். யூத தேசத்தின், மனம்மாறாத, விக்கிரகாரியங்களினிமித்தமும் விபச்சாரத்தினிமித்தம் அதின் மேல் தவிர்க்கமுடியாத அழிவு வருவதை அறிந்திருந்தான்.

மையக் கருத்து:

நியாயத்தீர்ப்பு

**பொருளடக்கம்:**

1. எரேமியாவின் தேவ அழைப்பு — 1:1-19
2. யூதாவுக்கு எச்சரிப்பு — 2:1-35:19
3. எரேமியாவின் பாடுகள் — 36:1-38:28
4. எருசலேமின் வீழ்ச்சியும் அதின் விளைவும் — 39:1-45:5
5. மற்ற தேசங்களைக் குறித்த தீர்க்கதரிசனங்கள் — 46:1-51:64
6. சரித்திர பின்சேர்க்கை — 52:1-34

1 பென்யமீன் தேசத்திலுள்ள ஆனதோத் ஊரிலிருந்த ஆசாரியர்களில் ஒருவனாகிய இல்க்கியாவின் மகன் எரேமியாவினுடைய வசனங்கள்: 2 ஆமோனுடைய மகனாகிய யோசியா என்கிற யூதாவுடைய ராஜாவின் நாட்களில், அவன் அரசாண்ட பதின்மூன்றாம் வருடத்தில் எரேமியாவுக்குக் யெகோவாவுடைய வார்த்தை உண்டானது. 3 அப்புறம் யோசியாவின் மகனாகிய யோயாக்கீம் என்கிற யூதாவுடைய ராஜாவின் அரசாட்சியின் நாட்களிலும், யோசியாவின் மகனாகிய சிதேக்கியா என்கிற யூதாவுடைய ராஜாவின் பதினோராம் வருடத்து முடிவுவரையும், எருசலேம் ஊரார் ஐந்தாம் மாதத்தில் சிறைப்பட்டுப் போகும்வரைக்கும் யெகோவாவுடைய வார்த்தை அவனுக்கு உண்டானது.

### எரேமியாவின் அழைப்பு

4 யெகோவாவுடைய வார்த்தை எனக்கு உண்டாகி, அவர்: 5 நான் உன்னைத் தாயின் வயிற்றில் உருவாக்குவதற்கு முன்னே உன்னை அறிந்தேன்; நீ கர்ப்பத்திலிருந்து வெளிப்படுமுன்னே நான் உன்னைப் பரிசுத்தம்செய்து, உன்னை தேசங்களுக்குத் தீர்க்கதரிசியாகக் கட்டளையிட்டேன் என்று சொன்னார். 6 அப்பொழுது நான்: ஆ யெகோவாவாகிய ஆண்டவரே, இதோ, நான் பேச அறியேன்; சிறுபிள்ளையாயிருக்கிறேன்

என்றேன். <sup>7</sup> ஆனாலும் யெகோவா: நான் சிறுபிள்ளையென்று நீ சொல்லாதே, நான் உன்னை அனுப்புகிற எல்லோரிடத்திலும் நீ போய், நான் உனக்குக் கட்டளையிடுகிறவைகளையெல்லாம் நீ பேசுவாயாக. <sup>8</sup> நீ அவர்களுக்குப் பயப்படவேண்டாம்; உன்னைக் காப்பதற்கு நான் உன்னுடனே இருக்கிறேன் என்று யெகோவா சொல்லி, <sup>9</sup> யெகோவா தமது கரத்தை நீட்டி, என் வாயைத் தொட்டு: இதோ, என் வார்த்தைகளை உன் வாயில் வைக்கிறேன். <sup>10</sup> பார், பிடுங்கவும், இடிக்கவும், அழிக்கவும், கவிழ்க்கவும், கட்டவும், நாட்டவும் உன்னை நான் இன்றையதினம் தேசங்களின்மேலும் ராஜ்யங்களின்மேலும் ஏற்படுத்தினேன் என்று யெகோவா என்னுடனே சொன்னார். <sup>11</sup> பின்னும் யெகோவாவுடைய வார்த்தை எனக்கு உண்டாகி அவர்: எரேமியாவே, நீ என்னத்தைக் காண்கிறாய் என்று கேட்டார்; வாதுமை மரத்தின் கிளையைக் காண்கிறேன் என்றேன். <sup>12</sup> அப்பொழுது யெகோவா: நீ கண்டது சரியே; என் வார்த்தையைத் துரிதமாக நிறைவேற்றுவேன் என்றார். <sup>13</sup> யெகோவாவுடைய வார்த்தை இரண்டாம்முறை எனக்கு உண்டாகி, அவர்: நீ காண்கிறது என்ன என்று கேட்டார்; பொங்குகிற பாணையைக் காண்கிறேன், அதின் வாய் வடக்கேயிருந்து நோக்குகிறது

என்றேன். <sup>14</sup> அப்பொழுது யெகோவா என்னை நோக்கி: வடக்கேயிருந்து தீங்கு தேசத்தினுடைய குடிமக்கள் எல்லோர் மேலும் வரும். <sup>15</sup> இதோ, நான் வடதிசை ராஜ்யங்களின் வம்சங்களையெல்லாம் கூப்பிடுவேன் என்று யெகோவா சொல்லுகிறார்; அவர்கள் வந்து அவனவன் தன்தன் சிங்காசனத்தை எருசலேமின் ஒலிமுகவாசல்களுக்கும், அதின் சுற்றுமதில்கள் எல்லாவற்றிற்கும் விரோதமாகவும், யூதா தேசத்து எல்லாப் பட்டணங்களுக்கும் விரோதமாகவும் வைப்பார்கள். <sup>16</sup> அவர்கள் என்னைவிட்டு அந்நிய தெய்வங்களுக்கு ஆராதனைசெய்து, தங்கள் கைகளின் செயலைப்\* பணிந்துகொண்ட அவர்களுடைய எல்லா தீமைகளுக்காக நான் என் நியாயத்தீர்ப்புகளை அவர்களுக்கு விரோதமாகக் கூறுவேன். <sup>17</sup> ஆகையால் நீ உன் அரையைக் கட்டிக்கொண்டு நின்று, நான் உனக்குக் கட்டளையிடுகிற அனைத்தையும் அவர்களுக்குச் சொல்; நான் உன்னை அவர்களுக்கு முன்பாகக் கலங்கச்செய்யாமல், நீ அவர்கள் முகத்திற்கு பயப்படாதிரு. <sup>18</sup> இதோ, தேசம் முழுவதற்கும், யூதாவின் ராஜாக்களுக்கும், அதின் பிரபுக்களுக்கும், அதின் ஆசாரியர்களுக்கும்,

\* **அத்தியாயம் 1:16** 1:16 விக்கிரங்கள்

தேசத்தின் மக்களுக்கும் எதிராக நான் உன்னை இன்றையதினம் பாதுகாப்பான பட்டணமும், இரும்புத்தூணும், வெண்கல மதிலும் ஆக்கினேன். <sup>19</sup> அவர்கள் உனக்கு விரோதமாகப் போர்செய்வார்கள்; ஆனாலும் உன்னை மேற்கொள்ளமாட்டார்கள்; உன்னைக் காப்பாற்றுவதற்கு நான் உன்னுடன் இருக்கிறேன் என்று யெகோவா சொல்லுகிறார்.

## அத்தியாயம் 2

இஸ்ரவேல் தேவனைக் கைவிடுதல்

<sup>1</sup> யெகோவாவுடைய வார்த்தை எனக்கு உண்டாகி, அவர்: <sup>2</sup> நீ போய், எருசலேமில் உள்ளவர்கள் கேட்கும்படிச் கூப்பிட்டுச் சொல்லவேண்டியது என்னவென்றால்: விதைக்கப்படாத தேசமாகிய வனாந்திரத்தில் நீ என்னைப் பின்பற்றிவந்த உன் இளவயதின் பக்தியையும், நீ வாழ்க்கைப்பட்டபோது உனக்கிருந்த நேசத்தையும் நினைத்திருக்கிறேன் என்று யெகோவா சொல்லுகிறார். <sup>3</sup> இஸ்ரவேலர்கள் யெகோவாவுக்குப் பரிசுத்தமும், அவருடைய விளைவின் முதற்பலனுமாயிருந்தது; அதைப் பட்சித்த அனைவரும் குற்றவாளிகளானார்கள்; பொல்லாப்பு அவர்கள்மேல் வந்ததென்று யெகோவா சொல்லுகிறார். <sup>4</sup> யாக்கோபின்

குடும்பத்தாரே, இஸ்ரவேல் குடும்பத்தின்  
வம்சங்களே, நீங்கள் எல்லோரும்  
யெகோவாவுடைய வார்த்தையைக்  
கேளுங்கள். <sup>5</sup> யெகோவா சொல்லுகிறது  
என்னவென்றால்: எங்களை  
எகிப்துதேசத்திலிருந்து வரச்செய்தவரும்,  
அவாந்தரவெளியும், பள்ளங்களுமுள்ள  
தேசமும், வறட்சியும், மரண இருளுமுள்ள  
தேசமும், ஒருவனும் கடந்து செல்லாமலும்  
ஒரு மனிதனும் குடியிராமலும் இருக்கிற  
தேசமுமான வனாந்திரத்தில் எங்களை  
நடத்தினவருமாகிய யெகோவா  
எங்கேயென்று உங்கள் முற்பிதாக்கள்  
கேளாமல், <sup>6</sup> என்னைவிட்டுப் பிரிந்து,  
வீணான விக்கிரங்களைப் பின்பற்றி,  
வீணராகப் போகிறதற்கு என்னிடத்தில்  
என்ன அநியாயத்தைக் கண்டார்கள்?  
<sup>7</sup> செழிப்பான தேசத்தின் கனியையும்  
நன்மையையும் சாப்பிடுவதற்கு  
நான் உங்களை அவ்விடத்திற்கு  
அழைத்துக்கொண்டுவந்தேன்; ஆனாலும்  
நீங்கள் அதற்குள் நுழைந்தபோது, என்  
தேசத்தைத் தீட்டுப்படுத்தி, என் சுதந்திரத்தை  
அருவருப்பாக்கினீர்கள். <sup>8</sup> யெகோவா  
எங்கேயென்று ஆசாரியர்கள் சொல்லாமலும்,  
வேதத்தைப் போதிக்கிறவர்கள் என்னை  
அறியாமலுமிருந்து, மேய்ப்பர்கள் எனக்குத்  
துரோகம்செய்தார்கள்; தீர்க்கதரிசிகள்  
பாகாலைக்கொண்டு தீர்க்கதரிசனம்

சொல்லி, வீணானவைகளைப்  
 பின்பற்றினார்கள். <sup>9</sup> ஆதலால் இன்னும்  
 நான் உங்களுடன் வழக்காடுவேன்,  
 உங்கள் பிள்ளைகளின் பிள்ளைகளுடனும்  
 வழக்காடுவேன் என்று யெகோவா  
 சொல்லுகிறார். <sup>10</sup> நீங்கள் கித்தீமின்  
 தீவுகள்வரை சென்று பார்த்து, கேதாருக்கு  
 ஆள் அனுப்பி நன்றாய் விசாரித்து,  
 இப்படிப்பட்ட காரியம் உண்டோ என்றும்,  
<sup>11</sup> எந்த மக்களாவது தெய்வங்களல்லாத  
 தங்கள் தெய்வங்களை மாற்றினது  
 உண்டோ என்றும் பாருங்கள்; என்  
 மக்களோ வீணானவைகளுக்காகத் தங்கள்  
 மகிமையை மாற்றினார்கள். <sup>12</sup> வானங்களே,  
 இதினிமித்தம் பிரமித்துக் கொந்தளித்து,  
 மிகவும் திடுக்கிடுங்கள் என்று யெகோவா  
 சொல்லுகிறார். <sup>13</sup> என் மக்கள் இரண்டு  
 தீமைகளைச் செய்தார்கள்; ஜீவத்தண்ணீர்  
 ஊற்றாகிய என்னை விட்டுவிட்டார்கள்;  
 தண்ணீர் நிற்காத தொட்டிகளாகிய  
 வெடிப்புள்ள தொட்டிகளைத் தங்களுக்கு  
 வெட்டிக்கொண்டார்கள். <sup>14</sup> இஸ்ரவேல் ஒரு  
 வேலைக்காரனோ? அவன் வீட்டில் பிறந்த  
 அடிமையோ? ஏன் கொள்ளையானான்?  
<sup>15</sup> பாலசிங்கங்கள் அவன்மேல் கெர்ச்சித்து,  
 முழங்கி, அவன் தேசத்தைப் பாழாக்கிவிட்டன;  
 அவன் பட்டணங்கள் குடியிராமல்  
 சுட்டெரிக்கப்பட்டன. <sup>16</sup> நோப், தகபானேஸ்  
 என்னும் பட்டணங்களின் மக்களும், உன்



உச்சந்தலையை நொறுக்கினார்கள். 17 உன் தேவனாகிய யெகோவா உன்னை வழியில் நடத்திக்கொண்டு போகுங்காலத்தில், நீ அவரை விட்டுப்போகிறதினால் அல்லவோ இதை உனக்கு சம்பவிக்கச்செய்தாய்? 18 இப்போதும் நைல் நதியின்\* தண்ணீரைக் குடிப்பதற்கு எகிப்திற்குப் போகிறதினால் உனக்குப் பலன் என்ன? ஐப்பிராத்து நதியின் தண்ணீரைக் குடிப்பதற்கு அசீரியாவுக்குப் போகிறதினால் உனக்குப் பலன் என்ன? 19 உன் தீமை உன்னைத் தண்டிக்கும், உன் மாறுபாடுகள் உன்னைக் கண்டிக்கும்; நீ உன் தேவனாகிய யெகோவாவை விடுகிறதும், என்னைப்பற்றும் பயம் உன்னிடத்தில் இல்லாமலிருக்கிறதும், எத்தனை பொல்லாப்பும் கசப்புமான காரியம் என்று உணர்ந்துகொள் என்று சேனைகளின் கர்த்தராகிய ஆண்டவர் சொல்லுகிறார். 20 பூர்வகாலந்துவக்கி நான் உன் நுகத்தடியை முறித்து, உன் கட்டுகளை அறுத்தேன்; நான் அடிமைப்படுவதில்லையென்று நீயும் சொன்னாயே; ஆகிலும், உயரமான எல்லா மேட்டின்மேலும், பச்சையான எல்லா மரத்தின்கீழும் நீ வேசியாகத் திரிகிறாய். 21 நான் உன்னை முற்றிலும் நற்கனிதரும் உயர்குலத் திராட்சைச்செடியாக நாட்டினேன்; நீ எனக்குக் காட்டுத்திராட்சைச்செடியின்

\* **அத்தியாயம் 2:18** 2:18 சீகோரின்

ஆகாத கொடிகளாய் மாறிப்போனது என்ன?  
 22 நீ உன்னை உவர்மண்ணினால் கழுவி,  
 அதிக சவுக்காரத்தைப் பயன்படுத்தினாலும்,  
 உன் அக்கிரமத்தின் கறைகள் எனக்கு  
 முன்பாக இருக்குமென்று யெகோவாவாகிய  
 ஆண்டவர் சொல்லுகிறார். 23 நான்  
 தீட்டுப்படவில்லை; நான் பாகால்களைப்  
 பின்பற்றவில்லை என்று நீ பொய்ச்  
 சொல்லுகிறாய்? பள்ளத்தாக்கில் நீ  
 நடக்கிற வழிமுறைகளைப் பார்; நீ  
 செய்த பாவத்தை உணர்ந்துகொள்; ஆண்  
 ஓட்டகத்தை தேடி அடைய தாறுமாறாய்  
 ஓடுகிற வேகமான பெண் ஓட்டகம் நீ.  
 24 வனாந்திரத்தில் பழகினதும், தன்  
 இச்சையின் மதவெறியில் காற்றை  
 உட்கொள்ளுகிறதுமான காட்டுக்கழுதை  
 நீ; அதின் ஆவலை நிறுத்தி, அதைத்  
 திருப்புகிறவன் யார்? அதைத் தேடுகிறவர்கள்  
 ஒருவரும் வருத்தப்படவேண்டியதில்லை;  
 அதின் மாசத்தில் அதைக் கண்டுபிடிப்பார்கள்.  
 25 உன் கால் வெறுங்காலாகாதபடிக்கும்,  
 உன் தொண்டை வறட்சியடையாதபடிக்கும்  
 அடக்கிக்கொள் என்றால், நீ: அது  
 கூடாதகாரியம்; நான் அப்படிச்  
 செய்யமாட்டேன்; அந்நியரை நேசிக்கிறேன்;  
 அவர்கள் பிறகே போவேன் என்கிறாய்.  
 26 திருடன் அகப்படுகிறபோது, எப்படி  
 வெட்கப்படுகிறானோ, அப்படியே  
 இஸ்ரவேல் வம்சத்தார் வெட்கப்படுவார்கள்;

மரகட்டையைப் பார்த்து, நீ என் தகப்பன் என்றும்; கல்லைப்பார்த்து, நீ என்னைப் பெற்றெடுத்தாய் என்றும் சொல்லுகிற அவர்களும், அவர்கள் ராஜாக்களும், அவர்கள் பிரபுக்களும், அவர்கள் ஆசாரியர்களும், அவர்கள் தீர்க்கதரிசிகளும் வெட்கப்படுவார்கள்.

<sup>27</sup> அவர்கள் தங்கள் முகத்தையல்ல, தங்கள் முதுகை எனக்குக் காட்டினார்கள்; தங்கள் ஆபத்துக்காலத்திலோ எழுந்து எங்களை காப்பாற்றும் என்கிறார்கள்.

<sup>28</sup> நீ உனக்கு உண்டாக்கின தெய்வங்கள் எங்கே? உன் ஆபத்துக்காலத்தில் காப்பாற்ற முடியுமானால் அவைகள் எழும்பட்டும்; யூதாவே, உன் பட்டணங்களின் எண்ணிக்கையும், உன் தெய்வங்களின் எண்ணிக்கையும் சரி.

<sup>29</sup> என்னுடன் நீங்கள் வழக்காடவேண்டும்? நீங்கள் அனைவரும் எனக்கு விரோதமாய்த் துரோகம் செய்தீர்கள் என்று யெகோவா சொல்லுகிறார். <sup>30</sup> நான் உங்கள் பிள்ளைகளை அடித்தது விருதா; சிட்சையை ஏற்றுக்கொள்ளாமற்போனார்கள்; அழிக்கிற சிங்கத்தைப்போல உங்கள் பட்டயம் உங்கள் தீர்க்கதரிசிகளைப் பட்சித்தது.

<sup>31</sup> சந்ததியாரே, நீங்கள் யெகோவாவுடைய வார்த்தையைச் சிந்தித்துப்பாருங்கள்: நான் இஸ்ரவேலுக்கு வனாந்திரமும், காரிருளான பூமியுமாக இருந்தேனோ? பின் ஏன் என் மக்கள்; நாங்களே

எஜமான்கள், இனி உம்மிடத்தில் நாங்கள் வருவதில்லையென்று சொல்லுகிறார்கள். <sup>32</sup> ஒரு பெண் தன் நகைகளையும், ஒரு மணப்பெண் தன் திருமண ஆடைகளையும் மறப்பாளோ? என் மக்களோ அநேக வருடங்களாக என்னை மறந்துவிட்டார்கள். <sup>33</sup> நேசத்தைத் தேடுவதற்கு நீ உன் வழிகளை நயப்படுத்துகிறதென்ன? இவ்விதமாய் நீ பொல்லாத பெண்களுக்கும் உன் வழிகளைக் கற்றுக்கொடுத்தாய். <sup>34</sup> உன் ஆடைஓரங்களிலும் குற்றமில்லாத ஏழை ஆத்துமாக்களின் இரத்தம் காணப்படுகிறது; அதைத் தோண்டித் தேடுகிறதினால் அல்ல, அது எல்லாவற்றின்மேலும் வெளிப்படியாக இருக்கிறதினால் அதைக் கண்டுபிடித்தேன். <sup>35</sup> ஆகிலும்: குற்றமில்லாதிருக்கிறேன் என்றும், அவருடைய கோபம் என்னைவிட்டு நீங்கிவிட்டது என்றும் சொல்லுகிறாய்; இதோ, நான் பாவஞ்செய்யவில்லையென்று நீ சொல்லுகிறதினால் நான் உன்னுடன் வழக்காடுவேன். <sup>36</sup> நீ உன் வழியை மாற்றிமாற்றி இவ்வளவாய் விலகிப்போகிறது என்ன? நீ அசீரியாவினால் வெட்கப்பட்டதுபோல எகிப்தினாலும் வெட்கப்படுவாய். <sup>37</sup> நீ உன் கைகளை உன் தலையின்மேல் வைத்துக்கொண்டு இவ்விடத்திலிருந்து புறப்பட்டுப்போவாய்; ஏனென்றால், உன் நம்பிக்கைகளைக் யெகோவா வெறுத்திருக்கிறார்;

அவைகளால் உனக்குக் காரியம் வாய்க்காது.

## அத்தியாயம் 3

1 ஒருமனிதன் தன் மனைவியைத் தள்ளிவிட, அவள் அவனிடத்திலிருந்து புறப்பட்டுப்போய், அந்நிய மனிதனுக்கு மனைவியானால், அவன் அவளிடத்தில் இனித் திரும்பப் போவானோ? அந்த தேசம் மிகவும் தீட்டுப்படுமல்லவோ? என்று மனிதர் சொல்லுவார்கள்; நீயோவென்றால் அநேக நேசருடன் வேசித்தனம்செய்தாய்; ஆகிலும் என்னிடத்திற்குத் திரும்பிவா என்று யெகோவா சொல்லுகிறார். 2 நீ மேடுகளின்மேல் உன் கண்களை ஏறெடுத்து, நீ வேசித்தனம்செய்யாத இடம் ஒன்று உண்டோ என்று பார்; வனாந்திரத்தில் அரபியன் காத்துக்கொண்டிருக்கிறதுபோல, நீ வழி ஓரங்களில் உன் நேசருக்குக் காத்துக்கொண்டிருந்து, உன் வேசித்தனங்களாலும், உன் அக்கிரமங்களாலும் தேசத்தைத் தீட்டுப்படுத்தினாய். 3 அதினிமித்தம் மழை பெய்யாமலும், பின்மாரியில்லாமலும் போனது; உனக்கோ, சோரப்பெண்ணின் நெற்றியிருக்கிறது; நீயோ: வெட்கப்படமாட்டேன் என்கிறாய். 4 நீ இதுமுதல் என்னை நோக்கி: என் பிதாவே, தேவரீர் என் இளவயதின் அதிபதியென்று சொல்லி,

5 சதாகாலமும் கோபத்தை வைப்பாரோ? அதை என்றென்றைக்கும் காப்பாரோ என்கிறாய் அல்லவோ? இதோ, இப்படி நீ சொல்லியும் பொல்லாப்புகளைச் செய்து, மீறிப்போகிறாய் என்கிறார்.

### உண்மையற்ற இஸ்ரவேல்

6 யோசியா ராஜாவின் நாட்களில் யெகோவா என்னை நோக்கி: சீர்கெட்ட இஸ்ரவேல் என்பவள் செய்ததைக் கண்டாயா? அவள் உயரமான எல்லா மலையின்மேலும், பச்சையான எல்லா மரத்தின்கீழும் போய், அங்கே வேசித்தனம்செய்தாள். 7 அவள் இப்படியெல்லாம் செய்தபின்பு: நீ என்னிடத்தில் திரும்பிவா என்று நான் சொன்னேன்; அவளோ திரும்பவில்லை; இதை அவளுடைய சகோதரியாகிய யூதா என்கிற துரோகி கண்டாள். 8 சீர்கெட்ட இஸ்ரவேல் என்பவள் விபசாரம்செய்த காரணங்கள் எல்லாவற்றுக்காகவும் நான் அவளை அனுப்பிவிட்டு, அவளுடைய தள்ளுதல் சீட்டை அவளுக்குக் கொடுத்தபோதும், அவளுடைய சகோதரியாகிய யூதா என்கிற துரோகி பயப்படாமல்; இவளும் போய் வேசித்தனம்செய்தாள், இதை நான் கண்டேன். 9 பிரசித்தமான அவளுடைய வேசித்தனத்தினால்

தேசம் தீட்டுப்பட்டுப்போனது;  
கல்லோடும் மரத்தோடும் விபசாரம்  
செய்துகொண்டிருந்தாள் என்றார்.  
<sup>10</sup> இவைகளையெல்லாம் கண்டும்,  
யூதா என்கிற அவளுடைய  
சகோதரியாகிய துரோகி, கள்ளத்தனமாய்த்  
திரும்பினாளேயன்றி, முழு இருதயத்தோடும்  
என்னிடத்தில் திரும்பவில்லை என்று  
யெகோவா சொல்லுகிறார். <sup>11</sup> பின்னும்  
யெகோவா என்னை நோக்கி: யூதா  
என்கிற துரோகியைப்பார்க்கிலும்  
சீர்கெட்ட இஸ்ரவேல் என்பவள் தன்னை  
நீதியுள்ளவளாக்கினாள். <sup>12</sup> நீ போய்  
வடதிசையை நோக்கி சொல்லவேண்டிய  
வார்த்தைகள் என்னவென்றால்: சீர்கெட்ட  
இஸ்ரவேலே, திரும்பு என்று யெகோவா  
சொல்லுகிறார்; நான் உங்கள்மேல் என்  
கோபத்தை இறங்கச்செய்வதில்லை;  
நான் கிருபையுள்ளவரென்று யெகோவா  
சொல்லுகிறார்; நான் என்றைக்கும்  
கோபம் வைக்கமாட்டேன். <sup>13</sup> நீயோ,  
உன் தேவனாகிய யெகோவாவுக்கு  
விரோதமாய்த் துரோகம்செய்து,  
பச்சையான எல்லா மரத்தின்கீழும்  
அந்நியருடன்\* சோரமார்க்கமாய்† நடந்து,  
உன் அக்கிரமத்தையும், என் சத்தத்தைக்  
கேட்காமல்போனதையும் ஒத்துக்கொள்

\* **அத்தியாயம் 3:13** 3:13 விக்ரிங்களுடன்

† **அத்தியாயம் 3:13** 3:13 வணங்கி பாவம்

என்று யெகோவா சொல்லுகிறார். <sup>14</sup> சீர்கெட்ட பிள்ளைகளே, திரும்புங்கள் என்று யெகோவா சொல்லுகிறார்; நான் உங்கள் நாயகர்; நான் உங்களை ஊரில் ஒருவனும், வம்சத்தில் இரண்டு பேருமாகத் தெரிந்து, உங்களை சீயோனுக்கு அழைத்துக்கொண்டுவந்து, <sup>15</sup> உங்களுக்கு என் இருதயத்திற்கு ஏற்ற மேய்ப்பர்களைக் கொடுப்பேன், அவர்கள் உங்களை அறிவோடும் புத்தியுடனும் மேய்ப்பார்கள். <sup>16</sup> நீங்கள் தேசத்தில் பெருகிப் பலுகுகிற அந்நாட்களில், அவர்கள் யெகோவாவுடைய உடன்படிக்கைப்பெட்டி யென்று இனிச் சொல்வதில்லை; அது அவர்கள் மனதில் எழும்புவதும் இல்லை; அது அவர்கள் நினைவில் வருவதும் இல்லை; அதைக் குறித்து விசாரிப்பதும் இல்லை; அது இனி சரிசெய்யப்படுவதும் இல்லை என்று யெகோவா சொல்லுகிறார். <sup>17</sup> அக்காலத்தில் எருசலேமை யெகோவாவுடைய சிங்காசனம் என்பார்கள்; எல்லா தேசத்தாரும் எருசலேமில் விளங்கிய யெகோவாவுடைய பெயருக்காக அதனுடன் சேர்வார்கள்; அவர்கள் இனித் தங்கள் பொல்லாத இருதயத்தின் விருப்பத்தின்படி நடக்கமாட்டார்கள். <sup>18</sup> அந்நாட்களில் யூதா வம்சத்தார் இஸ்ரவேல் வம்சத்தாருடன் சேர்ந்து, அவர்கள் ஏகமாக பாபிலோன் தேசத்திலிருந்து புறப்பட்டு, நான் தங்கள் முற்பிதாக்களுக்குச் சொந்தமாகக் கொடுத்த தேசத்திற்கு வருவார்கள்.



19 நான் உன்னைப் பிள்ளைகளின் வரிசையில் வைத்து, தேசங்களுக்குள்ளே நல்ல சொந்தமான தேசத்தை உனக்குக் கொடுப்பது எப்படியென்று சொன்னேன்; ஆனாலும் நீ என்னை நோக்கி, என் பிதாவே என்று அழைப்பாய்; நீ என்னைவிட்டு விலகுவதில்லை என்று திரும்பவும் சொன்னேன்.

20 ஒரு மனைவி தன் கணவனுக்குத் துரோகம்செய்வதுபோல, இஸ்ரவேல் வம்சத்தாராகிய நீங்கள் எனக்குத் துரோகம்செய்தது உண்மை என்று யெகோவா சொல்லுகிறார்.

21 இஸ்ரவேல் மக்கள் தங்கள் வழியை மாற்றி, தங்கள் தேவனாகிய யெகோவாவை மறந்ததினால் அழுதுகொண்டு விண்ணப்பம் செய்யும் சத்தம் உயர்ந்த இடங்களில் கேட்கப்படும். 22 ஒழுக்கம்கெட்ட பிள்ளைகளே, திரும்புங்கள்; உங்கள் ஒழுக்ககேடுகளைக் குணமாக்குவேன் என்றார். இதோ,

உம்மிடத்தில் வருகிறோம்; நீரே எங்கள் தேவனாகிய யெகோவா. 23 குன்றுகளையும், திரளான மலைகளையும் நம்புகிறது வீண் என்பது மெய்; இஸ்ரவேலின் பாதுகாப்பு எங்கள் தேவனாகிய யெகோவாவுக்குள் இருப்பது என்பது உண்மையே. 24 இந்த வெட்கமானது எங்கள் சிறுவயதுமுதல் எங்கள் பிதாக்களுடைய பிரயாசத்தையும், அவர்கள் ஆடுகளையும் மாடுகளையும், அவர்கள் மகன்களையும் மகள்களையும்

அழித்துப்போட்டது. <sup>25</sup> எங்கள் வெட்கத்தில்  
கிடக்கிறோம்; எங்கள் அவமானம்  
எங்களை மூடியிருக்கிறது; நாங்களும்,  
எங்கள் முற்பிதாக்களும் எங்கள்  
சிறுவயது முதல் இந்நாள்வரைக்கும்  
எங்கள் தேவனாகிய யெகோவாவுக்கு  
விரோதமாகப் பாவம்செய்தோம்; எங்கள்  
தேவனாகிய யெகோவாவுடைய சொல்லைக்  
கேட்காமலும்போனோம்.

## அத்தியாயம் 4

<sup>1</sup> இஸ்ரவேல், நீ திரும்புகிறதற்கு  
மனமிருந்தால் என்னிடத்தில் திரும்பு  
என்று யெகோவா சொல்லுகிறார்; நீ உன்  
அருவருப்புகளை என் பார்வையிலிருந்து  
அகற்றிவிட்டால், நீ இனி அலைந்து  
திரிவதில்லை. <sup>2</sup> நீ உண்மையுடனும்,  
நியாயத்தோடும், நீதியுடனும்,  
யெகோவாவுடைய ஜீவனைக்கொண்டு  
ஆணையிடுவாய்; அந்நியமக்களும்  
அவருக்குள் ஆசீர்வதிக்கப்பட்டு,  
அவருக்குள் மேன்மைபாராட்டுவார்கள்.  
<sup>3</sup> யூதா மக்களுடனும், எருசலேம்  
மக்களுடனும் யெகோவா சொல்லுகிறது  
என்னவென்றால்: நீங்கள் முட்களுக்குள்ளே  
விதைக்காதிருங்கள், உங்கள் தரிசு  
நிலத்தைப் பண்படுத்துங்கள். <sup>4</sup> யூதா  
மனிதர்களே, எருசலேமின் குடிமக்களே,

உங்கள் செயல்களுடைய பொல்லாப்பினால் என் கடுங்கோபம் நெருப்பைப்போல எழும்பி, அணைப்பார் இல்லாமல் எரியாதபடிக்கு நீங்கள் யெகோவாவாக்கென்று உங்களை\*. முற்றிலுமாய் அர்ப்பணியுங்கள்.

**வடக்கிலிருந்து வரும் அழிவு**

<sup>5</sup> தேசத்தில் எக்காளம் ஊதுங்கள் என்று சொல்லி, யூதாவில் அறிவித்து, எருசலேமில் கேட்கச்செய்யுங்கள்; நாம் பாதுகாப்பான பட்டணங்களுக்கு வந்துசேருங்கள் என்று சொல்லி, உரத்த சத்தமாகக் கூப்பிடுங்கள்.

<sup>6</sup> சீயோனுக்கு நேரே கொடியேற்றுங்கள்; கூடுங்கள்; நிற்காதிருங்கள்; நான் வடக்கேயிருந்து பொல்லாப்பையும், மகா அழிவையும் வரச்செய்கிறேன். <sup>7</sup> உன் தேசத்தைப் பாழாக்கிவிடுவதற்குச் சிங்கம் தன் புதரிலிருந்து எழும்பி, தேசங்களை அழிக்கிறவன் தன் இடத்திலிருந்து புறப்பட்டுவருகிறான்; உன் பட்டணங்கள் குடியிராதபடி அழிக்கப்படும் என்கிறார்.

<sup>8</sup> இதினிமித்தம் சணல் ஆடையை அணிந்துகொள்ளுங்கள்; புலம்பி அலறுங்கள்; யெகோவாவுடைய கடுங்கோபம் நம்மைவிட்டுத் திரும்பவில்லையே.

<sup>9</sup> அந்நாளில் ராஜாவின் இருதயமும், பிரபுக்களின் இருதயமும் சோர்ந்துபோகும்; ஆசாரியர்கள் திடுக்கிட்டு, தீர்க்கதரிசிகள்

\* **அத்தியாயம் 4:4** 4:4 உங்கள் இருதயங்களை

திகைப்பார்கள் என்று யெகோவா சொல்லுகிறார். <sup>10</sup> அப்பொழுது நான்: ஆ! யெகோவாவாகிய ஆண்டவரே, உங்களுக்குச் சமாதானமிருக்கும் என்று சொன்னதினால், உண்மையாகவே இந்த மக்களுக்கும் எருசலேமுக்கும் மிகுதியான மோசத்தை வரச்செய்தீர்; பட்டயம் ஜீவன்வரை எட்டுகிறதே என்றேன். <sup>11</sup> வனாந்திரத்திலுள்ள உயர்நிலங்களிலிருந்து, ஒரு தீக்காற்று என் மக்களாகிய மகளுக்கு நேராக வீசும் என்று அக்காலத்தில் இந்த மக்களுடனும் எருசலேமுடனும் சொல்லப்படும்; அது தூற்றவுமாட்டாது சுத்திகரிக்கவுமாட்டாது. <sup>12</sup> இதைப்பார்க்கிலும் பலமான காற்று என் காரியமாய் வரும்; இப்பொழுது நானும் அவர்களுடன் நியாயம் பேசுவேன். <sup>13</sup> இதோ, மேகங்களைப்போல எழும்பிவருகிறான்; அவனுடைய இரதங்கள் பெருங்காற்றைப்போல் இருக்கிறது; அவனுடைய குதிரைகள் கழுகுகளிலும் வேகமானவைகள்; நமக்கு ஐயோ, நாம் பாழாக்கப்படுகிறோமே. <sup>14</sup> எருசலேமே, நீ காப்பாற்றப்படுவதற்கு உன் இருதயத்தைப் பொல்லாப்பு நீங்கக் கழுவ; எதுவரை அக்கிரம நினைவுகள் உன் உள்ளத்தில் தங்கும். <sup>15</sup> தாண் பட்டணத்திலிருந்து ஒரு சத்தம் வந்து, செய்தியை அறிவிக்கிறது; எப்பிராயீமின் மலையிலிருந்து வந்து, தீங்கைப் பிரசித்தம்செய்கிறது. <sup>16</sup> தேசங்களுக்கு

அதை நீங்கள் பிரபலப்படுத்துங்கள்; இதோ, காவற்சேவகர் தூரதேசத்திலிருந்து வந்து, யூதாவுடைய பட்டணங்களுக்கு விரோதமாய் உரத்த சத்தமிடுவார்கள் என்று எருசலேமுக்குக் கூறுங்கள்.

<sup>17</sup> அதற்கு விரோதமாய் அவர்கள் வயல்வெளிகளின் காவற்காரரைப்போலச் சுற்றிலுமிருப்பார்கள்; அது எனக்கு விரோதமாய்க் கலகம் செய்தது என்று யெகோவா சொல்லுகிறார். <sup>18</sup> உன் நடக்கையும் உன் செயல்களுமே இவைகளை உனக்கு சம்பவிக்கச் செய்தன; இது இத்தனை கசப்பாயிருந்து, உன் இருதயம்வரை எட்டுகிறதற்குக் காரணம் உன் பொல்லாப்புத்தானே. <sup>19</sup> என் குடல்கள், என் குடல்களே வலிக்கிறது; என் உள்ளம் வேதனைப்படுகிறது, என் இருதயம் என்னில் கதறுகிறது; நான் பேசாமல் அமைதலாக இருக்கமுடியாது; என் ஆத்துமாவே, எக்காளத்தின் சத்தத்தையும், போரின் ஆர்ப்பரிப்பையும் கேட்டாயே. <sup>20</sup> நாசத்திற்குமேல் நாசம் வருகிறதாகக் கூறப்படுகிறது; தேசமெல்லாம் பாழாகிறது; திடீரென்று என் கூடாரங்களும், ஒரு நிமிடத்தில் என் திரைகளும் பாழாக்கப்படுகிறது. <sup>21</sup> நான் எதுவரைக்கும் யுத்தத்தின் கொடியைக் கண்டு, எக்காளத்தின் சத்தத்தைக் கேட்பேன். <sup>22</sup> என் மக்களோ அறிவில்லாதவர்கள்,

என்னை அவர்கள் அறியாதிருக்கிறார்கள்; அவர்கள் பைத்தியமுள்ள பிள்ளைகள், அவர்களுக்கு உணர்வே இல்லை; பொல்லாப்புச்செய்ய அவர்கள் அறிவாளிகள், நன்மைசெய்யவோ அவர்கள் அறிவில்லாதவர்கள். <sup>23</sup> பூமியைப் பார்த்தேன், அது ஒழுங்கற்றதும் வெறுமையுமாயிருந்தது; வானங்களையும் பார்த்தேன், அவைகளுக்கு ஒளியில்லாதிருந்தது. <sup>24</sup> மலைகளைப் பார்த்தேன், அவைகள் அதிர்ந்தன; எல்லாக் குன்றுகளும் அசைந்தன. <sup>25</sup> பின்னும் நான் பார்க்கும்போது, மனிதனில்லை; ஆகாயத்துப் பறவைகளெல்லாம் பறந்துபோயின. <sup>26</sup> மேலும் நான் பார்க்கும்போது, யெகோவாவாலும், அவருடைய கடுங்கோபத்தாலும் பயிர்நிலம் வனாந்திரமானது; அதின் பட்டணங்களெல்லாம் இடிந்துபோனது. <sup>27</sup> தேசமெல்லாம் பாழாய்ப்போகும்; ஆகிலும் முற்றிலும் அழிக்கமாட்டேன் என்று யெகோவா சொல்லுகிறார். <sup>28</sup> இதினிமித்தம் பூமி புலம்பும், உயர இருக்கிற வானங்கள் கறுத்துப்போகும்; நான் அதைச் சொன்னேன், அதைத் தீர்மானம்செய்தேன்; நான் மனஸ்தாபப்படுவதும் இல்லை; நான் அதைவிட்டுத் திரும்புவதும் இல்லை. <sup>29</sup> குதிரைவீரரும் வில்வீரரும் இடும் சத்தத்தினால் எல்லா ஊராரும் ஓடி, அடர்த்தியான காடுகளில் புகுந்து,

கன்மலைகளிலும் ஏறுவார்கள்; ஒரு மனிதனும் அவைகளில் குடியிராதபடி எல்லா ஊர்களும் விடப்பட்டிருக்கும். <sup>30</sup> பாழாய்ப்போன நீ இப்பொழுது என்ன செய்வாய்? நீ இரத்தாம்பரம் அணிந்தாலும், பொன் ஆபரணங்களால் உன்னை அலங்கரித்தாலும், உன் கண்களில் மையிட்டுக்கொண்டாலும், வீணாய் உன்னை அழகுபடுத்துவாய்; ஆசைநாயகர்கள் உன்னை அசட்டைசெய்து, உன் உயிரை வாங்கத் தேடுவார்கள். <sup>31</sup> கர்ப்பவேதனைப்படுகிறவளின் சத்தமாகவும், முதல்முறை பிள்ளை பெறுகிறவளின் வியாகுலமாகவும், மகளாகிய சீயோனின் சத்தத்தைக் கேட்கிறேன்; அவள் பெருமூச்சுவிட்டு, தன் கைகளை விரித்து: ஐயோ, கொலைபாதகர்களால் என் ஆத்துமா சோர்ந்துபோகிறதே என்கிறாள்.

## அத்தியாயம் 5

நீதிசெய்கிறவன் ஒருவனுமில்லை

<sup>1</sup> நியாயஞ்செய்கிற மனிதனைக் கண்டுபிடிப்பீர்களோ என்றும், சத்தியத்தைத் தேடுகிறவன் உண்டோ என்றும், எருசலேமின் தெருக்களில் சுற்றிப்பார்த்து, விசாரித்து, அதின் வீதிகளில் தேடுங்கள்; காண்பீர்களானால் அதற்கு மன்னிப்புத்

தருவேன். <sup>2</sup> அவர்கள்: யெகோவாவுடைய ஜீவனைக்கொண்டு சொல்லுகிறோம் என்றாலும், பொய்சொல்கிறார்களே. <sup>3</sup> யெகோவாவே, உம்முடைய கண்கள் சத்தியத்தை அல்லவோ நோக்குகின்றது; அவர்களை அடிக்கிறீர், ஆனாலும் அவர்களுக்கு வலிக்காது; அவர்களை நிர்மூலமாக்குகிறீர், ஆனாலும் புத்தியை ஏற்றுக்கொள்ளமாட்டோம் என்கிறார்கள்; தங்கள் முகங்களைக் கன்மலையைவிட கெட்டியாக்கி, திரும்பமாட்டோம் என்கிறார்கள். <sup>4</sup> அப்பொழுது நான்: இவர்கள் ஏழைகளாமே, இவர்கள் மதியற்றவர்கள்; யெகோவாவுடைய வழியையும், தங்கள் தேவனுடைய நியாயத்தையும் அறியாதிருக்கிறார்கள் என்றும்; <sup>5</sup> நான் பெரியோர்களிடத்தில் போய், அவர்களுடன் பேசுவேன்; அவர்கள் யெகோவாவுடைய வழியையும், தங்கள் தேவனுடைய நியாயத்தையும் அறிவார்கள் என்று சொன்னேன்; அவர்களோ ஏகமாக நுகத்தடியை முறித்து, கட்டுகளை அறுத்துப்போட்டார்கள். <sup>6</sup> ஆகையால் காட்டிலிருந்து வரும் சிங்கம் அவர்களைக் கொல்லும், வனாந்திரத்திலுள்ள ஓநாய்கள் அவர்களைப் பீறும், சிவிங்கி அவர்கள் பட்டணங்களின்மேல் நோக்கமாயிருக்கும்; அவைகளிலிருந்து புறப்படுகிறவன் எவனும் பீறப்படுவான்; அவர்கள் மீறுதல்கள்



பெருகி, அவர்கள் சீர்கேடுகள் அதிகரித்தது.  
 7 இவைகளை நான் உனக்கு மன்னிப்பது எப்படி? உன் பிள்ளைகள் என்னை விட்டுவிட்டு, தெய்வம் அல்லாதவைகள் பேரில் ஆணையிடுகிறார்கள்; நான் திருப்தியாக்கின அவர்கள் விபசாரம்செய்து, வேசிவீட்டில் கூட்டங்கூடுகிறார்கள்.  
 8 அவர்கள் கொழுத்த குதிரைகளைப்போல காலமே எழும்பி, அவனவன் தன்தன் அயலானுடைய மனைவியின் பின்னால் கனைக்கிறான். 9 இவைகளை விசாரியாதிருப்பேனோ? இப்படிப்பட்ட மக்களுக்கு என் ஆத்துமா நீதியைச் சரிக்கட்டாதிருக்குமோ என்று யெகோவா சொல்லுகிறார். 10 அதின் மதில்கள்மேல்\* ஏறி அழித்துப்போடுங்கள்; ஆனாலும் சர்வசங்காரம் செய்யாதிருங்கள்; அதின் கொத்தளங்களை இடித்துப்போடுங்கள்; அவைகள் யெகோவாவுடையவைகள் அல்ல. 11 இஸ்ரவேல் வம்சத்தாரும், யூதா வம்சத்தாரும் எனக்கு விரோதமாய் மிகுதியும் துரோகம் செய்தார்கள் என்று யெகோவா சொல்லுகிறார். 12 அவர் அப்படிப்பட்டவர் அல்லவென்றும், பொல்லாப்பு நம்மேல் வராது, நாம் பட்டயத்தையாகிலும், பஞ்சத்தையாகிலும் காண்பதில்லையென்றும், 13 தீர்க்கதரிசிகள்

\* **அத்தியாயம் 5:10** 5:10 மதில்கள்மேல்

காற்றாய்ப்போவார்கள்; திருவாக்கு  
 அவர்களில் இல்லை; அவர்களுக்கே  
 அப்படி ஆகக்கடவதென்றும், அவர்கள்  
 சொல்லிக் யெகோவாவை மறுதலித்தார்கள்.

<sup>14</sup> ஆகையால் சேனைகளின் தேவனாகிய  
 யெகோவா சொல்லுகிறது என்னவென்றால்:  
 நீங்கள் இந்த வார்த்தையைச்  
 சொன்னபடியினால், இதோ, நான்  
 உன் வாயிலிட்ட என் வார்த்தைகளை  
 நெருப்பையும், இந்த மக்களை விறகும்  
 ஆக்குவேன், அது இவர்களை அழிக்கும்.

<sup>15</sup> இஸ்ரவேல் வம்சத்தாரே, இதோ,  
 தூரத்திலிருந்து நான் உங்கள்மேல்  
 ஒரு தேசத்தைக் கொண்டுவருவேன்  
 என்று யெகோவா சொல்லுகிறார்; அது  
 பலத்த தேசம், அது பூர்வகாலத்து தேசம்,  
 அவர்கள் நீ அறியாத மொழியைப்  
 பேசும் தேசம், அவர்கள் பேசுகிறது  
 இன்னதென்று உனக்கு விளங்காது.

<sup>16</sup> திறந்த பிரேதக்குழிகளைப்போல் அவர்கள்  
 அம்புகள் வைக்கும் பைகள் இருக்கும்;  
 அவர்கள் அனைவரும் பராக்கிரமசாலிகள்.

<sup>17</sup> அவர்கள் உன் மகன்களும் உன் மகள்களும்  
 சாப்பிடவேண்டிய உன் விளைச்சலையும்,  
 உன் அப்பத்தையும் சாப்பிட்டு, உன்  
 ஆடுகளையும் உன் மாடுகளையும் பட்சித்து,  
 உன் திராட்சைப்பழங்களையும் உன்  
 அத்திப்பழங்களையும் சாப்பிட்டு, நீ நம்பின  
 உன்னுடைய பாதுகாப்பான பட்டணங்களைப்

பட்டயத்தால் வெறுமையாக்குவார்கள்.  
<sup>18</sup> ஆகிலும் நான் அந்நாட்களிலும் உங்களை  
முற்றிலும் அழிக்காதிருப்பேன் என்று  
யெகோவா சொல்லுகிறார். <sup>19</sup> எங்கள்  
தேவனாகிய யெகோவா எங்களுக்கு  
இவைகளையெல்லாம் எதினால் செய்தார்  
என்று நீங்கள்<sup>†</sup> கேட்டால், அப்பொழுது  
நீ அவர்களைப் பார்த்து: நீங்கள்  
என்னைவிட்டு, உங்களுடைய தேசத்தில்  
அந்நிய தெய்வங்களைச் சேவித்ததுபோல,  
உங்களுடையதல்லாத தேசத்தில்  
அந்நியர்களைச் சேவிப்பீர்களென்று  
சொல்வாயாக. <sup>20</sup> நீங்கள் யாக்கோபின்  
வீட்டில் அறிவித்து, யூதாவில் சொல்ல  
வேண்டியது என்னவென்றால், <sup>21</sup> கண்கள்  
இருந்தும் காணாமலும், காதுகள் இருந்தும்  
கேளாமலுமிருக்கிற அறிவில்லாத  
மக்களே, கேளுங்கள். <sup>22</sup> எனக்குப்  
பயப்படாதிருப்பீர்களோ என்று யெகோவா  
சொல்லுகிறார்; அலைகள் மோதியடித்தாலும்  
மேற்கொள்ளாதபடிக்கும், அவைகள்  
இரைந்தாலும் கடவாதபடிக்கும்,  
கடக்கக்கூடாத நித்திய பிரமாணமாக  
சமுத்திரத்தின் மணலை எல்லையாக  
வைத்திருக்கிறவராகிய எனக்குமுன்பாக  
அதிராதிருப்பீர்களோ? <sup>23</sup> இந்த  
மக்களோ முரட்டாட்டமும் கலகமுமான

<sup>†</sup> **அத்தியாயம் 5:19** 5:19 நீங்கள்

இருதயமுள்ளவர்கள்; முரட்டாட்டம்செய்து  
 போய்விடுகிறார்கள். <sup>24</sup> அந்தந்தப்  
 பருவத்தில் எங்களுக்கு மழையையும்,  
 முன்மாரியையும் பின்மாரியையும்  
 கொடுத்து, அறுப்புக்கு நியமித்த  
 வாரங்களை எங்களுக்குத் தற்காக்கிற  
 எங்கள் தேவனாகிய யெகோவாவுக்குப்  
 பயந்திருப்போம் என்று அவர்கள் தங்கள்  
 இருதயத்தில் சொல்லுகிறதில்லை.  
<sup>25</sup> உங்கள் அக்கிரமங்கள் இவைகளை  
 விலக்கி, உங்கள் பாவங்கள் உங்களுக்கு  
 நன்மையை வரவிடாமல் தடுக்கிறது.  
<sup>26</sup> குருவிபிடிக்கிறவர்கள் பதுங்குகிறதுபோல்  
 பதுங்கி, மனிதரைப் பிடிக்கக் கண்ணிகளை  
 வைக்கிற துன்மார்க்கர் என் மக்களில்  
 காணப்படுகிறார்கள். <sup>27</sup> குருவிகளால்  
 கூண்டு நிறைந்திருக்கிறதுபோல்,  
 அவர்கள் வீடுகள் கபடங்களால்  
 நிறைந்திருக்கிறது; ஆதலால் அவர்கள்  
 பெருகி செல்வந்தர்களாகிறார்கள்.  
<sup>28</sup> கொழுத்து, அடம்பிடிக்கிறார்கள்;  
 துன்மார்க்கனுடைய செயல்களைக்  
 கண்டிக்காமல் விடுகிறார்கள்;  
 திக்கற்றவனுடைய வழக்கை விசாரியாமல்,  
 தாங்கள்மாத்திரம் வாழுகிறார்கள்;  
 எளியவர்களின் நியாயத்தைத்  
 தீர்க்கமாட்டார்கள். <sup>29</sup> இவைகளை  
 விசாரியாதிருப்பேனோ? இப்படிப்பட்ட  
 தேசத்திற்கு என் ஆத்துமா நீதியைச்

சரிக்கட்டாதிருக்குமோ என்று யெகோவா சொல்லுகிறார். <sup>30</sup> திகைத்துத் திடுக்கிடத்தக்க காரியம் தேசத்தில் நடந்துவருகிறது. <sup>31</sup> தீர்க்கதரிசிகள் கள்ளத்தீர்க்கதரிசனம் சொல்லுகிறார்கள்; ஆசாரியர்கள் அவர்கள் மூலமாய் ஆளுகிறார்கள்; இப்படியிருப்பது என் மக்களுக்குப் பிரியமாயிருக்கிறது; ஆனாலும் முடிவில் என்ன செய்வீர்கள்?

## அத்தியாயம் 6

முற்றுகையிடப்பட்ட எருசலேம்

<sup>1</sup> பென்யமீன் வம்சத்தாரே, நீங்கள் எருசலேமின் நடுவிலிருந்து ஒன்றாய்க்கூடி ஓடி, தெக்கோவாவில் எக்காளம் ஊதி, பெத்தேரேமின்மேல் அடையாளமாகத் தீவெளிச்சம் காட்டுங்கள்; ஒரு தீங்கும் மகா அழிவும் வடக்கேயிருந்து தோன்றுகிறதாயிருக்கிறது. <sup>2</sup> செல்வமாய் வளர்ந்த அழகுள்ள மகளாகிய சீயோனை அழிப்பேன். <sup>3</sup> மேய்ப்பர் தங்கள் மந்தைகளுடன் அவளிடத்திற்கு வருவார்கள்; அவர்கள் அவளுக்கு விரோதமாய்ச் சுற்றிலும் கூடாரம்போட்டு, அவனவன் தன் தன் இடத்தில் மேய்த்து, <sup>4</sup> அவளுக்கு விரோதமாய் போர்செய்ய ஆயத்தம்செய்யுங்கள் என்றும், மத்தியானத்தில்தானே நாம் போய்ச்சேருவதற்கு எழுந்திருங்கள்; ஐயோ,

பொழுது சாய்ந்து, மாலைநேர நிழல்கள்  
நீண்டுபோகிறதே; <sup>5</sup> எழுந்திருங்கள், நாம்  
இரவுநேரத்திலாவது போய்ச்சேர்ந்து,  
அவளுடைய அரண்மனைகளை அழிப்போம்  
என்றும் சொல்லுவார்கள். <sup>6</sup> சேனைகளுடைய  
யெகோவா சொல்லுகிறது என்னவென்றால்,  
மரங்களை வெட்டி, எருசலேமுக்கு  
விரோதமாய்க் கோட்டைமதில் போடுங்கள்;  
அதுவே விசாரிக்கப்படவேண்டிய நகரம்;  
அதின் உட்புறமெல்லாம் கொடுமை.  
<sup>7</sup> ஊற்றானது, தன் தண்ணீரைச்  
சுரக்கச்செய்வதைப்போல, அது தன் தீங்கைச்  
சுரக்கச்செய்கிறது; அதில் கொடுமையும்  
தீமையான காரியங்களும் கேட்கப்படுகிறது;  
துக்கமும் காயங்களும் எப்பொழுதும்  
எனக்கு முன்பாகக் காணப்படுகிறது.  
<sup>8</sup> எருசலேமே, என் ஆத்துமா உன்னை விட்டுப்  
பிரியாமலிருக்கவும், நான் உன்னைப் பாழும்  
குடியில்லாத தேசமும் ஆக்காமலிருக்கவும்  
புத்தியைக்கேள். <sup>9</sup> திராட்சைக்குலைகளை  
அறுக்கிறவனைப்போல உன்  
கையைத் திரும்பக் கூடைகளின்மேல்  
போடென்று சொல்லி, அவர்கள்  
இஸ்ரவேலின் மீதியாயிருந்த பழத்தைத்  
திராட்சைச்செடியின் பழத்தைப்போல்  
நன்றாய்ப் பொறுக்கிக்கொண்டு போவார்கள்  
என்று சேனைகளின் யெகோவா  
சொல்லுகிறார். <sup>10</sup> அவர்கள் கேட்கும்படி நான்  
யாருடன் பேசி எச்சரிப்பேன்? அவர்களுடைய

காது விருத்தசேதனமில்லாதது\*; அவர்கள் கேட்கமாட்டார்கள்; யெகோவாவுடைய வசனம் அவர்களுக்கு நிந்தையாயிருக்கிறது; அதின்மேல் அவர்களுக்கு விருப்பமில்லை.

<sup>11</sup> ஆகையால் நான் யெகோவாவுடைய கடுங்கோபத்தால் நிறைந்திருக்கிறேன்; அதை அடக்கி இளைத்துப்போனேன்; வீதிகளிலுள்ள பிள்ளைகளின்மேலும், வாலிபருடைய கூட்டத்தின்மேலெங்கும் அதை ஊற்றிவிடுவேன்; ஆண்களும், பெண்களும், முதியவர்களும், மிக வயதானவர்களுங்கூடப் பிடிக்கப்படுவார்கள்.

<sup>12</sup> அவர்களுடைய வீடுகளும், சொந்தநிலங்களும், அவர்களுடைய மனைவிகளுடன் ஏகமாக அந்நியர் வசமாகும்; என் கையை இந்தத் தேசத்தின் குடிமக்களுக்கு விரோதமாக நீட்டுவேன் என்று யெகோவா சொல்லுகிறார். <sup>13</sup> அவர்களில்,

சிறியோர்முதல் பெரியோர்வரை, ஒவ்வொருவரும் பொருளாசைக்காரர்; இதுவுமல்லாமல் தீர்க்கதரிசிகள்முதல் ஆசாரியர்கள்வரை ஒவ்வொருவரும் பொய்யர். <sup>14</sup> சமாதானமில்லாமலிருந்தும்:

சமாதானம் சமாதானம் என்று சொல்லி, என் மக்களின் காயங்களை மேலோட்டமாகக் குணமாக்குகிறார்கள். <sup>15</sup> அவர்கள்

அருவருப்பானதைச் செய்ததினிமித்தம் வெட்கப்படுகிறார்களோ? ஆனாலும்

\* **அத்தியாயம் 6:10** 6:10 விருத்தசேதனமில்லாதது

வெட்கப்படமாட்டார்கள், வெட்கப்படவும்  
 அவர்களுக்குத் தெரியாது; ஆதலால்  
 விழுகிறவர்களுக்குள்ளே விழுவார்கள்;  
 நான் அவர்களை விசாரிக்குங்காலத்தில்  
 இடறுண்டுபோவார்கள் என்று யெகோவா  
 சொல்லுகிறார். <sup>16</sup> வழிகளில் நின்று,  
 முன்னோர்களின் பாதைகள் எவையென்று  
 கேட்டு விசாரித்து, நல்ல வழி எங்கே என்று  
 பார்த்து, அதில் செல்லுங்கள்; அப்பொழுது  
 உங்கள் ஆத்துமாவுக்கு இளைப்பாறுதல்  
 கிடைக்கும் என்று யெகோவா சொல்லுகிறார்;  
 அவர்களோ, நாங்கள் அதில் நடக்கமாட்டோம்  
 என்கிறார்கள். <sup>17</sup> நான் உங்கள்மேல்  
 காவலாளரையும் வைத்து, எக்காள  
 சத்தத்திற்கு செவிகொடுங்கள் என்றும்  
 சொன்னேன்; அவர்களோ: நாங்கள்  
 கேட்கமாட்டோம் என்கிறார்கள். <sup>18</sup> ஆகையால்  
 தேசங்களே, கேளுங்கள்; சபையே,  
 அவர்களுக்குள் நடக்கிறதை அறிந்துகொள்.  
<sup>19</sup> பூமியே, கேள்; இந்த மக்கள் என்  
 வார்த்தைகளைக் கேட்காமலிருந்து, என்  
 நியாயப்பிரமாணத்தைக் கேட்காமல் அதை  
 வெறுத்துவிடுகிறார்கள்; அவர்கள்மேல்  
 நான் அவர்கள் நினைவுகளின் பலனாகிய  
 தீங்கை வரச்செய்வேன். <sup>20</sup> சேபாவிலிருந்து  
 வருகிற தூபவர்க்கமும், தூரதேசத்தினுடைய  
 சுகந்தப்பட்டையும் எனக்கு எதற்கு? உங்கள்  
 சர்வாங்கதகனங்கள் எனக்கு விருப்பமல்ல;  
 உங்கள் பலிகள் எனக்கு இன்பமாயிராது.



21 ஆகையால் இதோ, நான் இந்த மக்களுக்கு இடறல்களை வைப்பேன்; அவைகள்மேல் தகப்பன்களும், பிள்ளைகளும், நண்பர்களும், அண்டைவீட்டுக்காரனும், ஏகமாக இடறுண்டு அழிவார்கள் என்று யெகோவா சொல்லுகிறார். 22 இதோ, வடதேசத்திலிருந்து ஒரு மக்கள் கூட்டம் வந்து, பூமியின் கடைசி எல்லைகளிலிருந்து ஒரு பெரிய தேசம் எழும்பும். 23 அவர்கள் வில்லும் வேலும் பிடித்து வருவார்கள்; அவர்கள் கொடியவர்கள், இரக்கம் அறியாதவர்கள்; அவர்கள் சத்தம் கடலின் இரைச்சலைப்போல் இருக்கும்; மகளாகிய சீயோனே, அவர்கள் உனக்கு விரோதமாக போர்செய்யக் குதிரைகளின்மேலேறி அணியணியாக வருவார்கள் என்று யெகோவா சொல்லுகிறார். 24 அவர்கள் வருகிற செய்தியைக் கேட்டோம்; நம்முடைய கைகள் தளர்ந்தது; துன்பமும், கர்ப்பவதிக்கு உண்டாகும் வேதனையைப்போன்ற வேதனையும் நம்மைப் பிடித்தது. 25 வயல்வெளியில் புறப்படாதிருங்கள்; வழியிலும் நடக்காதிருங்கள்; சுற்றிலும் எதிரியின் பட்டயமும் பயங்கரமுமுண்டு. 26 என் மக்களாகிய மகளே, நீ சணல் ஆடையைக் கட்டிக்கொண்டு, சாம்பலில் புரண்டு, ஒரே மகனுக்காகத் துக்கிக்கிறதுபோல மனங்கசந்து புலம்பு; அழிக்கிறவன் திடீரென்று நம்மேல்

வருவான். <sup>27</sup> நீ என் மக்களின் வழியை அறிந்துகொள்ளவும் சோதித்துப்பார்க்கவும் நான் உன்னை அவர்களுக்குள்ளே கோட்டைச்சுவராகவும், பாதுகாப்பாகவும் வைத்தேன். <sup>28</sup> அவர்களெல்லோரும் முரட்டாட்டமான அகங்காரிகளும், தூற்றித்திரிகிறவர்களுமாக இருக்கிறார்கள்; அவர்கள் வெண்கலமும் இரும்புமானவர்கள்; அவர்களெல்லோரும் கெட்டவர்கள். <sup>29</sup> தோல்பை வெந்தது; ஈயம் நெருப்பினால் அழிந்தது; புடமிடுகிறவனுடைய பிரயாசம் வீணாகப்போனது; பொல்லாப்புகள் நீங்கிப்போகவில்லை. <sup>30</sup> அவர்கள் தள்ளுபடியான வெள்ளி என்னப்படுவார்கள்; யெகோவா அவர்களைத் தள்ளிவிட்டார்.

## அத்தியாயம் 7

பொய்யான மார்க்கம் பயன்றது

<sup>1</sup> யெகோவாவால் எரேமியாவுக்கு உண்டான வசனம்: <sup>2</sup> நீ யெகோவாவுடைய ஆலயத்தின் வாசலில் நின்று, அங்கே அறிவித்துச் சொல்லவேண்டிய வசனம் என்னவென்றால், யெகோவாவைப் பணிந்துகொள்ள இந்த வாசல்களுக்குள்ளே நுழைகிற யூத மக்களாகிய நீங்களெல்லோரும் யெகோவாவுடைய வார்த்தையைக் கேளுங்கள். <sup>3</sup> இஸ்ரவேலின் தேவனாகிய சேனைகளின் யெகோவா

சொல்லுகிறார்: உங்கள் வழிகளையும் உங்கள் செயல்களையும் சீர்ப்படுத்துங்கள், அப்பொழுது உங்களை இந்த இடத்தில் குடியிருக்கச் செய்வேன். <sup>4</sup> யெகோவாவின் ஆலயம், யெகோவாவின் ஆலயம், யெகோவாவின் ஆலயம் இதுவே என்று சொல்லி, பொய்வார்த்தைகளை நம்பிக்கொள்ளாதிருங்கள். <sup>5</sup> நீங்கள் உங்கள் வழிகளையும் உங்கள் செயல்களையும் நன்றாக ஒழுங்குபடுத்தி, நீங்கள் மனிதனுக்கும் மனிதனுக்குமுள்ள வழக்கை நியாயமாய்த் தீர்த்து, <sup>6</sup> அந்நியதேசத்தாரையும், அனாதையானவனையும், விதவையையும் ஒடுக்காமலும், குற்றமில்லாத இரத்தத்தை இந்த இடத்தில் சிந்தாமலும்; உங்களுக்குக் கேடுண்டாக அந்நிய தெய்வங்களைப் பின்பற்றாமலும் இருப்பீர்களேயாகில், <sup>7</sup> அப்பொழுது நான் உங்கள் பிதாக்களுக்குக் கொடுத்த தேசமாகிய இந்த இடத்தில் உங்களைச் சதாகாலமும் குடியிருக்கவும் செய்வேன். <sup>8</sup> இதோ, ஒன்றுக்கும் உதவாத பொய்வார்த்தைகளை நீங்கள் நம்புகிறீர்கள். <sup>9</sup> நீங்கள் திருடி, கொலைசெய்து, விபசாரம்செய்து, பொய்சாட்சி சொல்லி, பாகாலுக்குத் தூபங்காட்டி, நீங்கள் அறியாத அந்நிய தெய்வங்களைப் பின்பற்றி, <sup>10</sup> அதன்பின்பு வந்து, என் பெயர் சூட்டப்பட்ட இந்த ஆலயத்தில்

எனக்கு முன்பாக நின்று: இந்த அருவருப்புகளையெல்லாம் செய்வதற்காக விடுதலை பெற்றிருக்கிறோமென்று சொல்வீர்களோ? <sup>11</sup> என் பெயர் சூட்டப்பட்ட இந்த ஆலயம் உங்கள் பார்வைக்குக் கள்ளர் குகையானதோ? இதோ, நானும் இதைக் கண்டேன் என்று யெகோவா சொல்லுகிறார். <sup>12</sup> நான் முதலில் என் பெயர் விளங்கச்செய்ய சீலோவிலுள்ள என் இடத்திற்கு நீங்கள் போய், இஸ்ரவேல் மக்களுடைய பொல்லாப்புக்காக நான் அதற்குச் செய்ததைப் பாருங்கள். <sup>13</sup> நீங்கள் இந்தச் செயல்களையெல்லாம் செய்தீர்கள், நான் உங்களுக்கு ஏற்கனவே சொல்லி வந்திருந்தும், நீங்கள் கேளாமலும், நான் உங்களைக் கூப்பிட்டும், நீங்கள் உத்திரவுகொடாமலும் போனதினால், <sup>14</sup> என் பெயர் சூட்டப்பட்டதும், நீங்கள் நம்பிக்கை கொண்டிருக்கிறதுமான இந்த ஆலயத்திற்கும், உங்களுக்கும் உங்கள் பிதாக்களுக்கும் நான் கொடுத்த இடத்திற்கும், நான் சீலோவுக்குச் செய்ததுபோலச் செய்வேன். <sup>15</sup> நான் உங்களுடைய எல்லாச் சகோதரருமாகிய எப்பிராயீம் சந்ததி அனைத்தையும் தள்ளிப்போட்டதுபோல, உங்களையும் என் முகத்தைவிட்டுத் தள்ளிப்போடுவேன் என்று யெகோவா சொல்லுகிறார். <sup>16</sup> நீ இந்த மக்களுக்காக விண்ணப்பம் செய்யவேண்டாம்; அவர்களுக்காக

மன்றாடவும் கெஞ்சவும் வேண்டாம்,  
என்னிடத்தில் அவர்களுக்காகப்  
பரிந்துபேசவும் வேண்டாம், நான் நீ  
சொல்வதைக் கேட்பதில்லை. <sup>17</sup> யூதாவின்  
பட்டணங்களிலும் எருசலேமின் வீதிகளிலும்  
அவர்கள் செய்கிறதை நீ காணவில்லையா?  
<sup>18</sup> எனக்கு மனவேதனையுண்டாக அந்நிய  
தெய்வங்களுக்குப் பாணபலிகளை  
ஊற்றுகிறார்கள்; அவர்கள் வானராணிக்குப்  
பணியாரங்களைச் சுடுவதற்காகப்  
பிள்ளைகள் விறகு பொறுக்குகிறார்கள்,  
பிதாக்கள் நெருப்பு மூட்டுகிறார்கள்,  
பெண்கள் மாப்பிசைகிறார்கள். <sup>19</sup> அவர்கள்  
எனக்கா மனவேதனையுண்டாக்குகிறார்கள்?  
தங்கள் முகங்கள் வெட்கத்திற்குள்ளாக  
அவர்கள் தங்களுக்கே அல்லவோ  
மனவேதனையுண்டாக்குகிறார்கள்  
என்று யெகோவா சொல்லுகிறார்.  
<sup>20</sup> ஆதலால் இதோ, என் கோபமும் என்  
உக்கிரமும் இந்த இடத்தின்மேலும்,  
மனிதர்மேலும், மிருகங்கள்மேலும்,  
வெளியின் மரங்கள்மேலும், பூமியின்  
பழங்கள்மேலும் ஊற்றப்படும்; அது  
அணையாமல் எரியும் என்று கர்த்தராகிய  
ஆண்டவர் சொல்லுகிறார். <sup>21</sup> இஸ்ரவேலின்  
தேவனாகிய சேனைகளின் யெகோவா  
சொல்லுகிறதென்னவென்றால்: உங்கள்  
தகனபலிகளை மற்ற பலிகளுடன்,  
இறைச்சியைச் சாப்பிடுங்கள்.

22 நான் உங்கள் முற்பிதாக்களை எகிப்துதேசத்திலிருந்து அழைத்து வந்த நாளில், தகனபலியைக்குறித்தும், மற்ற பலிகளைக்குறித்தும் நான் அவர்களுடன் பேசினதையும் கட்டளையிட்டதையும் பார்க்கிலும், <sup>23</sup> என் வாக்குக்குச் செவிகொடுங்கள், அப்பொழுது நான் உங்கள் தேவனாயிருப்பேன், நீங்கள் என் மக்களாயிருப்பீர்கள்; நான் உங்களுக்குக் கற்பிக்கும் எல்லாவழிகளிலும், நீங்கள் உங்களுக்கு நன்மையுண்டாவதற்காக நடவுங்கள் என்கிற விசேஷத்தையே அவர்களுக்குச் சொல்லிக் கட்டளையிட்டேன்.

24 அவர்களோ அதைக் கேளாமலும், தங்கள் செவியைச் சாயாமலும்போய், தங்கள் பொல்லாத இருதயத்தின் யோசனைகளின்படியும் கடினத்தின்படியும் நடந்து, முன்னோக்கியல்ல பின்னோக்கியே போனார்கள். <sup>25</sup> உங்கள் முற்பிதாக்கள்

எகிப்துதேசத்திலிருந்து புறப்பட்ட நாள்முதல் இந்நாள்வரை நான் தீர்க்கதரிசிகளாகிய என் ஊழியக்காரரையெல்லாம் தினந்தினம் உங்களிடத்திற்கு ஏற்கனவே அனுப்பிக்கொண்டிருந்தேன். <sup>26</sup> ஆனாலும்

அவர்கள் என் சொல்லைக்கேளாமலும், தங்கள் செவியைச் சாயாமலும் போய், தங்கள் கழுத்தைக் கடினப்படுத்தி, தங்கள் முற்பிதாக்களைப்பார்க்கிலும் அதிக பொல்லாப்பு செய்தார்கள். <sup>27</sup> நீ இந்த

வார்த்தைகளையெல்லாம் அவர்களுக்குச் சொன்னாலும், அவர்கள் உன் சொல்லைக் கேட்கமாட்டார்கள்; நீ அவர்களை நோக்கிக் கூப்பிட்டாலும், அவர்கள் உனக்கு மறுஉத்திரவு கொடுக்கமாட்டார்கள். <sup>28</sup> ஆகையால் தங்கள் தேவனாகிய யெகோவாவுடைய சத்தத்தைக் கேளாமலும், புத்தியை ஏற்றுக்கொள்ளாமலும் இருக்கிற மக்கள் இதுதான் என்றும், சத்தியம் அழிந்து, அது அவர்கள் வாயிலிருந்து இல்லாமல் போனதென்றும் அவர்களுக்குச் சொல். <sup>29</sup> நீ உன் தலைமயிரைச் சிரைத்து, எறிந்துவிட்டு, உயர்ந்த இடங்களில் புலம்பிக்கொண்டிரு; யெகோவா தமது கோபத்திற்கு ஏதுவான சந்ததியை வெறுத்துத் தள்ளிவிட்டார்.

### சங்காரப் பள்ளத்தாக்கு

<sup>30</sup> யூதா மக்கள் என் பார்வைக்குப் பொல்லாப்பானதைச் செய்தார்கள் என்று யெகோவா சொல்லுகிறார்; என் பெயர் சூட்டப்பட்ட ஆலயத்தைத் தீட்டுப்படுத்தத் தங்கள் அருவருப்புகளை அதில் வைத்தார்கள். <sup>31</sup> தங்கள் மகன்களையும் தங்கள் மகள்களையும் நெருப்பால் எரிப்பதற்காக, அவர்கள் இன்னோம் மகனின் பள்ளத்தாக்கிலுள்ள தோப்பேத்தின் மேடைகளைக் கட்டினார்கள்; அதை நான் கட்டளையிடவுமில்லை, அது என் மனதில் தோன்றவுமில்லை. <sup>32</sup> ஆதலால்,

இதோ, நாட்கள் வருமென்று யெகோவா சொல்லுகிறார்; அப்பொழுது அது அப்புறம் தோப்பேத் என்றும், இன்னோம் மகனின் பள்ளத்தாக்கென்றும் சொல்லப்படாமல், அழிவின் பள்ளத்தாக்கென்று சொல்லப்படும்; தோப்பேத்தில் இடம் கிடைக்காமற்போகும்வரை பிணங்களை அடக்கம் செய்வார்கள். <sup>33</sup> இந்த மக்களின் பிணங்கள் ஆகாயத்தின் பறவைகளுக்கும் பூமியின் மிருகங்களுக்கும் உணவாகும்; அவைகளை விரட்டுவாரும் இல்லாதிருப்பார்கள். <sup>34</sup> நான் யூதாவின் பட்டணங்களிலும் எருசலேமின் வீதிகளிலும் சிரிப்பின் சத்தத்தையும், மகிழ்ச்சியின் சத்தத்தையும், மணமகனின் சத்தத்தையும், மணமகளின் சத்தத்தையும் ஓயச்செய்வேன்; தேசம் அழியும்.

## அத்தியாயம் 8

<sup>1</sup> அக்காலத்தில் யூதாவினுடைய ராஜாக்களின் எலும்புகளையும், அவர்களுடைய பிரபுக்களின் எலும்புகளையும், ஆசாரியர்களின் எலும்புகளையும், தீர்க்கதரிசிகளின் எலும்புகளையும், எருசலேமுடைய குடிமக்களின் எலும்புகளையும், அவர்களுடைய கல்லறைகளிலிருந்து எடுத்து, <sup>2</sup> அவர்கள் நேசித்ததும்,



சேவித்ததும், பின்பற்றினதும்,  
 தேடினதும், பணிந்துகொண்டதுமாயிருந்த  
 சூரியனுக்கும், சந்திரனுக்கும், வானத்தின்  
 சர்வசேனைக்கும் முன்பாக அவைகளைப்  
 பரப்பிவைப்பார்கள் என்று யெகோவா  
 சொல்லுகிறார்; அவைகள் வாரி  
 அடக்கம்செய்யப்படாமல் பூமியின்மேல்  
 எருவாகும். <sup>3</sup> இந்தத் துஷ்ட வம்சத்தில்  
 மீதியாயிருந்து, என்னால் எல்லா  
 இடங்களிலும் துரத்திவிடப்பட்டு மீந்திருக்கிற  
 யாவருக்கும், ஜீவனைப்பார்க்கிலும் மரணமே  
 விருப்பமாயிருக்குமென்று சேனைகளின்  
 யெகோவா சொல்லுகிறார்.

### பாவமும் தண்டனையும்

<sup>4</sup> நீ அவர்களை நோக்கி: விழுந்தவர்கள்  
 எழுந்திருக்கிறதில்லையோ? வழிதப்பிப்  
 போனவர்கள் திரும்புகிறதில்லையோ?  
<sup>5</sup> ஆனாலும் எருசலேமியராகிய இந்த மக்கள்  
 என்றைக்கும் வழிதப்பிப்போகிறதென்ன?  
 கபடத்தை உறுதியாகப் பிடித்திருக்கிறார்கள்;  
 திரும்பமாட்டோம் என்கிறார்கள். <sup>6</sup> நான்  
 கவனித்துக் கேட்டேன், அவர்கள் யதார்த்தம்  
 பேசவில்லை; என்ன செய்தேனென்று  
 சொல்லி, தன் பொல்லாப்பினிமித்தம்  
 மனஸ்தாப்பப்படுகிறவன் ஒருவனுமில்லை;  
 போருக்குள் பாய்கிற குதிரையைப்போல  
 அவரவர் வேகமாய் ஓடிப்போனார்கள்.  
<sup>7</sup> ஆகாயத்திலுள்ள நாரை முதலாய்த் தன்

வேளையை அறியும்; காட்டுப்புறாவும், கொக்கும், தகைவிலான் குருவியும் தாங்கள் வரத்தக்க காலத்தை அறியும்; என் மக்களோ யெகோவாவின் நியாயத்தை அறியார்கள் என்று யெகோவா உரைக்கிறாரென்று சொல். <sup>8</sup> நாங்கள் ஞானிகளென்றும், யெகோவாவுடைய வேதம் எங்களிடத்திலிருக்கிறதென்றும் நீங்கள் சொல்லுகிறதெப்படி? மெய்யாகவே, இதோ, வேதபாரகரின் கள்ள எழுத்தாணி அதை அபத்தமாக்குகிறது. <sup>9</sup> ஞானிகள் வெட்கி, கலங்கிப் பிடிபடுவார்கள்; இதோ, யெகோவாவுடைய சொல்லை வெறுத்துப்போட்டார்கள், அவர்களுக்கு ஞானமேது? <sup>10</sup> ஆகையால் அவர்களுடைய பெண்களை அந்நியருக்கும், அவர்களுடைய வயல்களை அவைகளைக் கட்டிக்கொள்பவர்களுக்கும் கொடுப்பேன்; அவர்களில் சிறியோர் தொடங்கிப் பெரியோர்வரை ஒவ்வொருவரும் பொருளாசைக்காரராயிருக்கிறார்கள்; தீர்க்கதரிசிகள் தொடங்கி ஆசாரியர்கள்வரை ஒவ்வொருவரும் பொய்யராயிருந்து, <sup>11</sup> சமாதானமில்லாதிருந்தும், சமாதானம் சமாதானம் என்று சொல்லி, என் மக்களாகிய குமாரத்தியின் காயங்களை மேற்பூச்சாய்க் குணமாக்குகிறார்கள். <sup>12</sup> தாங்கள் அருவருப்பானதைச் செய்ததினிமித்தம் வெட்கப்படுகிறார்களா?

ஆனால் வெட்கப்படமாட்டார்கள்,  
நாணவும் அறியார்கள்; ஆகையால்  
விழுகிறவர்களுக்குள்ளே விழுவார்கள்;  
நான் அவர்களை விசாரிக்குங்காலத்தில்  
இடறுண்டுபோவார்கள் என்று யெகோவா  
சொல்லுகிறார். <sup>13</sup> அவர்களை முற்றிலும்  
அழித்துப்போடுவேன் \* என்று யெகோவா  
சொல்லுகிறார்; திராட்சைச்செடியில்  
குலைகள் இராது, அத்திமரத்தில்  
பழங்கள் இராது, இலையும் உதிரும்,  
நான் அவர்களுக்குக் கொடுத்தது  
அவர்களைவிட்டுத் தாண்டிப்போகும் என்று  
சொல். <sup>14</sup> நாம் சும்மாயிருப்பானேன்?  
கூடி வாருங்கள்; நாம் அரணான  
பட்டணங்களுக்குள் நுழைந்து, அங்கே  
சங்காரமாவோம்; நாம் யெகோவாவுக்கு  
விரோதமாய்ப் பாவஞ்செய்தபடியால்,  
நம்முடைய தேவனாகிய யெகோவா  
நம்மை அழித்து, நமக்குப் பிச்சுக்கலந்த  
தண்ணீரைக் குடிக்கக்கொடுக்கிறார்.  
<sup>15</sup> சமாதானத்திற்குக் காத்திருந்தோம்,  
பிரயோஜனமில்லை; ஆரோக்கிய  
காலத்திற்குக் காத்திருந்தோம், இதோ,  
ஆபத்து. <sup>16</sup> தாணிலிருந்து அவர்களுடைய  
குதிரைகளின் மூச்சு சத்தம் கேட்கப்படுகிறது;  
அவர்களுடைய பலத்த குதிரைகள்  
கனைக்கிற சத்தத்தினால் தேசமெல்லாம்

\* **அத்தியாயம் 8:13** 8:13 முற்றிலும் அழித்துப்போடுவேன்

அதிருகிறது; அவர்கள் வந்து தேசத்தையும் அதில் உள்ளவைகளையும், பட்டணத்தையும் அதின் மக்களையும் பட்சிப்பார்கள். <sup>17</sup> மெய்யாய், இதோ, தடைகட்டப்படாத சர்ப்பங்களையும், கட்டுவிரியன்களையும் உங்களுக்குள் அனுப்புகிறேன், அவைகள் உங்களைக் கடிக்கும் என்று யெகோவா சொல்லுகிறார். <sup>18</sup> நான் சஞ்சலத்தில் ஆறுதலடையப்பார்த்தும், என் இருதயம் பலவீனமாயிருக்கிறது. <sup>19</sup> இதோ, சீயோனில் யெகோவா இல்லையோ? அதில் ராஜா இல்லையோ? என்று, என் மக்களாகிய மகள் தூரதேசத்திலிருந்து கூப்பிடும் சத்தம் கேட்கப்படுகிறது; ஆனால், அவர்கள் தங்கள் சுருபங்களினாலும் அந்நியரின் மாயைகளினாலும் எனக்குக் கோபமுண்டாக்கினது என்ன என்கிறார். <sup>20</sup> அறுப்புக்காலம் சென்றது, கோடைக்காலமும் முடிந்தது, நாமோ காப்பாற்றப்படவில்லை. <sup>21</sup> என் மக்களாகிய மகளின் காயங்களினால் நானும் காயப்பட்டேன்; கரிகறுத்திருக்கிறேன்; திகைப்பு என்னைப் பிடித்தது. <sup>22</sup> கீலேயாத்திலே பிசின் தைலமருந்து இல்லையோ? இரணவைத்தியனும் அங்கே இல்லையோ? பின்னை ஏன் என் மக்களாகிய மகள் சுகமடையாமற்போனாள்?

## அத்தியாயம் 9

1 ஆ, என் தலை தண்ணீரும்,  
என் கண்கள் கண்ணீருற்றுமானால்  
நலமாயிருக்கும்; அப்பொழுது என்  
மக்களாகிய மகள் கொலைசெய்யப்பட  
கொடுத்தவர்களுக்காக நான் இரவும்பகலும்  
அழுவேன். 2 ஆ, வனாந்திரத்தில்  
வழிப்போக்கரின் தங்குமிடம் எனக்கு  
இருந்தால் நலமாயிருக்கும்; அப்பொழுது  
நான் என் மக்களைவிட்டு, அவர்களிடத்தில்  
இருக்காமல் போய்விடுவேன்;  
அவர்களெல்லோரும் விபசாரரும்  
துரோகிகளின் கூட்டமுமாயிருக்கிறார்கள்.  
3 அவர்கள் பொய்யைப் பயன்படுத்தத்தக்க  
தங்கள் நாவாகிய வில்லை வளைக்கிறார்கள்;  
அவர்கள் இந்தத் தேசத்தில்  
பலப்படுவது சத்தியத்துக்காக அல்ல;  
பொல்லாப்பிலிருந்து பொல்லாப்புக்கு  
முன்னேறுகிறார்கள்; என்னையோ  
அறியாதிருக்கிறார்கள் என்று யெகோவா  
சொல்லுகிறார். 4 நீங்கள் அவனவன் தன்தன்  
நண்பனுக்கு \*எச்சரிக்கையாயிருங்கள்,  
எந்த சகோதரனையும் நம்பாதிருங்கள்;  
எந்த சகோதரனும் மோசம்செய்கிறான்,  
எந்த சிநேகிதனும் தூற்றித்திரிகிறான்.  
5 அவர்கள் உண்மையைப் பேசாமல்  
ஒவ்வொருவரும் தமக்கடுத்தவனை

\* **அத்தியாயம் 9:4** 9:4 நண்பனுக்கு

திட்டுகிறார்கள்; பொய்யைப்பேசத் தங்கள்  
நாவைப் பழக்குகிறார்கள், அக்கிரமம் செய்ய  
உழைக்கிறார்கள். <sup>6</sup> வழக்கமாக பொய்  
பேசுகிறவர்கள் நடுவில் குடியிருக்கிறாய்;  
பொய்யின்காரணமாக அவர்கள்  
என்னை அறியமாட்டோமென்கிறார்கள்  
என்று யெகோவா சொல்லுகிறார்.  
<sup>7</sup> ஆகையால், இதோ, நான் அவர்களை  
உருக்கி, அவர்களைப் புடமிடுவேன்  
என்று சேனைகளின் யெகோவா  
சொல்லுகிறார்; என் மக்களாகிய மகளை  
வேறெந்தமுறையாக நடத்துவேன்? <sup>8</sup> அவர்கள்  
நாவு கூர்மையாக்கப்பட்ட அம்பு, அது  
பொய் பேசுகிறது; அவனவன் தன்தன்  
அருகிலுள்ளவனிடம் தன்தன் வாயினால்  
சமாதானமாகப் பேசுகிறான், ஆனாலும்  
தன் உள்ளத்தில் அவனைக் கொல்ல சதி  
செய்கிறான். <sup>9</sup> இதற்காக அவர்களை  
விசாரியாதிருப்பேனோ? இப்படிப்பட்ட  
மக்களுக்கு என் ஆத்துமா நீதியைச்  
சரிக்கட்டாதிருக்குமோ என்று யெகோவா  
சொல்லுகிறார். <sup>10</sup> மலைகளுக்காக அழுது  
துக்கங்கொண்டாடுவேன்; வனாந்திரத்  
தாபரங்களுக்காகப் புலம்புவேன்; ஒருவனும்  
அவைகளைக் கடந்துபோகாமலிருக்க  
அவைகள் அழிக்கப்பட்டுக் கிடக்கின்றன;  
ஆடுமாடுகளின் சத்தம் கேட்கப்படுகிறதும்மில்லை;  
வானத்துப் பறவைகளும் மிருகஜீவன்களும்  
எல்லாம் ஓடிச் சிதறிப்போனது.

11 நான் எருசலேமை மண்மேடுகளும்  
வலுசர்ப்பங்களின் தங்குமிடமாக்குவேன்;  
யூதாவின் பட்டணங்களையும் குடியில்லாமல்  
அழித்துப்போடுவேன். <sup>12</sup> இதை

உணரத்தக்க ஞானமுள்ளவன் யார்?  
தேசம் அழிந்து, ஒருவனும் கடந்து  
போகாதபடி அது பாழாக்கப்படுகிற  
முகாந்தரமென்னவென்று யெகோவாவுடைய  
வாய் தன்னுடன் சொல்லுகிறதைக்  
கேட்டு அறிவிக்கத்தக்கவன் யார்?

<sup>13</sup> நான் அவரவருக்கு விதித்த என்  
நியாயப்பிரமாணத்தை அவர்கள் விட்டு,  
என் சொல்லைக் கேளாமலும், அதின்படி  
நடவாமலும், <sup>14</sup> தங்களுடைய இருதயத்தின்  
கடினத்தையும், தங்கள் முற்பிதாக்கள்  
தங்களுக்குக் கற்றுக்கொடுத்தபடி  
பாகால்களையும் பின்தொடர்ந்தார்களே  
என்று யெகோவா சொல்லுகிறார்.

<sup>15</sup> ஆதலால், இதோ, நான் இந்த  
மக்களுக்குச் சாப்பிட எட்டியையும்,  
குடிக்க விஷம் கலந்த தண்ணீரையும்  
கொடுத்து, <sup>16</sup> அவர்களும், அவர்கள்  
முற்பிதாக்களும் அறியாத மக்களுக்குள்ளே  
அவர்களைச் சிதறடித்து, பட்டயம் அவர்களை  
அழிக்கும்வரை அதை அவர்களுக்குப்  
பின்னாக அனுப்புவேன் என்று இஸ்ரவேலின்  
தேவனாகிய சேனைகளின் யெகோவா  
சொல்லுகிறார். <sup>17</sup> நீங்கள் யோசனைசெய்து,  
புலம்பற்காரிகளை வரவழைத்து, அதில்

பழகின பெண்களைக் கூப்பிடுங்களென்று  
சேனைகளின் யெகோவா சொல்லுகிறார்.

18 அவர்கள் சீக்கிரமாய் வந்து, நம்முடைய  
கண்களில் கண்ணீர் வடியவும்,  
நம்முடைய இமைகள் தண்ணீராய்  
ஓடுமளவும், ஒப்பாரி சொல்வார்களாக.

19 எவ்வளவாக அழிக்கப்பட்டோம்! மிகவும்  
கலங்கியிருக்கிறோம்; நாங்கள் தேசத்தை  
விட்டுப்போகிறோம், எங்கள் இருப்பிடங்களை  
அவர்கள் இடித்துப்போட்டார்கள் என்று  
சீயோனிலிருந்து ஏற்படுகிற புலம்பலின்  
சத்தம் கேட்கப்படும். 20 ஆதலால்

பெண்களே, யெகோவாவுடைய  
வார்த்தையைக் கேளுங்கள்; உங்கள்  
காது அவருடைய வாயின் வசனத்தை  
ஏற்றுக்கொள்ளட்டும்; நீங்கள் உங்கள்  
மகள்களுக்கு ஒப்பாரியையும், அவளவள்  
தன்தன் தோழிக்குப் புலம்பலையும்  
கற்றுக்கொடுங்கள். 21 வீதியிலிருக்கிற

குழந்தைகளையும், தெருக்களிலிருக்கிற  
வாலிபரையும் அழிக்கும் மரணம்,  
நம்முடைய ஜன்னல்களிலேறி, நம்முடைய  
அரண்மனைகளில் நுழைந்தது. 22 மனிதரின்

சடலங்கள் வயல்வெளியின்மேல்  
எருவைப்போலவும், அறுக்கிறவனுக்குப்  
பின்னால் ஒருவனும் எடுக்காதிருக்கிற  
அரிக்கட்டைப்போலவும் கிடக்கும் என்று  
யெகோவா சொன்னாரென்று சொல்.

23 ஞானி தன் ஞானத்தைக்குறித்து



மேன்மைபாராட்டவேண்டாம்; பராக்கிரமன்  
தன் பராக்கிரமத்தைக்குறித்து  
மேன்மைபாராட்டவேண்டாம்; ஐசுவரியவான்  
தன் ஐசுவரியத்தைக்குறித்து  
மேன்மைபாராட்டவேண்டாம்;

<sup>24</sup> மேன்மைபாராட்டுகிறவன் பூமியில்  
கிருபையையும், நியாயத்தையும் நீதியையும்  
செய்கிற யெகோவா நான் என்று  
என்னை அறிந்து உணர்ந்திருக்கிறதைக்  
குறித்தே மேன்மைபாராட்டுவானாக  
என்று யெகோவா சொல்லுகிறார்;  
இவைகளின்மேல் பிரியமாயிருக்கிறேன்  
என்று யெகோவா சொல்லுகிறார்.

<sup>25</sup> இதோ, நாட்கள் வரும்; அப்பொழுது  
விருத்தசேதனமில்லாதவர்களுடன்

விருத்தசேதனமுள்ள அனைவரையும்,

<sup>26</sup> எகிப்தையும், யூதாவையும்,  
ஏதோமையும், அம்மோன் மக்களையும்,  
மோவாபையும், கடைசி எல்லைகளிலுள்ள  
வனாந்திரக்குடிகளான அனைவரையும்  
தண்டிப்பேன்; அந்நியமக்கள் அனைவரும்  
விருத்தசேதனமில்லாதவர்கள்; ஆனாலும்,  
இஸ்ரவேல் வம்சத்தார் அனைவரும்  
இருதயத்தில் மாற்றமி ல்லாதவர்கள் என்று  
யெகோவா சொல்லுகிறார்.

## அத்தியாயம் 10

தேவன் மற்றும் சிலைகள்

1 இஸ்ரவேல் வீட்டாரே, யெகோவா உங்களுக்குச் சொல்லுகிற வசனத்தைக் கேளுங்கள்: 2 அன்னியமக்களுடைய வழிமுறைகளைக் கற்றுக்கொள்ளாதிருங்கள்; வானத்தின் அடையாளங்களால் அந்நியமக்கள் கலங்குகிறார்களே என்று சொல்லி, நீங்கள் அவைகளால் கலங்காதிருங்கள். 3 மக்களின் வழிபாடுகள் வீணாயிருக்கிறது; காட்டில் ஒரு மரத்தை வெட்டுகிறார்கள்; அது தச்சன் கையாளுகிற உளியினால் செதுக்கப்படும். 4 வெள்ளியினாலும் பொன்னினாலும் அதை அலங்கரித்து, அது அசையாதபடி அதை ஆணிகளாலும் சுத்திகளாலும் உறுதியாக்குகிறார்கள். 5 அவைகள் பனையைப் போல உயரமாக நிற்கிறது, அவைகள் பேசமாட்டாதவைகள், அவைகள் நடக்காது. எனவே சுமக்கப்படவேண்டும்; அவைகளுக்குப் பயப்படவேண்டாம்; அவைகள் தீமை செய்யமுடியாது, நன்மை செய்யவும் அவைகளுக்கு பெலனில்லையென்று யெகோவா சொல்லுகிறார். 6 யெகோவாவே, உமக்கு நிகரானவன் இல்லை; நீரே பெரியவர்; உமது பெயர் வல்லமையில் பெரியது. 7 தேசங்களின் ராஜாவே, உமக்குப் பயப்படாதிருப்பவன் யார்? தேவரீர் ஒருவருக்கே பயப்படவேண்டியது; மக்களுடைய எல்லா ஞானிகளிலும்,

அவர்களுடைய எல்லா தேசத்திலும்  
 உமக்கு ஒப்பானவன் இல்லை.  
 8 அவர்கள் அனைவரும் மிருககுணமும்  
 மதியீனமுமுள்ளவர்கள்; அந்தக் கட்டை  
 மாயையான போதகமாயிருக்கிறது.  
 9 தகடாக்கப்பட்ட வெள்ளி தர்ஷீசிலும், பொன்  
 ஊப்பாசிலுமிருந்து கொண்டுவரப்பட்டு,  
 அவைகள் தொழிலாளியினாலும், தட்டான்  
 கைகளினாலும் செய்யப்படுகிறது;  
 இளநீலமும் இரத்தாம்பரமும் அவைகளின்  
 உடை; அவைகளெல்லாம் தொழிலாளிகளின்  
 கைவேலையாயிருக்கிறது. 10 யெகோவாவோ  
 மெய்யான தெய்வம்; அவர் ஜீவனுள்ள  
 தேவன், நித்திய ராஜா; அவருடைய  
 கோபத்தினால் பூமி அதிரும்;  
 அவருடைய கடுங்கோபத்தை மக்கள்  
 சகிக்கமாட்டார்கள். 11 வானத்தையும்  
 பூமியையும் உண்டாக்காத தெய்வங்கள்,  
 பூமியிலும் இந்த வானத்தின்கீழும்  
 இராமல் அழிந்துபோகும் என்பதை  
 அவர்களுக்குச் சொல்லுங்கள். 12 அவரே  
 பூமியைத் தம்முடைய வல்லமையினால்  
 உண்டாக்கி, பூமியின் நிலப்பரப்பை  
 தம்முடைய ஞானத்தினால் படைத்து,  
 வானத்தைத் தம்முடைய அறிவினால்  
 விரித்தார். 13 அவர் சத்தமிடும்போது  
 வானத்தில் திரளான தண்ணீர் உண்டாகிறது;  
 அவர் பூமியின் எல்லையிலிருந்து  
 மேகங்களை எழும்பச் செய்து, மழையுடனே

மின்னல்களை உண்டாக்கி, காற்றைத் தமது கிடங்குகளிலிருந்து புறப்படச்செய்கிறார். <sup>14</sup> மனிதர் அனைவரும் அறிவில்லாமல் மிருககுணமுள்ளவர்களானார்கள்; தட்டார் அனைவரும் வார்ப்பித்த உருவங்களால் வெட்கிப்போகிறார்கள்; அவர்கள் வார்ப்பித்த விக்கிரகம் பொய்யே, அவைகளில் ஆவி இல்லை. <sup>15</sup> அவைகள் மாயையும், மகா பொய்யான செயல்களாயிருக்கிறது; அவைகள் விசாரிக்கப்படும் நாளில் அழியும். <sup>16</sup> யாக்கோபின் பங்காயிருக்கிறவர் அவைகளைப்போல் அல்ல, அவர் சர்வத்தையும் உருவாக்கினவர்; இஸ்ரவேல் அவருடைய சொந்தமான கோத்திரம்; சேனைகளின் யெகோவா என்பது அவருடைய பெயர்.

### வரப்போகும் அழிவு

<sup>17</sup> கோட்டையில் குடியிருக்கிறவளே, தேசத்திலிருந்து உன் பொருள்களைச் சேர்த்துக்கொள். <sup>18</sup> இதோ, நான் இந்த முறை தேசத்தின் குடிமக்களைக் கவண்கொண்டெறிந்து, அவர்கள் கண்டு உணரும்படி அவர்களுக்கு நெருக்கமுண்டாக்குவேன் என்று யெகோவா சொல்லுகிறார். <sup>19</sup> ஐயோ, நான் நொறுக்கப்பட்டேன்; என் காயம் பெரிதாயிருக்கிறது; ஆனாலும் இது நான் சகிக்கவேண்டிய என் நோய் என்று

நான் சொல்லுவேன். <sup>20</sup> என் கூடாரம் அழிந்துபோனது, என் கயிறுகளெல்லாம் அறுந்துபோனது; என் பிள்ளைகள் என்னை விட்டுப்போய்விட்டார்கள்; அவர்களில் ஒருவனுமில்லை; இனி என் கூடாரத்தை விரித்து என் திரைகளைத் தூக்கிக்கட்டுவாரில்லை. <sup>21</sup> மேய்ப்பர்கள் மிருககுணமுள்ளவர்களாகி, யெகோவாவை தேடாமல் போனார்கள்; ஆகையால், அவர்கள் காரியம் வாய்க்காமற்போய், அவர்கள் மந்தையெல்லாம் சிதறடிக்கப்பட்டது. <sup>22</sup> இதோ, யூதாவின் பட்டணங்களை அழித்து வலுசர்ப்பங்களின் தங்கும் இடமாக்கிப்போடும் செய்தியின் சத்தமும், வடதேசத்திலிருந்து பெரிய கொந்தளிப்பும் வருகிறது.

### எரேமியாவின் ஜெபம்

<sup>23</sup> யெகோவாவே, மனிதனுடைய வழி அவனால் ஆகிறதல்லவென்றும், தன் நடைகளை நடத்துவது நடக்கிறவனால் ஆகிறதல்லவென்றும் அறிவேன். <sup>24</sup> யெகோவாவே, என்னைத் தண்டியும்; ஆனாலும் நான் அவமானப்படாமலிருக்க உம்முடைய கோபத்தினால் அல்ல, குறைவாகத் தண்டியும். <sup>25</sup> உம்மை அறியாத தேசங்களின்மேலும், உமது பெயரைத் தொழுதுகொள்ளாத வம்சங்களின்மேலும், உம்முடைய கடுங்கோபத்தை ஊற்றிவிடும்;

அவர்கள் யாக்கோபை அழித்து, அவனை விழுங்கி, அவனை நிர்மூலமாக்கி, அவன் குடியிருப்புகளை அழித்தார்களே.

## அத்தியாயம் 11

உடன்படிக்கை உடைக்கப்படுதல்

<sup>1</sup> யெகோவாவால் எரேமியாவுக்கு உண்டான வசனம்: <sup>2</sup> நீங்கள் கேட்டு யூதாவின் மனிதருக்கும் எருசலேமின் குடிமக்களுக்கும் சொல்லவேண்டிய உடன்படிக்கையின் வார்த்தைகளாவன: <sup>3</sup> என் சத்தத்தைக் கேட்டு, நான் உங்களுக்குக் கற்பிக்கிறபடியே எல்லாக் காரியங்களையும் செய்யுங்கள்; அப்பொழுது நீங்கள் என் மக்களாயிருப்பீர்கள், நான் உங்கள் தேவனாயிருப்பேன்; <sup>4</sup> நான் உங்கள் முற்பிதாக்களை இரும்புச் சூளையாகிய எகிப்துதேசத்திலிருந்து புறப்படச்செய்த நாளில் அவர்களுக்குக் கற்பித்த இந்த உடன்படிக்கையின் வார்த்தைகளைக் கேளாத மனிதன் சபிக்கப்பட்டவனென்று, இஸ்ரவேலின் தேவனாகிய யெகோவா சொல்கிறாரென்று அவர்களுக்குச் சொல்.

<sup>5</sup> இன்றையதினம் இருக்கிறதுபோல, பாலும் தேனும் ஓடுகிற தேசத்தை உங்கள் முற்பிதாக்களுக்குக் கொடுப்பேன் என்று நான் அவர்களுக்குச் சொன்ன வாக்கை நான் உறுதிப்படுத்த இப்படி ஆகும் என்றார்; அதற்கு நான் மறுமொழியாக, அப்படியே ஆகக்கடவது

யெகோவாவே என்றேன். <sup>6</sup> அப்பொழுது யெகோவா என்னை நோக்கி: நீ யூதாவின் பட்டணங்களிலும் எருசலேமின் வீதிகளிலும் இந்த வார்த்தைகளையெல்லாம் சொல்லி: இந்த உடன்படிக்கையின் வார்த்தைகளை நீங்கள் கேட்டு, அவைகளின்படியே செய்யுங்கள். <sup>7</sup> நான் உங்கள் முற்பிதாக்களை எகிப்துதேசத்திலிருந்து வரவழைத்த நாள்முதல், இந்நாள்வரை நான் அவர்களுக்கு உறுதியான சாட்சியாய் என் சத்தத்தைக் கேளுங்களென்று ஏற்கனவே சாட்சி விளங்கும்விதமாக எச்சரித்துவந்தேன். <sup>8</sup> ஆனாலும் அவர்கள் கேளாமலும், தங்கள் செவியைச் சாயாமலும்போய், அவரவர் தம்தம் பொல்லாத இருதயக் கடினத்தின்படி நடந்தார்கள்; ஆதலால் நான் அவர்கள் செய்யும்படி கட்டளையிட்டதும், அவர்கள் செய்யாமற்போனதுமான இந்த உடன்படிக்கையின் வார்த்தைகளையெல்லாம் அவர்களுக்குப் பலிக்கச் செய்வேன் என்று சொல் என்றார். <sup>9</sup> மேலும் யெகோவா என்னை நோக்கி: யூதாவின் மனிதருக்குள்ளும் எருசலேமின் குடிமக்களுக்குள்ளும் ஒரு கட்டுப்பாடு காணப்படுகிறது. <sup>10</sup> அவர்கள் என் வார்த்தைகளைக் கேட்கமாட்டோமென்று அந்நிய தெய்வங்களைச் சேவிக்க அவைகளைப் பின்பற்றி, தங்களுடைய முன்னோர்களின் அக்கிரமங்களுக்குத் திரும்பினார்கள்; நான் தங்கள் பிதாக்களுடன்

செய்த உடன்படிக்கையை இஸ்ரவேல் குடும்பத்தாரும் யூதா குடும்பத்தாரும் மீறிப்போட்டார்கள். <sup>11</sup> ஆகையினால் இதோ, அவர்கள் தப்பித்துக்கொள்ளமாட்டாத தீங்கை அவர்கள்மேல் வரச்செய்வேன்; அப்பொழுது என்னை நோக்கிக் கூப்பிடுவார்கள்; நான் அவர்களைக் கேளாதிருப்பேன் என்று யெகோவா சொல்லுகிறார். <sup>12</sup> அப்பொழுது யூதா பட்டணங்களின் மனிதரும், எருசலேமின் குடிகளும் போய் தாங்கள் தூபங்காட்டியிருந்த தெய்வங்களை நோக்கிக் கூப்பிட்டும், அவைகள் அவர்களுடைய ஆபத்துக்காலத்தில் அவர்களை காப்பாற்றுவதில்லை. <sup>13</sup> யூதாவே, உன் பட்டணங்களின் எண்ணிக்கையும் உன் தெய்வங்களின் எண்ணிக்கையும் சரி; எருசலேமுடைய வீதிகளின் எண்ணிக்கையும், நீங்கள் பாகாலுக்குத் தூபங்காட்டும்படி அந்த வெட்கமான காரியத்திற்கு ஸ்தாபித்த பீடங்களின் எண்ணிக்கையும் சரி. <sup>14</sup> ஆதலால் நீ இந்த ஜனத்துக்காக விண்ணப்பம் செய்யவேண்டாம், அவர்களுக்காக மன்றாடவும் கெஞ்சவும் வேண்டாம்; அவர்கள் தங்கள் ஆபத்தில் என்னை நோக்கிக் கூப்பிடும்போது நான் அவர்களைக் கேளாதிருப்பேன். <sup>15</sup> தீயவருடன் மகா தீமை செய்யும்போது, என் பிரியமானவளுக்கு என் வீட்டில் என்ன இருக்கிறது?



பரிசுத்த மாம்சத்தை உன்னைவிட்டுத்  
 தாண்டிப்போகச்செய்வார்கள்; உன்  
 பொல்லாப்பு நடக்கும்போது நீ  
 சந்தோசப்படுகிறாயே. <sup>16</sup> நல்ல பழம்  
 இருக்கிற நேர்த்தியும் பச்சையுமான  
 ஒலிவமரமென்னும் பெயரைக் யெகோவா  
 உனக்குச் சூட்டினார்; ஆனால் மகா  
 அமளியின் சத்தமாய் அதைச் சுற்றிலும்  
 நெருப்பைக் கொளுத்துகிறார், அதின்  
 கொம்புகள் முறிக்கப்பட்டது. <sup>17</sup> பாகாலுக்குத்  
 தூபங்காட்டுகிறதினால் எனக்குக்  
 கோபமுண்டாக்க இஸ்ரவேல் குடும்பத்தாரும்,  
 யூதா குடும்பத்தாரும் தங்களுக்குக் கேடாகச்  
 செய்த பொல்லாப்புக்காக உன்மேல் தீங்கை  
 வரச்செய்வேன் என்று உன்னை நாட்டின  
 சேனைகளின் யெகோவா சொல்லுகிறார்.

### எரேமியாவிற்கு எதிரான சதி

<sup>18</sup> அதை யெகோவா எனக்கு  
 அறிவித்ததினால் அறிந்துகொண்டேன்;  
 அவர்களுடைய செய்கைகளை அப்பொழுது  
 எனக்குத் தெரிவித்தார். <sup>19</sup> மரத்தை அதின்  
 பழங்களுடன் அழித்துப்போடுவோமென்றும்,  
 அவன் ஜீவனுள்ளோருடைய  
 தேசத்திலிராமலும் அவன் பெயர் இனி  
 நினைக்கப்படாமலும்போக அவனை  
 அழிப்போமென்றும், எனக்கு விரோதமாய்  
 ஆலோசனை செய்தார்கள் என்பதை  
 அறியாதிருந்து, நான் அடிக்கப்படுவதற்குக்

கொண்டுபோகப்படும் சாதுவான  
ஆட்டுக்குட்டியைப்போல இருந்தேன்.  
<sup>20</sup> சேனைகளின் யெகோவாவே, உள்ளத்தின்  
எண்ணங்களையும் இருதயத்தையும்  
சோதித்தறிகிற நீதியுள்ள நியாயாதிபதியே,  
நீர் அவர்களுக்கு நீதி செய்கிறதைப்  
பார்ப்பேனாக; என் வழக்கை உமக்கு  
வெளிப்படுத்திவிட்டேன் என்றேன்.  
<sup>21</sup> ஆதலால் நீ எங்கள் கையினால்  
இறக்காமல் இருக்க யெகோவாவுடைய  
பெயரைக்கொண்டு தீர்க்கதரிசனம்  
சொல்லவேண்டாம் என்று சொல்லி,  
உன் உயிரை வாங்கத்தேடுகிற  
ஆனதோத்தின் மனிதரைக்குறித்துக்  
யெகோவா சொல்லுகிறார்: <sup>22</sup> இதோ,  
இதற்காக உங்களை விசாரிப்பேன்;  
இளவயதுள்ளவர்கள் பட்டயத்தால்  
இறப்பார்கள்; அவர்கள் மகன்களும் அவர்கள்  
மகள்களும் பஞ்சத்தால் இறப்பார்கள்.  
<sup>23</sup> அவர்களில் மீதியாய் இருப்பவர்கள்  
இல்லை; நான் ஆனதோத்தின் மனிதரை  
விசாரிக்கும் வருடத்தில் அவர்கள்மேல்  
ஆபத்தை வரச்செய்வேன் என்று  
சேனைகளின் யெகோவா சொல்லுகிறார்.

## அத்தியாயம் 12

எரேமியாவின் முறையீடு

1 யெகோவாவே, உம்முடன் நான் வழக்காடப்போனால், தேவரீர் நீதியுள்ளவராமே; ஆகிலும் உம்முடைய நியாயங்களைக் குறித்து உம்முடன் நான் பேசும்படி வேண்டுகிறேன்; ஆகாதவர்களின் வழி வாய்க்கிறதென்ன? துரோகம் செய்துவருகிற அனைவரும் சுகமாக இருக்கிறதென்ன? <sup>2</sup> நீர் அவர்களை நாட்டினீர், வேர் பற்றி வளர்ந்துபோனார்கள், கனியும் கொடுக்கிறார்கள்; நீர் அவர்கள் வாய்க்கு அருகிலும், அவர்கள் உள்மனதுக்கோ தூரமுமாயிருக்கிறீர். <sup>3</sup> யெகோவாவே, நீர் என்னை அறிந்திருக்கிறீர், என்னைக் காண்கிறீர்; என் இருதயம் உமக்கு முன்பாக எப்படிப்பட்டதென்று சோதித்து அறிகிறீர்; அடிக்கப்படும் ஆடுகளைப்போல அவர்களை அகற்றிப்போட்டு, கொலைசெய்யப்படும் நாளுக்கு அவர்களை நியமியும். <sup>4</sup> எதுவரை தேசம் புலம்பி, எல்லா வெளியின் புல்லும் வாடி, அதின் குடிகளுடைய பொல்லாப்புக்காக மிருகங்களும் பறவைகளும் அழியவேண்டும்! எங்கள் முடிவை அவன் காண்பதில்லை என்கிறார்கள்.

### தேவனின் பதில்

<sup>5</sup> நீ காலாட்களுடன் ஓடும்போதே உன்னை சோர்வடையச் செய்தார்களானால், குதிரைகளுடன் எப்படிச் சேர்ந்து ஓடுவாய்?

சமாதானமுள்ள தேசத்திலேயே நீ  
 அடைக்கலம் தேடினால், யோர்தான்  
 பெருகிவரும்போது நீ என்ன செய்வாய்?  
 6 உன் சகோதரரும், உன் தகப்பன்  
 வம்சத்தாரும் உனக்குத் துரோகம்செய்து,  
 அவர்களும் உன்னைப் பின்தொடர்ந்து  
 மிகவும் ஆரவாரம்செய்தார்கள்; அவர்கள்  
 உன்னுடன் இனிய வார்த்தைகளைப்  
 பேசினாலும் அவர்களை நம்பவேண்டாம்.  
 7 நான் என் வீட்டை விட்டுவிட்டேன், என்  
 பங்கை இழந்துவிட்டேன்; என் ஆத்துமா  
 நேசித்தவனை அவனுடைய எதிரியின்  
 கையில் ஒப்புக்கொடுத்தேன். 8 என் பங்கு  
 காட்டிலுள்ள சிங்கத்தைப்போல எனக்கானது;  
 அது எனக்கு விரோதமாக கெர்ச்சிக்கிறது;  
 ஆதலால் அதை வெறுக்கிறேன். 9 என்  
 பங்கை பலநிறமான பறவையைப்போல\*  
 எனக்கானது; ஆகையால், பறவைகள் அதைச்  
 சுற்றிலும் வருவதாக; வெளியின் எல்லா  
 உயிரினங்களே அதை அழிப்பதற்காக  
 கூடிவாருங்கள். 10 அநேக மேய்ப்பர்கள்  
 என் திராட்சைத்தோட்டத்தை அழித்து,  
 என் பங்கைக் காலால் மிதித்து,  
 என் பிரியமான பங்கைப் பாழான  
 வனாந்திரமாக்கினார்கள். 11 அதை  
 அழித்துவிட்டார்கள்; அழிந்துகிடக்கிற  
 அது என்னை நோக்கிப் புலம்புகிறது;

\* **அத்தியாயம் 12:9** 12:9 கழுதைபுலிப் போல

தேசமெல்லாம் அழிந்தது; ஒருவனும் அதை மனதில் வைக்கிறதில்லை. <sup>12</sup> கொள்ளைக்காரர் வனாந்திரத்திலுள்ள எல்லா உயர்நிலங்களின்மேலும் வருகிறார்கள்; யெகோவாவுடைய பட்டயம் தேசத்தின் ஒருமுனை துவங்கித் தேசத்தின் மறுமுனைவரை அழித்துக் கொண்டிருக்கும்; மாம்சமாகிய ஒன்றுக்கும் சமாதானமில்லை. <sup>13</sup> கோதுமையை விதைத்தார்கள், முட்களை அறுப்பார்கள்; பிரயாசப்படுவார்கள், பலனடையமாட்டார்கள்; யெகோவாவுடைய கடுங்கோபத்தினால் உங்களுக்கு வரும் பலனைக்குறித்து வெட்கப்படுங்கள். <sup>14</sup> இதோ, நான் என் மக்களாகிய இஸ்ரவேலுக்குச் சொந்தமாகக் கொடுத்த என் பங்கைத் தொடுகிற கொடியவரான அயலார் அனைவரையும் தங்கள் தேசத்தில் இராதபடிக்குப் பிடுங்கிப்போடுவேன் என்று யெகோவா அவர்களைக்குறித்துச் சொல்லுகிறார்; யூதா வம்சத்தாரையும் அவர்கள் நடுவில் இல்லாமல் பிடுங்கிப்போடுவேன். <sup>15</sup> அவர்களை நான் பிடுங்கிப்போட்ட பிறகு, நான் திரும்பவும் அவர்கள்மேல் இரங்கி, அவர்களைத் தங்கள்தங்கள் சொந்த இடத்திற்கும் தங்கள்தங்கள் பூமிக்கும் திரும்பச் செய்வேன். <sup>16</sup> பின்பு அவர்கள் என் மக்களுக்குப் பாகாலின்மேல் சத்தியம் செய்ய கற்றுக்கொடுத்ததுபோல, யெகோவாவுடைய

ஜீவனைக்கொண்டு என்று சொல்லி, என் பெயரின்மேல் வாக்குக்கொடுக்க என் மக்களின் வழிகளை நன்றாகக் கற்றுக்கொண்டால், அவர்கள் என் மக்களின் நடுவில் உறுதியாகக் கட்டப்படுவார்கள். <sup>17</sup> கேட்கவில்லை என்றால் தேசங்களையும் மக்களையும் அழித்துவிடுவேன் என்று யெகோவா சொல்லுகிறார்.

## அத்தியாயம் 13

### சணல் கச்சை

<sup>1</sup> யெகோவா என்னை நோக்கி: நீ போய், உனக்கு ஒரு சணல் கச்சையை வாங்கி, அதை உன் இடுப்பில் கட்டிக்கொள்; அதில் தண்ணீர் படவிடாதே என்றார். <sup>2</sup> நான் யெகோவாவுடைய வார்த்தையின்படியே ஒரு கச்சையை வாங்கி, அதை என் இடுப்பில் கட்டிக்கொண்டேன். <sup>3</sup> இரண்டாம்முறையெகோவாவுடைய வார்த்தை எனக்கு உண்டாகி, அவர்: <sup>4</sup> நீ வாங்கினதும் உன் இடுப்பில் இருக்கிறதுமான கச்சையை எடுத்துக்கொண்டு எழுந்து, ஐப்பிராத்து நதிவரை போய், அதை அங்கே ஒரு கன்மலை வெடிப்பில் ஒளித்துவை என்றார். <sup>5</sup> நான் போய், யெகோவா எனக்குக் கட்டளையிட்டபடியே அதை ஐப்பிராத்து நதியின் ஓரத்தில் ஒளித்து வைத்தேன். <sup>6</sup> அநேக நாட்கள் சென்றபின்பு யெகோவா

என்னை நோக்கி: நீ எழுந்து ஐப்பிராத்து நதிக்குப்போய் அங்கே ஒளித்துவைக்க நான் உனக்குக் கட்டளையிட்ட கச்சையை அவ்விடத்திலிருந்து எடுத்துக்கொண்டுவா என்றார். <sup>7</sup> அப்பொழுது நான் ஐப்பிராத்து நதிக்குப்போய், கச்சையை ஒளித்துவைத்த இடத்தில் தோண்டி அதை எடுத்தேன்; ஆனால், இதோ, அந்தக் கச்சை கெட்டு ஒன்றுக்கும் உதவாமல் போனது. <sup>8</sup> அப்பொழுது யெகோவாவுடைய வார்த்தை எனக்கு உண்டாகி அவர்: <sup>9</sup> இப்படியே நான் யூதாவுடைய பெருமையையும், எருசலேமுடைய மிகுந்த பெருமையையும் கெட்டுப்போகச்செய்வேன். <sup>10</sup> என் வார்த்தைகளைக் கேட்கமாட்டோம் என்று மறுத்து, தங்கள் இருதயத்தின் கடினத்தின்படி நடந்து, அந்நிய தெய்வங்களை வணங்கி அவர்களைப் பணிந்துகொள்ளவும் அவர்களைப் பின்பற்றுகிற இந்தப் பொல்லாத மக்கள் ஒன்றுக்கும் உதவாமற்போன இந்தக் கச்சையைப் போலாவார்கள் என்று யெகோவா சொல்லுகிறார். <sup>11</sup> கச்சையானது மனிதனுடைய இடுப்பில் இணைக்கப்பட்டு இருக்கிறதுபோல, நான் இஸ்ரவேல் குடும்பத்தார் அனைவரையும் யூதாவின் குடும்பத்தார் அனைவரையும், எனக்கு மக்களாகவும், கீர்த்தியாகவும், துதியாகவும், மகிமையாகவும் இணைத்துக்கொண்டேன்;

ஆனாலும் அவர்கள் கேட்காமற்போனார்கள் என்று யெகோவா சொல்லுகிறார்.

12 எல்லா பாத்திரங்களும் திராட்சைரசத்தினால் நிரப்பப்படுமென்று, இஸ்ரவேலின் தேவனாகிய யெகோவா சொல்கிறார் என்ற வார்த்தையை அவர்களுடனே சொல்; அதற்கு அவர்கள்: எல்லா பாத்திரங்களும் திராட்சைரசத்தினால் நிரப்பப்படுவது எங்களுக்குத் தெரியாதா என்று உன்னுடனே சொல்லுவார்கள்.

13 அப்பொழுது நீ அவர்களை நோக்கி: இதோ, இந்தத் தேசத்தின் குடிகளெல்லோரையும், தாவீதின் சிங்காசனத்தின்மேல் உட்கார்ந்திருக்கிற ராஜாக்களையும், ஆசாரியர்களையும், தீர்க்கதரிசிகளையும், எருசலேமின் குடிமக்கள் எல்லோரையும் நான் வெறியினால் நிரப்பி, 14 தகப்பன்களும் பிள்ளைகளுமாகிய அவர்களை ஒருவர்மேல் ஒருவர் மோதி விழும்படிச் செய்வேன் என்று யெகோவா சொல்லுகிறார்; நான் அவர்களை அழிப்பதேயன்றி மன்னிப்பதுமில்லை, தப்பவிடுவதுமில்லை, இரங்குவதுமில்லையென்று யெகோவா சொல்கிறார் என்று சொல் என்றார்.

**சிறையிருப்பின் எச்சரிக்கை**

15 நீங்கள் காதுகொடுத்துக் கேளுங்கள்; மேட்டிமையாக இராதேயுங்கள்; யெகோவா விளம்பினார். 16 அவர்



அந்தகாரத்தை வரச்செய்வதற்கு  
முன்னும், இருண்ட மலைகளில்  
உங்கள் கால்கள் தடுமாறுவதற்கு  
முன்னும், நீங்கள் வெளிச்சத்திற்குக்  
காத்திருக்கும்போது, அவர் அதை இருளும்  
காரிருளும்மாற மாறச்செய்வதற்கு முன்னும்,  
உங்கள் தேவனாகிய யெகோவாவுக்கு  
மகிமையைச் செலுத்துங்கள்.  
<sup>17</sup> நீங்கள் இதைக் கேளாமற்போனால்,  
என் ஆத்துமா மறைவிடங்களில்  
உங்கள் பெருமையினிமித்தம்  
துக்கித்து, யெகோவாவுடைய மந்தை  
சிறைப்பட்டுப்போனதென்று என் கண்  
மிகவும் அழுது கண்ணீர் சொரியும்.  
<sup>18</sup> நீங்கள் ராஜாவையும் ராஜாத்தியையும்  
நோக்கி: கீழேவந்து உட்காருங்கள்; உங்கள்  
தலையின் அலங்காரமாகிய உங்கள்  
மகிமையின் கிரீடம் விழுந்ததென்று  
சொல்லுங்கள். <sup>19</sup> தெற்கிலுள்ள  
பட்டணங்கள்\* அடைக்கப்பட்டன;  
அவைகளைத் திறப்பார் இல்லை; யூதா  
அனைத்தும் குடியில்லாமல்போகும்; அது  
எளிதாகச் சிறைப்பட்டுப்போகும். <sup>20</sup> உங்கள்  
கண்களை ஏறெடுத்து, வடக்கிலிருந்து  
வருகிறவர்களைப் பாருங்கள்; உனக்குக்  
கொடுக்கப்பட்டிருந்த மந்தையும், உன்  
மகிமையான ஆட்டுக்கிடையும் எங்கே?

\* **அத்தியாயம் 13:19** 13:19 நெகேப்

21 அவர் உன்னை விசாரிக்கும்போது என்ன சொல்லுவாய்? அவர்கள் உன்மேல் அதிகாரம் செலுத்துகிறவர்களும், தலைவருமாயிருக்க, நீ அவர்களைப் பழக்கப்படுத்தினாயே; கர்ப்பவதிக்குப் பிரசவவேதனை உண்டாகும்போது உண்டாகும் வேதனைகளைப்போல் வேதனைகள் உன்னைப் பிடிப்பதில்லையோ?

22 இவைகள் எனக்கு சம்பவித்தது ஏனென்று நீ உன் இருதயத்தில் சொல்வாய் என்றால், உன் மிகுதியான அக்கிரமத்தினால் உன் ஆடையின் ஓரங்கள் விலக்கப்பட்டு, உன் பாதங்கள் பலவந்தஞ்செய்யப்படுகின்றன.

23 எத்தியோப்பியன் தன் தோலையும் சிறுத்தை தன் புள்ளிகளையும் மாற்றமுடிமோ? மாற்றமுடியுமானால், தீமைசெய்யப்பழகின நீங்களும் நன்மை செய்யமுடியும். 24 ஆதலால் வனாந்திரக் காற்றால் பறக்கடிக்கப்படும் துரும்பைப்போல அவர்களைச் சிதறடிப்பேன்.

25 நீ என்னை மறந்து, பொய்யை நம்பினதினால், இது உன்னுடைய தீர்மானமும், என்னால் உனக்கு அளக்கப்படும் உன்னுடைய பங்குமாயிருக்கும் என்று யெகோவா சொல்லுகிறார். 26 உன் மானம் காணப்பட நான் உன் ஆடையின் ஓரங்களை உன் முகம்வரை எடுத்துப்போடுவேன். 27 உன் விபசாரங்களையும், உன் கனைப்புகளையும், வெளியில் மேடுகளின்மேல் நீ செய்த வேசித்தனத்தின் முறைகேடுகளாகிய

உன் அருவருப்புகளையும் நான் கண்டேன்; எருசலேமே, உனக்கு ஐயோ, நீ சுத்தமாக்கப்படமாட்டாயா? இது இன்னும் எத்தனை காலம் வரைக்கும் நடக்கும் என்கிறார்.

## அத்தியாயம் 14

வறட்சி, பஞ்சம், பட்டயம்

<sup>1</sup> மழை இல்லாமையைக் குறித்து எரேமியாவுக்கு உண்டான யெகோவாவுடைய வசனம்: <sup>2</sup> யூதா துக்கப்படுகிறது, அதின் வாசல்கள் பெலனில்லாமல் இருக்கிறது; தரைவரை குனிந்து, கறுகறுத்துத் திரிகிறார்கள்; எருசலேமின் கூக்குரல் எழும்புகிறது. <sup>3</sup> அவர்களில் பிரபலமானவர்கள் தங்கள் சிறுவர்களைத் தண்ணீருக்கு அனுப்புகிறார்கள்; இவர்கள் பள்ளங்களுக்குப்போய்த் தண்ணீர் கிடைக்காமல் வெறும் பாத்திரங்களோடு திரும்பிவருகிறார்கள்; வெட்கி நாணி, தங்கள் தலையை மூடிக்கொள்ளுகிறார்கள். <sup>4</sup> தேசத்தின்மேல் மழை இல்லாததினால் தரை வெடித்திருக்கிறது; பயிர் செய்கிறவர்கள் வெட்கி, தங்கள் தலையை மூடிக்கொள்ளுகிறார்கள். <sup>5</sup> வெளியின் பெண்மானும் குட்டிபோட்டு, புல் இல்லாததினால் அதை விட்டு ஓடிப்போகும். <sup>6</sup> காட்டுக்கழுதைகள் மேடுகளில் நின்று,

வலுசர்ப்பங்களைப்போல் காற்றை  
 உட்கொள்ளுகிறது; புல் இல்லாததினால்  
 அவைகளுடைய கண்கள் பூத்துப்போகிறது  
 என்றார். <sup>7</sup> யெகோவாவே, எங்கள்  
 அக்கிரமங்கள் எங்களுக்கு விரோதமாய்ச்  
 சாட்சியிட்டாலும், உம்முடைய பெயரால்  
 கிருபைசெய்யும்; எங்கள் முறைகேடுகள்  
 மிகுதியாயிருக்கிறது; உமக்கு விரோதமாகப்  
 பாவம்செய்தோம். <sup>8</sup> இஸ்ரவேலின்  
 நம்பிக்கையே, ஆபத்துக்காலத்தில்  
 அதின் இரட்சகரே, நீர் தேசத்தில் அந்நிய  
 மக்களைப்போலவும், இரவுதங்க இறங்குகிற  
 வழிப்போக்கனைப்போலவும் இருப்பானேன்?  
<sup>9</sup> நீர் சோர்ந்துபோன மனிதனைப்போலவும்,  
 காப்பாற்ற முடியாத பலசாலியைப்போலவும்  
 இருப்பானேன்? யெகோவாவே, நீர் எங்கள்  
 நடுவிலிருக்கிறவராமே; உம்முடைய பெயர்  
 எங்களுக்குச் சூட்டப்பட்டுமிருக்கிறதே;  
 எங்களைவிட்டுப் போகாதிரும். <sup>10</sup> அவர்கள்  
 தங்கள் கால்களை அடக்கிக்கொள்ளாமல்,  
 அலைய விரும்புகிறார்களென்று  
 யெகோவா இந்த மக்களைக்குறித்துச்  
 சொல்லுகிறார்; ஆகையால், யெகோவா  
 அவர்கள்மேல் பிரியமாயிராமல், இப்பொழுது  
 அவர்கள் அக்கிரமத்தை நினைத்து,  
 அவர்கள் பாவங்களை விசாரிப்பார்.  
<sup>11</sup> யெகோவா என்னை நோக்கி: நீ  
 இந்த மக்களுக்கு நன்மையுண்டாக  
 விண்ணப்பம் செய்யவேண்டாம். <sup>12</sup> அவர்கள்

உபவாசித்தாலும், நான் அவர்கள் விண்ணப்பத்தைக் கேட்பதில்லை; அவர்கள் தகனபலிகளையும் காணிக்கைகளையும் செலுத்தினாலும், நான் அவர்கள்மேல் பிரியமாயிருப்பதில்லை; பட்டயத்தினாலும் பஞ்சத்தினாலும் கொள்ளை நோயினாலும் நான் அவர்களை அழிப்பேன் என்றார். <sup>13</sup> அப்பொழுது நான்: ஆ யெகோவாவாகிய ஆண்டவரே, இதோ, நீங்கள் பட்டயத்தைக் காண்பதில்லை, உங்களுக்குப் பஞ்சமும் வருவதில்லை; உறுதியான சமாதானத்தையே இவ்விடத்தில் உங்களுக்குத் தருவோமென்றார் என்று தீர்க்கதரிசிகள் அவர்களுக்குச் சொல்லுகிறார்களே என்றேன். <sup>14</sup> அப்பொழுது யெகோவா என்னை நோக்கி: தீர்க்கதரிசிகள் என் பெயரைக்கொண்டு பொய்யாய்த் தீர்க்கதரிசனம் சொல்லுகிறார்கள். நான் அவர்களை அனுப்பினதுமில்லை, அவர்களுக்குக் கற்பித்ததுமில்லை, அவர்களுடன் பேசினதுமில்லை; அவர்கள் பொய்யான தரிசனத்தையும், பொய்யான சகுனத்தையும், இல்லாத விசேஷத்தையும், தங்கள் இருதயத்தின் பொய்யையுமே, உங்களுக்குத் தீர்க்கதரிசனமாய்ச் சொல்லுகிறார்கள். <sup>15</sup> ஆதலால், நான் அனுப்பாதிருந்தும், என் பெயரைக்கொண்டு தீர்க்கதரிசனஞ்சொல்லி, இந்தத் தேசத்தில் பட்டயமும் பஞ்சமும் வருவதில்லையென்கிற

தீர்க்கதரிசிகளைக்குறித்து: இப்படிப்பட்ட தீர்க்கதரிசிகள் பட்டயத்தாலும் பஞ்சத்தாலும் இறப்பார்கள். <sup>16</sup> அவர்களிடத்தில் தீர்க்கதரிசனம் கேட்கும் மக்களும், எருசலேமின் வீதிகளில் பட்டயத்தாலும் பஞ்சத்தாலும் அழிந்து, அவர்களும் அவர்கள் மனைவிகளும், மகன்களும், மகள்களும் அடக்கம்செய்வாரில்லாமல் கிடப்பார்கள்; அவர்களுடைய பொல்லாப்பை அவர்கள்மேல் வரச்செய்வேன் என்று யெகோவா சொல்லுகிறார். <sup>17</sup> என்கண்களிலிருந்து இரவும்பகலும் ஓயாமல் கண்ணீர் ஓடிக்கொண்டிருக்கும்; என மக்களென்கிற மகளாகிய கன்னிகை மகாவேதனையுள்ள அடியினாலும் பெரிய காயத்தினாலும் பாதிக்கப்பட்டிருக்கிறாள். <sup>18</sup> நான் வெளியே போனால், இதோ, பட்டயத்தால் கொல்லப்பட்டவர்கள்; நகரத்தில் வந்தால் இதோ, பஞ்சத்தால் வருந்துகிறவர்கள்; தீர்க்கதரிசிகளும் ஆசாரியர்களும் ஒன்றும் அறியாமல் தேசத்தில் அலைகிறார்கள் என்னும் இந்த வார்த்தையை அவர்களுக்குச் சொல் என்றார். <sup>19</sup> யூதாவை முற்றிலும் வெறுத்தீரோ? சீயோன் உம்முடைய ஆத்துமாவுக்கு இழிவானதோ? நாங்கள் ஆரோக்கியம் அடையக்கூடாமல் எங்களை ஏன் அடித்தீர்? சமாதானத்திற்குக் காத்திருந்தோம், ஒரு நன்மையுமில்லை; ஆரோக்கிய காலத்திற்குக் காத்திருந்தோம்,

இதோ, ஆபத்து. <sup>20</sup> யெகோவாவே, எங்கள் தீமையையும் எங்கள் முற்பிதாக்களின் அக்கிரமத்தையும் நாங்கள் அறிந்திருக்கிறோம்; உமக்கு விரோதமாகப் பாவம் செய்தோம். <sup>21</sup> உம்முடைய பெயருக்காக எங்களை வெறுக்காதிரும், உமது மகிமையின் சிங்காசனத்தைக் கனவீனப்படுத்தாதேயும்; எங்களுடன் உமக்கு இருக்கிற உடன்படிக்கை பொய்யாக்காமல் எங்களை நினைத்தருளும். <sup>22</sup> அன்னிய மக்களுடைய வீணான தெய்வங்களுக்குள் மழையைப் பொழியவைப்பவர்கள் உண்டோ? அல்லது, வானங்கள் தானாய் மழைகளைக் கொடுக்குமோ? எங்கள் தேவனாகிய கர்த்தராயிருக்கிற நீரல்லவோ அதைச் செய்கிறவர்; ஆகையால், உமக்குக் காத்திருக்கிறோம்; தேவரீர் இவைகளையெல்லாம் உண்டாக்கினீர்.

## அத்தியாயம் 15

<sup>1</sup> யெகோவா என்னை நோக்கி: மோசேயும் சாமுவேலும் என் முகத்திற்கு முன்பாக நின்றாலும், என் மனம் இந்த மக்கள் பட்சமாய்ச் சாராது; இவர்கள் என் முகத்தைவிட்டுப் புறப்பட்டுப்போகும்படி இவர்களைத் துரத்திவிடு. <sup>2</sup> எங்கே புறப்பட்டுப்போவோம் என்று இவர்கள் உன்னைக் கேட்டால், நீ அவர்களை

நோக்கி: மரணத்திற்கு ஏதுவானவர்கள்  
 மரணத்திற்கும், பட்டயத்திற்கு  
 ஏதுவானவர்கள் பட்டயத்திற்கும்,  
 பஞ்சத்திற்கு ஏதுவானவர்கள் பஞ்சத்திற்கும்,  
 சிறையிருப்புக்கு ஏதுவானவர்கள்  
 சிறையிருப்புக்கும் நேராகப் போகவேண்டும்  
 என்று யெகோவா சொல்கிறார் என்று  
 சொல்லு. <sup>3</sup> கொண்டுபோடப் பட்டயமும்,  
 பிடித்து இழுக்க நாய்களும், பட்சித்து  
 அழிக்க ஆகாயத்துப் பறவைகளும், பூமியின்  
 மிருகங்களும் ஆகிய நான்கு விதமான  
 வாதைகளை நான் அவர்கள்மேல் வரக்  
 கட்டளையிடுவேன் என்று யெகோவா  
 சொல்லுகிறார். <sup>4</sup> எசேக்கியாவின்  
 மகனும், யூதாவின் ராஜாவுமாகிய மனாசே  
 எருசலேமில் செய்தவைகளினிமித்தம்  
 அவர்களைப் பூமியிலுள்ள எல்லா  
 ராஜ்யங்களிலும் அலையச்செய்வேன்.  
<sup>5</sup> எருசலேமே, யார் உன்மேல் இரங்குவார்கள்?  
 யார் உன்மேல் பரிதாபப்படுவார்கள்?  
 யார் உன்னிடத்திற்குத் திரும்பி, உன்  
 சுகசெய்தியை விசாரிப்பார்கள்? <sup>6</sup> நீ  
 என்னைவிட்டுப் பின்வாங்கிப்போனாய்;  
 ஆகையால், என் கையை உனக்கு  
 விரோதமாய் நீட்டி, உன்னை அழிப்பேன்; நான்  
 பொறுத்துப்பொறுத்து சோர்ந்துபோனேன்  
 என்று யெகோவா சொல்லுகிறார்.  
<sup>7</sup> தேசத்தின் வாசல்களில் அவர்களைத்  
 தூற்றுக்கூடையால் தூற்றிப்போடுவேன்;



என் மக்கள் தங்கள் வழிகளைவிட்டுத் திரும்பாததினால் நான் அவர்களைப் பிள்ளைகள் இல்லாதவர்களாக்கி அழிப்பேன். <sup>8</sup> கடற்கரை மணலைப்பார்க்கிலும் அதிக விதவைகள் அவர்களுக்குள் இருப்பார்கள்; பட்டப்பகலில் அழிக்கிறவனைத் தாயின்மேலும் பிள்ளைகளின்மேலும் வரச்செய்வேன்; அவர்கள்மேல் பட்டணத்தின் கலகத்தையும் பயங்கரங்களையும் விழ்ச்செய்வேன். <sup>9</sup> ஏழு பிள்ளைகளைப் பெற்றவள் இளைத்துப்போகிறாள்; அவள் தன் உயிரை விட்டுவிட்டாள்; இன்னும் பகலாயிருக்கும்போது அவளுடைய சூரியன் மறைந்தது; வெட்கமும் அவமானமும் அடைந்தாள்; அவர்களில் மீதியாகிறவர்களையோ அவர்களுடைய எதிரிகளுக்கு முன்பாகப் பட்டயத்திற்கு ஒப்புக்கொடுப்பேன் என்று யெகோவா சொல்லுகிறார். <sup>10</sup> என் தாயே, தேசத்துக்கெல்லாம் வழக்குக்கும் வாதிற்கும் உள்ளானவனாயிருக்க என்னை நீ பெற்றாயே; ஐயோ, நான் அவர்களுக்கு வட்டிக்குக் கொடுத்ததுமில்லை, அவர்கள் எனக்கு வட்டிக்குக் கொடுத்ததுமில்லை; ஆனாலும், எல்லோரும் என்னைச் சபிக்கிறார்கள். <sup>11</sup> உன்னில் மீதியாயிருப்பவர்கள் நன்மையடைவார்கள்; தீங்கின் காலத்திலும் நெருக்கத்தின் காலத்திலும் உனக்காக

நான் பகைவனுக்கு எதிர்ப்பட்டு, உனக்குச் சகாயஞ்செய்வேன் என்று மெய்யாகவே சொல்லுகிறேன். <sup>12</sup> வடக்கேயிருந்து வரும் இரும்பையும் வெண்கலத்தையும் இரும்பு நொறுக்குமோ? <sup>13</sup> உன்னுடைய எல்லாப் பாவங்களின் காரணமாக, உன்னுடைய எல்லா எல்லைகளிலும், நான் உன் சொத்துக்களையும், உன் பொக்கிஷங்களையும் கூலியில்லாமல் சூறையிடுவிப்பேன். <sup>14</sup> நீ அறியாத தேசத்தில் உன் எதிரிகள் வசமாக நான் உன்னைத் தாண்டிப்போகச் செய்வேன்; உங்கள்மேல் எரியப்போகிற நெருப்பை என் கோபத்தினால் ஏற்பட்டது என்று யெகோவா சொன்னார். <sup>15</sup> யெகோவாவே, நீர் அதை அறிவீர்; தேவரீர் என்னை நினைத்து, என்னை விசாரித்து, என்னைத் துன்பப்படுத்துகிறவர்களுக்கு எனக்காக நீதியைச் செய்யும்; உம்முடைய நீடிய பொறுமையினால் என்னை வாரிக்கொள்ளாதிரும்; நான் உம்முடைய காரணமாக நிந்தையைச் சகிக்கிறேன் என்று அறியும். <sup>16</sup> உம்முடைய வார்த்தைகள் கிடைத்தவுடனே அவைகளை உட்கொண்டேன்; உம்முடைய வார்த்தைகள் எனக்குச் சந்தோஷமும், என் இருதயத்திற்கு மகிழ்ச்சியுமாயிருந்தது; சேனைகளின் தேவனாகிய யெகோவாவே, உம்முடைய பெயர் எனக்குச் சூட்டப்பட்டிருக்கிறது. <sup>17</sup> நான் பரியாசக்காரருடைய கூட்டத்தில்

உட்கார்ந்து மகிழ்ந்ததில்லை; உமது  
கைகளுக்காக தனித்து உட்கார்ந்தேன்;  
சோர்வினால் என்னை நிரப்பினீர்.

18 என் வியாதி நீண்டகாலமாகவும், என்  
காயம் ஆறாத பெரிய புண்ணாகவும்  
இருப்பானேன்? நீர் எனக்கு நம்பப்படாத  
ஊற்றைப்போலவும், வற்றிப்போகிற  
தண்ணீரைப்போலவும் இருப்பீரோ?

19 இதினால் நீ திரும்பினால் நான்  
உன்னைத் திரும்ப ஒழுங்குபடுத்துவேன்; என்  
முகத்திற்கு முன்பாக நிலைத்துமிருப்பாய்; நீ  
பயன்றதிலிருந்து விலையேறப்பெற்றதைப்  
பிரித்தெடுத்தால், என் வாய் போலிருப்பாய்;  
நீ அவர்களிடத்தில் திரும்பாமல், அவர்கள்  
உன்னிடத்தில் திரும்புவார்களாக  
என்று யெகோவா சொல்லுகிறார்.

20 உன்னை இந்த மக்களுக்கு முன்பாக  
பாதுகாப்பான வெண்கல மதிலாக்குவேன்;  
அவர்கள் உனக்கு விரோதமாகப்  
போர்செய்வார்கள், ஆனாலும் உன்னை  
மேற்கொள்ளமாட்டார்கள்; உன்னைப்  
பாதுகாப்பதற்காகவும், உன்னைக்  
காப்பாற்றுவதற்காகவும், நான் உன்னுடன்  
இருக்கிறேன் என்று யெகோவா  
சொல்லுகிறார்.

21 நான் உன்னைப்  
பொல்லாதவர்களின் கையிலிருந்து  
காப்பாற்றி, உன்னைப் பலவான்களின்  
கைக்கு விலக்கி விடுவிப்பேன் என்கிறார்.

## அத்தியாயம் 16

அழிவின் நாள்

<sup>1</sup> யெகோவாவுடைய வார்த்தை எனக்கு உண்டாகி, அவர்: <sup>2</sup> நீ பெண்ணைத் திருமணம் செய்யவேண்டாம்; இவ்விடத்தில் உனக்கு மகன்களும் மகள்களும் இருக்கவேண்டாம் என்றார். <sup>3</sup> இவ்விடத்தில் பிறக்கிற மகன்களையும் மகள்களையும், இந்தத் தேசத்தில் அவர்களைப் பெற்ற தாய்களையும் அவர்களைப் பெற்ற தகப்பன்களையும் குறித்துக் யெகோவா சொல்லுகிறது என்னவென்றால், <sup>4</sup> மகா கொடிய வியாதிகளால் இறப்பார்கள், அவர்களுக்காகப் புலம்புவாரும், அவர்களை அடக்கம்செய்வாருமில்லை, நிலத்தின்மேல் எருவாவார்கள்; பட்டயத்தாலும் பஞ்சத்தாலும் இறந்து போவார்கள்; அவர்களுடைய உடல் வானத்துப் பறவைகளுக்கும் பூமியின் மிருகங்களுக்கும் இரையாகும். <sup>5</sup> ஆகையால், நீ துக்கவீட்டில் நுழையாமலும், புலம்புவதற்க்குப்போகாமலும் அவர்களுக்கு பரிதாபப்படாமலும் இருப்பாயாக என்று யெகோவா சொல்லுகிறார்; என் சமாதானத்தையும், கிருபையையும், இரக்கத்தையும், இந்த மக்களைவிட்டு எடுத்துப்போட்டேன் என்று யெகோவா சொல்லுகிறார். <sup>6</sup> இந்த தேசத்தில் பெரியோரும் சிறியோரும் இறப்பார்கள்;

அவர்களை அடக்கம்செய்வாரில்லை;  
 அவர்களுக்காகப் புலம்புவாருமில்லை;  
 அவர்களுக்காக கீறிக்கொண்டு,  
 மொட்டையடித்துக்கொள்வாருமில்லை.

7 இறந்தவர்களுக்காக ஏற்படுகிற  
 துக்கத்தை ஆற்ற அவர்களுக்கு  
 ஆகாரம் பரிமாறப்படுவதுமில்லை;  
 ஒருவனுடைய தகப்பனுக்காவோ,  
 ஒருவனுடைய தாய்க்காவோ  
 துக்கப்படுகிறவர்களுக்குத் தேற்றரவின்  
 பாத்திரத்தைக் குடிக்கக்கொடுப்பாருமில்லை.

8 நீ அவர்களுடன் அமர்ந்து சாப்பிட  
 விருந்துவீட்டிலும் நுழையாதே. 9 ஏனெனில்,  
 இதோ, இவ்விடத்தில் நான் உங்கள்  
 கண்களுக்கு முன்பாகவும், உங்கள்  
 நாட்களிலுமே, சந்தோஷத்தின்  
 சத்தத்தையும், மகிழ்ச்சியின் சத்தத்தையும்,  
 மணமகளின் சத்தத்தையும், மணமகளின்  
 சத்தத்தையும் ஓயச்செய்வேன் என்று  
 இஸ்ரவேலின் தேவனாகிய சேனைகளின்  
 யெகோவா சொல்லுகிறார். 10 நீ

இந்த வார்த்தைகளையெல்லாம்  
 இந்த மக்களுக்கு அறிவிக்கும்போது,  
 அவர்கள் உன்னை நோக்கி: யெகோவா  
 எங்கள்மேல் இத்தனை பெரிய தீங்கை  
 ஏன் சொல்லவேண்டும் என்றும், நாங்கள்  
 செய்த அக்கிரமம் என்ன? நாங்கள்  
 எங்கள் தேவனாகிய யெகோவாவுக்கு  
 விரோதமாகச் செய்த எங்கள் பாவம்

என்ன என்றும் கேட்பார்களானால், 11 நீ அவர்களை நோக்கி: உங்கள் முற்பிதாக்கள் என்னைவிட்டு அந்நியதெய்வங்களைப் பின்பற்றி, அவர்களை வணங்கி, அவர்களைப் பணிந்துகொண்டு, என் நியாயப்பிரமாணத்தைக் கைக்கொள்ளாமல் என்னை விட்டுவிட்டார்களே. 12 நீங்கள் உங்கள் முற்பிதாக்களைப் பார்க்கிலும் அதிகக் கேடாக நடந்தீர்களே; இதோ, உங்களில் ஒவ்வொருவரும் என் சொல்லைக்கேளாமல், உங்கள் பொல்லாத இருதயக் கடினத்தின்படி நடக்கிறீர்கள். 13 ஆகவே, உங்களை இந்தத் தேசத்திலிருந்து நீங்களும் உங்கள் முற்பிதாக்களும் அறியாத தேசத்திற்குத் தூரத்திவிடுவேன்; அங்கே இரவும் பகலும் அந்நிய தெய்வங்களை வணங்குவீர்கள்; அங்கே நான் உங்களுக்குத் தயை செய்வதில்லை. 14 ஆகவே, இதோ, நாட்கள் வரும், அப்பொழுது இஸ்ரவேல் மக்கள் எகிப்து தேசத்திலிருந்து வரவழைத்த யெகோவாவுடைய ஜீவனைக்கொண்டு இனிமேல் சத்தியம் செய்யாமல், 15 இஸ்ரவேல் மக்களை வடதேசத்திலும், தாம் அவர்களைத் தூரத்திவிட்ட எல்லா தேசங்களிலுமிருந்து வரவழைத்த யெகோவாவுடைய ஜீவனைக்கொண்டு சத்தியம்செய்வார்கள்; நான் அவர்கள் முற்பிதாக்களுக்குக் கொடுத்த அவர்களுடைய தேசத்திற்கு அவர்களைத்

திரும்பிவரச்செய்வேன் என்று யெகோவா சொல்லுகிறார். <sup>16</sup> இதோ, நான் மீன்பிடிக்கிற அநேகரை அழைத்தனுப்புவேன், இவர்கள் அவர்களைப் பிடிப்பார்கள்; அதற்குப் பின்பு வேட்டைக்காரராகிய அநேகரை அழைத்தனுப்புவேன், இவர்கள் அவர்களை எல்லா மலைகளிலும், எல்லாக் குன்றுகளிலும், கன்மலைகளின் வெடிப்புகளிலும் வேட்டையாடுவார்கள். <sup>17</sup> என் கண்கள் அவர்களுடைய எல்லா வழிகளின்மேலும் நோக்கமாயிருக்கிறது; அவைகள் என் முகத்திற்கு முன்பாக மறைந்திருக்கிறதில்லை; அவர்களுடைய அக்கிரமம் என் கண்களுக்கு முன்பாக மறைவாயிருக்கிறதுமில்லை. <sup>18</sup> முதலாவது நான் அவர்களுடைய அக்கிரமத்திற்கும், அவர்களுடைய பாவத்திற்கும் இரட்டிப்பாக நீதி செய்வேன்; அவர்கள் என் தேசத்தைத் தீட்டுப்படுத்தி, என் பங்கைச் சீயென்று அருவருக்குமளவுக்கு தங்கள் காரியங்களின் அசுத்தமான விக் கிரகங்களினால் நிரப்பினார்கள் என்று யெகோவா சொல்லுகிறார். <sup>19</sup> என் பெலனும், என் கோட்டையும், நெருக்கப்படுகிற நாளில் என் அடைக்கலமுமாகிய யெகோவாவே, அந்நியமக்கள் பூமியின் கடைசிமுனைகளிலிருந்து உம்மிடத்தில் வந்து: மெய்யாகவே, எங்கள் முற்பிதாக்கள் பிரயோஜனமில்லாத வீணான

விக்கிரங்களைக் கைப்பற்றினார்கள்  
என்பார்கள். <sup>20</sup> மனிதன் தனக்குத்  
தெய்வங்களை உண்டாக்கலாமோ?  
அவைகள் தெய்வங்கள் அல்லவே.  
<sup>21</sup> ஆதலால் இதோ, இப்பொழுது நான்  
அவர்களுக்குத் தெரியவைப்பேன்;  
என் கரத்தையும் என் பெலத்தையுமே  
அவர்களுக்குத் தெரிவிப்பேன்; என் பெயர்  
யேகோவா என்று அறிந்துகொள்வார்கள்.

## அத்தியாயம் 17

<sup>1</sup> யூதாவின் பாவம் இரும்பு  
எழுத்தாணியினாலும், வைரத்தின்  
நுனியினாலும் எழுதப்பட்டு, அவர்களுடைய  
இருதயத்தின் பலகையிலும் உங்கள்  
பலிபீடங்களின் கொம்புகளிலும்  
பதிந்திருக்கிறது. <sup>2</sup> உயர்ந்த மேடுகளின்மேல்  
பச்சையான மரங்கள் அருகில் இருந்த  
அவர்களுடைய பலிபீடங்களையும்  
அவர்களுடைய தோப்புகளையும் அவர்கள்  
பிள்ளைகள் நினைக்கும்படி இப்படிச்  
செய்திருக்கிறது. <sup>3</sup> வயல்நிலத்திலுள்ள என்  
மலையே, நீ உன் எல்லைகளிலெல்லாம்  
செய்த பாவத்தினிமித்தம் நான்  
உன் சொத்துக்களையும், உன்  
எல்லாப் பொக்கிஷங்களையும், உன்  
மேடைகளையுங்கூடச் சூறையிடுவிப்பேன்.  
<sup>4</sup> அப்படியே நான் உனக்குக் கொடுத்த  
நிலத்தை நீ தானே விட்டுவிடுவாய்;



நீ அறியாத தேசத்தில் உன்னை உன்  
எதிரிகளுக்கு அடிமையுமாக்குவேன்;  
என்றென்றைக்கும் எரியத்தக்க  
என் கோபத்தின் நெருப்பை  
மூட்டிவிட்டீர்களே. 5 மனிதன்மேல்  
நம்பிக்கை வைத்து, மாம்சமானதைத்  
தன் புயபலமாக்கிக்கொண்டு,  
யெகோவாவைவிட்டு விலகுகிற  
இருதயமுள்ள மனிதன் சபிக்கப்பட்டவன்  
என்று யெகோவா சொல்லுகிறார்.  
6 அவன் அந்தரவெளியில் உலர்ந்துபோன  
செடியைப்போலிருந்து, நன்மைவருகிறதைக்  
காணாமல், வனாந்திரத்தின் வறட்சியான  
இடங்களிலும், குடியில்லாத உவர்நிலத்திலும்  
தங்குவான். 7 யெகோவாமேல்  
நம்பிக்கைவைத்து, யெகோவாவை  
தன் நம்பிக்கையாகக்கொண்டிருக்கிற  
மனிதன் பாக்கியவான். 8 அவன்  
தண்ணீர் அருகில் நாட்டப்பட்டதும்,  
கால்வாய் ஓரமாகத் தன் வேர்களை  
விடுகிறதும், வெயில் வருகிறதைக்  
காணாமல் இலை பச்சையாயிருக்கிறதும்,  
மழைகுறைவான வருடத்திலும்  
வருத்தமில்லாமல் தவறாமல் பழங்களைக்  
கொடுக்கிறதுமான மரத்தைப்போலிருப்பான்.  
9 எல்லாவற்றைப்பார்க்கிலும்  
இருதயமே திருக்குள்ளதும் மகா  
கேடுள்ளதுமாயிருக்கிறது, அதை  
அறியத்தக்கவன் யார்? 10 கர்த்தராகிய

நானே ஒவ்வொருவனுக்கும், அவனவன்  
வழிகளுக்கும், செய்கைகளின்  
பலன்களுக்கும் தகுந்ததைக்  
கொடுக்கும்படிக்கு, இருதயத்தை  
ஆராய்கிறவரும் உள்ளிந்திரியங்களைச்  
சோதித்தறிகிறவருமாயிருக்கிறேன்.

11 அநியாயமாய் ஐசுவரியத்தைச்  
சம்பாதிக்கிறவன் முட்டையிட்டு  
அடைகாத்தும், குஞ்சுபொரிக்காமற்போகிற  
கவுதாரிக்குச் சமமாயிருக்கிறான்; அவன்  
தன் பாதி வயதில் அதைவிட்டு, தன் முடிவில்  
மூடனாயிருப்பான். 12 எங்கள் பரிசுத்த  
ஸ்தானம் ஆதிமுதற்கொண்டு உயர்ந்த  
மகிமையுள்ள சிங்காசனமாயிருக்கிறது.

13 இஸ்ரவேலின் நம்பிக்கையாகிய  
யெகோவாவே, உம்மைவிட்டு விலகுகிற  
அனைவரும் வெட்கப்படுவார்கள்;  
அவர்கள் ஜீவனுள்ள தண்ணீரின்  
ஊற்றாகிய யெகோவாவைவிட்டு  
விலகிப்போனதினால், உம்மைவிட்டு  
விலகிப்போகிறவர்களின் பெயர் புழுதியில்  
எழுதப்படும். 14 யெகோவாவே, என்னைக்  
குணமாக்கும், அப்பொழுது குணமாவேன்;  
என்னைக் காப்பாற்றும், அப்பொழுது  
காப்பாற்றப்படுவேன்; தேவரீரே என் துதி.

15 இதோ, இவர்கள் என்னைப் பார்த்து:  
யெகோவாவுடைய வார்த்தை எங்கே?  
அது இப்பொழுது வரட்டும் என்கிறார்கள்.  
16 நானோ உம்மைப் பின்பற்றுகிற மேய்ப்பன்,

இதற்கு நான் மீறிநடக்கவில்லை; ஆபத்து நாளை விரும்புகிறதில்லையென்று நீர் அறிவீர்; என் உதடுகளிலிருந்து புறப்பட்டது உமக்கு முன்பாக ஒழுங்காக இருந்தது. <sup>17</sup> நீர் எனக்குப் பயங்கரமானவராக இருக்காதேயும்; தீங்குநாளில் நீரே என் அடைக்கலம். <sup>18</sup> நான் வெட்கப்படாமல், என்னைத் துன்பப்படுத்துகிறவர்கள் வெட்கப்படுவார்களாக; நான் கலங்காமல், அவர்கள் கலங்குவார்களாக; தேவரீர் தீங்குநாளை அவர்கள்மேல் வரச்செய்து, இரட்டிப்பான நொறுக்குதலால் அவர்களை நொறுக்கும்.

**ஓய்வுநாளை பரிசுத்தமாக அனுசரித்தல்**

<sup>19</sup> யெகோவா என்னை நோக்கி: நீ போய் யூதாவின் ராஜாக்கள் போக்கும் வரத்துமாயிருக்கிற இந்த மக்களின் பிள்ளைகளுடைய வாசலிலும்\* எருசலேமின் எல்லா வாசல்களிலும் நின்றுகொண்டு, <sup>20</sup> அவர்களுடனே சொல்லவேண்டியது என்னவென்றால்: இந்த வாசல்களில் நுழைகிற யூதாவின் ராஜாக்களும், எல்லா யூதரும், எருசலேமின் எல்லாக் குடிமக்களுமாகிய நீங்கள் யெகோவாவுடைய வார்த்தையைக் கேளுங்கள். <sup>21</sup> நீங்கள் ஓய்வுநாளில் சுமைகளை எடுத்து, அவைகளை எருசலேமின் வாசல்களுக்குள்

\* **அத்தியாயம் 17:19** 17:19 பெஞ்சமின் வாசலிலும்

கொண்டுவராமலிருக்கவும். <sup>22</sup> ஓய்வுநாளில்  
 உங்கள் வீடுகளிலிருந்து சுமையை  
 வெளியே கொண்டுபோகாதபடிக்கும், ஒரு  
 வேலையையும் செய்யாமலிருக்கவும்,  
 உங்கள் ஆத்துமாக்களுக்காக  
 எச்சரிக்கையாயிருந்து, நான் உங்கள்  
 முற்பிதாக்களுக்குக் கட்டளையிட்டபடி  
 ஓய்வுநாளைப் பரிசுத்தமாக்குங்கள்  
 என்று யெகோவா சொல்லுகிறார்.  
<sup>23</sup> அவர்களோ கேளாமலும், கீழ்ப்படியாமலும்,  
 புத்தியை ஏற்றுக்கொள்ளாமலும், தங்கள்  
 கழுத்தைக் கடினப்படுத்தினார்கள்.  
<sup>24</sup> நீங்களோவென்றால், ஓய்வுநாளில்  
 இந்த நகரத்தின் வாசல்களுக்குள்ளே  
 சுமையைக் கொண்டுவராமலும்,  
 ஓய்வுநாளில் ஒரு வேலையையும் செய்யாமல்  
 அதைப் பரிசுத்தமாக்க என் சொல்லைக்  
 கேட்பீர்களானால், <sup>25</sup> அப்பொழுது தாவீதின்  
 சிங்காசனத்தில் உட்கார்ந்திருக்கிறவர்களும்,  
 இரதங்களின்மேலும் குதிரைகளின்மேலும்  
 ஏறுகிறவர்களுமாகிய ராஜாக்களும்  
 ராஜகுமாரர்களும், அவர்கள் பிரபுக்களும்,  
 யூதாவின் மனிதரும், எருசலேமின்  
 குடிமக்களும் இந்த நகரத்தின்  
 வாசல்களுக்குள் நுழைவார்கள்; இந்த  
 நகரமும் என்றைக்கும் குடியுள்ளதாயிருக்கும்.  
<sup>26</sup> யூதாவின் பட்டணங்களிலும்,  
 எருசலேமின் சுற்றுப்புறத்திலுள்ள  
 ஊர்களிலும், பென்யமீன் தேசத்திலும்,

பள்ளத்தாக்கான வேறுதேசத்திலும்,  
 மலைநாட்டிலும், தெற்கிலுமிருந்து†  
 மக்கள் சர்வாங்க தகனங்களையும்,  
 பலிகளையும், சாப்பிட உணவுபலிகளையும்,  
 நறுமணப்பொருட்களையும், நன்றிபலிகளையும்  
 யெகோவாவுடைய ஆலயத்திற்குக்  
 கொண்டுவருவார்கள். <sup>27</sup> நீங்கள்  
 ஓய்வுநாளைப் பரிசுத்தமாக்க ஓய்வுநாளில்  
 சுமையை எருசலேமின் வாசல்களுக்குள்  
 எடுத்துவராதிருக்கவும், என் சொல்லைக்  
 கேளாமற்போனீர்களென்றால், நான்  
 அதின் வாசல்களில் தீக்கொளுத்துவேன்;  
 அது எருசலேமின் அரண்மனைகளை  
 எரித்தும், அணைந்துபோகாதிருக்கும் என்று  
 யெகோவா சொல்லுகிறார்.

## அத்தியாயம் 18

குயவனின் வீடு

<sup>1</sup> யெகோவாவால் எரேமியாவுக்கு  
 உண்டான வசனம்: <sup>2</sup> நீ எழுந்து, குயவன்  
 வீட்டிற்குப் போ; அங்கே என் வார்த்தைகளை  
 உனக்குத் தெரிவிப்பேன் என்றார்.  
<sup>3</sup> அப்படியே நான் குயவன் வீட்டிற்குப்  
 போனேன்; இதோ, அவன் திரிகையினால்  
 வனைந்துகொண்டிருந்தான். <sup>4</sup> குயவன்  
 வனைந்துகொண்டிருந்த மண்பாத்திரம்  
 அவன் கையிலே கெட்டுப்போனது;

† அத்தியாயம் 17:26 17:26 நெகேப் பட்டணங்கள்

அப்பொழுது அதைச் சரியாக செய்வதற்கு, தன் பார்வைக்குச் சரியாக தோன்றுகிற விதத்தில் குயவன் அதைத் திரும்ப வேறு பாத்திரமாக வனைந்தான். <sup>5</sup> அப்பொழுது யெகோவாவுடைய வசனம் எனக்கு உண்டாகி, அவர்: <sup>6</sup> இஸ்ரவேல் குடும்பத்தாரே, இந்தக் குயவன் செய்ததுபோல நான் உங்களுக்குச் செய்யக்கூடாதோ என்று யெகோவா சொல்லுகிறார்; இதோ, இஸ்ரவேல் வீட்டாரே, களிமண் குயவன் கையில் இருக்கிறதுபோல நீங்கள் என் கையில் இருக்கிறீர்கள். <sup>7</sup> பிடுங்குவேன், இடிப்பேன், அழிப்பேன் என்று நான் ஒரு தேசத்திற்கு விரோதமாகவும், ஒரு ராஜ்யத்திற்கு விரோதமாகவும் சொன்ன உடனே, <sup>8</sup> நான் விரோதமாய்ப் பேசின அந்த தேசத்தார் தங்கள் தீமையைவிட்டுத் திரும்பினால், நானும் அவர்களுக்குச் செய்ய நினைத்த தீங்கைச் செய்யாமல், மனம் மாறுவேன். <sup>9</sup> கட்டுவேன், நாட்டுவேன் என்றும் ஒரு தேசத்தையும் ஒரு ராஜ்யத்தையும் குறித்து நான் சொல்லுகிறதுமுண்டு. <sup>10</sup> அவர்கள் என் சத்தத்தைக் கேளாமல், என் பார்வைக்குப் பொல்லாப்பானதைச் செய்வார்களென்றால், நானும் அவர்களுக்கு அருள் செய்வேன் என்று சொன்ன நன்மையைச் செய்யாமல், மனம் மாறுவேன். <sup>11</sup> இப்பொழுதும், நீ யூதாவின் மனிதரையும் எருசலேமின் குடிமக்களையும் நோக்கி: இதோ, நான் உங்களுக்கு விரோதமாக ஒரு

தீங்கை ஏற்படுத்தி, உங்களுக்கு விரோதமாக ஒரு காரியத்தைத் திட்டமிடுகிறேன்; ஆகையால், உங்களில் ஒவ்வொருவரும் தன்தன் பொல்லாத வழியைவிட்டுத் திரும்பி, உங்கள் வழிகளையும், உங்கள் செயல்களையும் ஒழுங்குபடுத்துங்களென்று யெகோவா உரைக்கிறாரென்று சொல்.

<sup>12</sup> ஆனாலும் அவர்கள்: அது முடியாத காரியம், நாங்கள் எங்கள் யோசனைகளின்படியே நடந்து, அவரவர் தம்தம் பொல்லாத இருதயத்தின் கடினத்தின்படியே செய்வோம் என்கிறார்கள். <sup>13</sup> ஆகையால் யெகோவா சொல்லுகிறார்:

இப்படிப்பட்டவைகளைக் கேள்விப்பட்டவன் யார் என்று அந்நிய மக்களுக்குள் விசாரித்துப்பாருங்கள்; மிகவும் அதிர்ச்சியடையும் காரியத்தை இஸ்ரவேல் என்னும் கன்னிகை செய்கிறாள்.

<sup>14</sup> லீபனோனின் உறைந்த மழை வயல்வெளியின் கன்மலையிலிருந்து இல்லாமல் போகிறதுண்டோ? ஓடிவருகிற அந்நியதேசத்துக் குளிர்ந்த தண்ணீர்கள் வடிந்துபோகிறதுண்டோ? <sup>15</sup> என்

மக்களோ என்னை மறந்து, மாயையான விக்கிரகங்களுக்குத் தூபங்காட்டுகிறார்கள்; ஒழுங்குபடுத்தப்படாத பாதைகளிலும் வழியிலும் அவர்கள் நடக்கும்படி, அவைகள் அவர்களை முந்தின பாதைகளாகிய அவர்களுடைய வழிகளிலிருந்து இடறும்படி செய்கிறது. <sup>16</sup> நான் அவர்களுடைய தேசத்தை

அழிக்கவும், என்றென்றைக்கும் சத்தமிட்டு  
நிந்திக்கும் நிந்தையாக்கவும் இப்படிச்  
செய்கிறார்கள்; அதைக் கடந்துபோகிறவன்  
எவனும் பிரமித்து, தன் தலையைத்  
துலுக்குவான். <sup>17</sup> கொண்டல்காற்றுப்  
பறக்கடிப்பதுபோல நான் அவர்களை  
அவர்கள் எதிரிகளுக்கு முன்பாகப்  
பறக்கடிப்பேன்; அவர்களுடைய ஆபத்தின்  
நாளில் என் முகத்தையல்ல, என் முதுகை  
அவர்களுக்குக் காட்டுவேன் என்று சொல்  
என்றார். <sup>18</sup> அதற்கு அவர்கள்: எரேமியாவுக்கு  
விரோதமாக ஆலோசனை செய்வோம்  
வாருங்கள்; ஆசாரியரிடத்தில் வேதமும்,  
ஞானிகளிடத்தில் ஆலோசனையும்,  
தீர்க்கதரிசிகளிடத்தில் வசனமும்  
ஒழிந்துபோவதில்லை. இவன்  
வார்த்தைகளை நாம் கவனிக்காமல்,  
இவனை தீயவார்த்தைகளால்  
அவமாக்கிப்போடுவோம் வாருங்கள்  
என்றார்கள். <sup>19</sup> யெகோவாவே, நீர்  
என்னைக் கவனித்து, என்னுடன்  
வழக்காடுகிறவர்களின் சத்தத்தைக்  
கேளும். <sup>20</sup> நன்மைக்குத் தீமையைச்  
சரிக்கட்டலாமோ? என் ஆத்துமாவுக்குப்  
படுகுழியை வெட்டுகிறார்களே;  
உம்முடைய கடுங்கோபத்தை அவர்களை  
விட்டுத்திருப்புவதற்கு நான் அவர்களுக்காக  
நன்மையைப் பேச உமக்கு முன்பாக  
நின்றதை நினைத்தருளும். <sup>21</sup> ஆகையால்,



அவர்களுடைய பிள்ளைகளைப் பஞ்சத்திற்கு ஒப்புக்கொடுத்து, அவர்களைப் பட்டயத்திற்கு இரையாக்கிவிடும்; அவர்கள் மனைவிகள் பிள்ளையில்லாதவர்களும் விதவைகளுமாகி, அவர்கள் கணவன்கள் கொலை செய்யப்பட்டு, அவர்கள் வாலிபர்கள் போரில் பட்டயத்தால் மடியக்கடவர்கள். <sup>22</sup> நீர் உடனே அவர்கள்மேல் படையை வரச்செய்யும்போது, கூக்குரல் அவர்கள் வீடுகளிலிருந்து கேட்கப்படக்கடவது; என்னைப் பிடிக்கப் படுகுழியை வெட்டி, என் கால்களுக்குக் கண்ணிகளை வைத்தார்களே. <sup>23</sup> ஆனாலும் யெகோவாவே, அவர்கள் எனக்கு விரோதமாகச் செய்யும் கொலைபாதக யோசனையெல்லாம் நீர் அறிவீர்; அவர்களுடைய அக்கிரமத்தை உமது கண்ணுக்கு மறைவாக மூடாமலும், அவர்கள் பாவத்தைக் குலைக்காமலும் இருப்பீராக; அவர்கள் உமக்கு முன்பாகக் கவிழ்க்கப்படக்கடவர்கள்; உமது கோபத்தின் காலத்தில் இப்படி அவர்களுக்குச் செய்யும்.

## அத்தியாயம் 19

<sup>1</sup> யெகோவா சொன்னது: நீ போய்க் குயவன் வேலையான ஒரு கலசத்தைக் கொண்டு, மக்களின் மூப்பரிலும், ஆசாரியர்களின் மூப்பரிலும் சிலரைக் கூட்டிக்கொண்டு, <sup>2</sup> கிழக்கு வாசலுக்கு முன்பான இன்னோமுடைய மகனின் பள்ளத்தாக்கில்

புறப்பட்டுப்போய், நான் உன்னுடன் சொல்லும் வார்த்தைகளை அங்கே பிரசித்தப்படுத்து. <sup>3</sup> நீ அவர்களை நோக்கி: யூதாவின் ராஜாக்களே, எருசலேமின் குடிகளே, யெகோவாவுடைய வார்த்தைகளைக் கேளுங்கள்; இஸ்ரவேலின் தேவனாகிய சேனைகளின் யெகோவா சொல்லுகிறார்: இதோ, நான் இந்த இடத்தின்மேல் ஒரு பொல்லாப்பை வரச்செய்வேன்; அதைக் கேட்கிற அனைவருடைய காதுகளிலும் அது தொனித்துக்கொண்டிருக்கும். <sup>4</sup> அவர்கள் என்னை விட்டுவிட்டு, இந்த இடத்தை அந்நிய இடமாக்கி, தாங்களும், தங்கள் முற்பிதாக்களும், யூதாவின் ராஜாக்களும், அறியாதிருந்த அந்நிய தெய்வங்களுக்கு அதில் தூபங்காட்டி, இந்த இடத்தைக் குற்றமில்லாதவர்களின் இரத்தத்தினால் நிரப்பினதினாலும், <sup>5</sup> தங்கள் பிள்ளைகளைப் பாகாலுக்குத் தகனபலிகளாகத் தகனிப்பதற்கு பாகாலின் மேடைகளைக் கட்டினதினாலும் இப்படி வரச்செய்வேன்; இவைகளை நான் கற்பித்ததுமில்லை, சொன்னதுமில்லை, இவைகள் என் இருதயத்தில் தோன்றினதுமில்லை. <sup>6</sup> ஆகையால், இதோ, நாட்கள் வரும், அப்பொழுது இந்த இடம் தோப்பேத்தென்றும், இன்னோமுடைய மகனின் பள்ளத்தாக்கென்றும் இனிச் சொல்லப்படாமல், சங்கார

பள்ளத்தாக்கென்று சொல்லப்படும்.  
 7 அப்பொழுது நான் யூதாவுக்கும்  
 எருசலேமுக்கும் கொண்டிருந்த  
 ஆலோசனையை இந்த இடத்தில்  
 வெறுமையாக்கி, அவர்கள் எதிரிகளுக்கு  
 முன்பாக அவர்களைப் பட்டயத்தினாலும்,  
 அவர்கள் உயிரை வாங்கத்தேடுகிறவர்களின்  
 கையினாலும் விழச்செய்து, அவர்கள்  
 பிணங்களை ஆகாயத்துப் பறவைகளுக்கும்,  
 பூமியின் மிருகங்களுக்கும் இரையாகக்  
 கொடுத்து, 8 இந்த நகரத்தை அழிக்கவும்  
 சத்தமிட்டு நிந்திக்கிற நிந்தையாகவும்  
 வைப்பேன்; அதைக் கடந்துபோகிறவன்  
 எவனும் பிரமித்து, அதின் எல்லா  
 வாதைகளினிமித்தமும் சத்தமிடுவான்.  
 9 அவர்களுடைய எதிரிகளும் அவர்கள்  
 உயிரை வாங்கத் தேடுகிறவர்களும்,  
 அவர்களை இறுகப்பிடிக்கப்போகிற  
 முற்றுக்கையிலும் இடுக்கத்திலும், நான்  
 அவர்களைத் தங்கள் மகன்களின்  
 மாம்சத்தையும் தங்கள் மகள்களின்  
 மாம்சத்தையும் சாப்பிடச்செய்வேன்;  
 அவனவன் தனக்கு அடுத்தவனுடைய  
 மாம்சத்தை சாப்பிடுவான் என்று யெகோவா  
 சொல்லுகிறார் என்று நீ சொல்லி,  
 10 உன்னுடன் கூடவந்த மனிதனுடைய  
 கண்களுக்கு முன்பாக அந்தக் கலசத்தை  
 உடைத்துப்போட்டு, 11 அவர்களை நோக்கி:  
 திரும்பச் சரிசெய்யமுடியாத குயவனுடைய

மண்பாத்திரத்தை உடைத்துப்போட்டவிதமாக,  
நான் இந்த மக்களையும் இந்த நகரத்தையும்  
உடைத்துப்போடுவேன்; புதைக்கிறதற்கு  
இடமில்லாததினால் தோப்பேத்தில்  
சவங்களைப் புதைப்பார்கள் என்று  
சேனைகளின் யெகோவா சொல்லுகிறார்.  
<sup>12</sup> இவ்விதமாக நான் இந்த இடத்திற்கும்  
இதின் குடிமக்களுக்கும் செய்து,  
இந்த நகரத்தைத் தோப்பேத்திற்குச்  
சரியாக்குவேன். <sup>13</sup> எந்த வீடுகளின்மேல்  
வானத்தின் எல்லா சேனைக்கும்  
தூபங்காட்டி, அந்நிய தெய்வங்களுக்குப்  
பானபலிகளை வார்த்தார்களோ, அந்த  
வீடுகளாகிய எருசலேமின் வீடுகளும்  
யூதாவுடைய ராஜாவின் வீடுகளும்  
தோப்பேத் என்கிற இடத்தைப்போல்  
தீட்டுப்பட்டவைகளாக இருக்குமென்று  
யெகோவா சொல்லுகிறார் என்று சொல்  
என்றார். <sup>14</sup> பின்பு எரேமியா, யெகோவா  
தன்னைத் தீர்க்கதரிசனஞ்சொல்ல  
அனுப்பின தோப்பேத்திலிருந்து வந்து,  
யெகோவாவுடைய ஆலயத்தின் முற்றத்தில்  
நின்றுகொண்டு, எல்லா மக்களையும்  
பார்த்து: <sup>15</sup> இதோ, நீங்கள் என்  
வார்த்தைகளைக் கேளாமல் உங்கள்  
கழுத்தைக் கடினப்படுத்தினதினால்  
நான் இந்த நகரத்திற்கு விரோதமாகச்  
சொன்ன எல்லாத் தீங்கையும் இதின்மேலும்  
இதைச் சுற்றியுள்ள பட்டணங்களின்மேலும்

வரச்செய்வேன் என்று இஸ்ரவேலின்  
தேவனாகிய சேனைகளின் யெகோவா  
சொல்லுகிறார் என்றான்.

## அத்தியாயம் 20

எரேமியாவும் பஸ்கூரும்

<sup>1</sup> எரேமியா இந்த வார்த்தைகளைத்  
தீர்க்கதரிசனமாகச் சொல்லுகிறதை  
ஆசாரியனான இம்மேருடைய  
மகனும், யெகோவாவுடைய ஆலயத்து  
தலைமை விசாரணைக் கர்த்தனுமாகிய  
பஸ்கூர் கேட்டபோது, <sup>2</sup> எரேமியா  
தீர்க்கதரிசியை பஸ்கூர் அடித்து, அவனைக்  
யெகோவாவுடைய ஆலயத்தில் பென்யமீன்  
கோத்திரத்தாரைச் சேர்ந்த மேல்வாசலில்  
இருக்கும் காவலறையில் போட்டான்.

<sup>3</sup> மறுநாளில் பஸ்கூர்\* எரேமியாவைக்  
காவலறையிலிருந்து வெளியே  
போகவிட்டான்; அப்பொழுது எரேமியா  
அவனை நோக்கி: யெகோவா உன்னைப்  
பஸ்கூர் என்று அழைக்காமல், மாகோர்  
மீசாபீப் என்று அழைக்கிறார். <sup>4</sup> மேலும்  
யெகோவா: இதோ, நான் உன்னையும்,  
உன் எல்லா நண்பர்களையும் பயத்திற்கு  
ஒப்புக்கொடுக்கிறேன்; உன் கண்கள்  
காண இவர்கள் எதிரிகளின் பட்டயத்தால்  
விழுவார்கள்; யூதா அனைத்தையும்

\* **அத்தியாயம் 20:3** 20:3 விடுதலை

நான் பாபிலோன் ராஜாவின் கையில் ஒப்புக்கொடுப்பேன்; அவன் அவர்களைச் சிறைபிடித்து, சிலரைப் பாபிலோனுக்குக் கொண்டுபோய்ச் சிலரைப் பட்டயத்தால் வெட்டிப்போடுவான். <sup>5</sup> இந்த நகரத்தின் எல்லாப் பலத்தையும், அதின் எல்லாச் சம்பத்தையும், அதின் அருமையான எல்லாப் பொருட்களையும், யூதா ராஜாக்களின் எல்லாப் பொக்கிஷங்களையும், நான் அவர்கள் எதிரிகள் கையில் ஒப்புக்கொடுப்பேன்; அவர்கள் அவைகளைக் கொள்ளையிட்டு, பாபிலோனுக்குக் கொண்டுபோவார்கள். <sup>6</sup> பஸ்கூரே, நீயும் உன் வீட்டில் வாசமாயிருக்கிற அனைவரும் சிறைப்பட்டுப்போவீர்கள்; நீயும் உன் கள்ளத் தீர்க்கதரிசனத்திற்கு காதுகொடுத்த உன் நண்பர்கள் அனைவரும் பாபிலோனுக்குப் போய், அங்கே இறந்து, அங்கே அடக்கம் செய்யப்படுவீர்களென்று சொல்லுகிறார் என்றான்.

### எரேமியாவின் முறையீடு

<sup>7</sup> யெகோவாவே, என்னை இணங்கச் செய்தீர், நான் இணங்கினேன்; நீர் என்னிலும் பலத்தவராயிருந்து, என்னை மேற்கொண்டீர்; நாள்தோறும் நகைப்புக்கு இடமானேன்; எல்லோரும் என்னைப் பரிகாசம் செய்கிறார்கள். <sup>8</sup> நான் பேசினது முதற்கொண்டு கதறுகிறேன்;

கொடுமையென்றும் அழிவு என்றும்  
சத்தமிட்டுச் சொல்கிறேன்; நான்  
சொன்ன யெகோவாவுடைய வார்த்தை  
அனுதினமும் எனக்கு நிந்தையும்,  
பரியாசமுமானது. <sup>9</sup> ஆதலால் நான்  
அவரைப் பிரஸ்தாபம் செய்யாமலும்  
இனிக் யெகோவாவுடைய பெயரில்  
பேசாமலும் இருப்பேன் என்றேன்; ஆனாலும்  
அவருடைய வார்த்தை என் எலும்புகளில்  
அடைபட்டு எரிகிற நெருப்பைப்போல  
என் இருதயத்தில் இருந்தது; அதைச்  
சகித்து சோர்ந்துபோனேன்; எனக்குப்  
பொறுக்கமுடியாமல் போனது. <sup>10</sup> அநேகர்  
சொல்லும் அவதூறைக் கேட்டேன்,  
பயம் சூழ்ந்திருந்தது; அறிவியுங்கள்,  
அப்பொழுது நாங்கள் அதை அறிவிப்போம்  
என்கிறார்கள்; என்னுடன் சமாதானமாயிருந்த  
அனைவரும் நான் தவறிவிழும்வரை  
காத்திருந்து: ஒருவேளை இணங்குவான்,  
அப்பொழுது அவனை மேற்கொண்டு,  
அவனில் கோபத்தைத் தீர்த்துக்கொள்வோம்  
என்கிறார்கள். <sup>11</sup> யெகோவாவோ  
பயங்கரமான பராக்கிரமசாலியாக  
என்னுடன் இருக்கிறார், ஆகையால்  
என்னைத் துன்பப்படுத்துகிறவர்கள்  
மேற்கொள்ளாமல் இடறுவார்கள்; தங்கள்  
காரியம் வாய்க்காததினால் மிகவும்  
வெட்கப்படுவார்கள்; மறக்கமுடியாத  
நிலையான வெட்கம் அவர்களுக்கு

உண்டாகும். <sup>12</sup> ஆனாலும் நீதிமானைச்  
 சோதித்தறிந்து, உள் மனதையும்  
 இருதயத்தையும் பார்க்கிற சேனைகளின்  
 யெகோவாவே, நீர் அவர்களுக்கு நீதியைச்  
 சரிக்கட்டுகிறதைக் காண்பேனாக;  
 என் காரியத்தை உம்மிடத்தில்  
 செலுத்திவிட்டேன். <sup>13</sup> யெகோவாவைப்  
 பாடுங்கள், யெகோவாவை துதியுங்கள்;  
 அவர் எளியவனுடைய ஆத்துமாவைப்  
 பொல்லாதவர்களின் கையிலிருந்து  
 காப்பாற்றுகிறார். <sup>14</sup> நான் பிறந்த நாள்  
 சபிக்கப்படுவதாக; என் தாயார் என்னைப்  
 பெற்ற நாள் ஆசீர்வதிக்கப்படாதிருப்பதாக.  
<sup>15</sup> உமக்கு ஒரு ஆண்பிள்ளை  
 பிறந்ததென்றும் என் தகப்பனுக்கு  
 நற்செய்தியாக அறிவித்து, அவனை  
 மிகவும் சந்தோஷப்படுத்தின மனிதன்  
 சபிக்கப்படுவானாக. <sup>16</sup> அந்த மனிதன்,  
 யெகோவா மனம் மாறாமல் கவிழ்த்துப்போட்ட  
 பட்டணங்களைப்போலிருந்து, காலையில்  
 அலறுதலையும் மத்தியான வேளையில்  
 கூக்குரலையும் கேட்கக்கூடவன். <sup>17</sup> என்  
 தாயார் எனக்குப் பிரேதக்குழியும், நான்  
 என்றைக்கும் பிரசவியாத கர்ப்பமாக  
 இருப்பதற்காக கர்ப்பத்தில் நான்  
 கொலைசெய்யப்படாமற்போனதென்ன?  
<sup>18</sup> நான் வருத்தத்தையும் சஞ்சலத்தையும்  
 கண்டு, என் நாட்கள் வெட்கமாகக்கழிய நான்  
 கர்ப்பத்திலிருந்து வெளிப்பட்டதென்ன?



## அத்தியாயம் 21

தேவன் சிதேக்கியாவின் வேண்டுகலை  
நிராகரித்தல்

1 சிதேக்கியா ராஜா மல்கியாவின்  
மகனாகிய பஸ்கூரையும், ஆசாரியனான  
மாசெயாவின் மகனாகிய செப்பனியாவையும்  
எரேமியாவினிடத்தில் அனுப்பி: 2 நீர்  
எங்களுக்காகக் கர்த்தரிடத்தில் விசாரியும்;  
பாபிலோன் ராஜாவாகிய நேபுகாத்நேச்சார்  
எங்களுக்கு விரோதமாகப் போர்செய்கிறான்;  
ஒருவேளை யெகோவா தம்முடைய  
எல்லா அற்புதச் செயலின்படியேயும்  
எங்களுக்கு அநுக்கிரகம் செய்து, அவனை  
எங்களைவிட்டுப் போகச்செய்வார்  
என்று சொல்லியனுப்பினபோது,

3 எரேமியா அவர்களைப் பார்த்து, நீங்கள்  
சிதேக்கியாவுக்குச் சொல்லவேண்டியது:

4 இஸ்ரவேலின் தேவனாகிய யெகோவா  
சொல்வது என்னவென்றால், இதோ,  
உங்களை மதிலுக்கு வெளியே  
முற்றுகைபோட்ட பாபிலோன் ராஜாவுடனும்  
கல்தேயருடனும், நீங்கள் போர்செய்ய  
உங்கள் கைகளில் பிடித்திருக்கிற போர்  
ஆயுதங்களை நான் திருப்பிவிட்டு,  
அவர்களை இந்த நகரத்தின் நடுவில்  
சேர்த்து, 5 நான் நீட்டின கையினாலும்  
பலத்த கரத்தினாலும் கோபமும்,  
கடுங்கோபமாகவும், மகா கடுமையாகவும்

உங்களுடன் போர்செய்து, <sup>6</sup> இந்த நகரத்தின் மக்களையும், மனிதரையும், மிருகங்களையும் அழிப்பேன்; மகா கொள்ளை நோயால் இறப்பார்கள். <sup>7</sup> அதற்குப்பின்பு நான் யூதாவின் ராஜாவாகிய சிதேக்கியாவையும், அவன் வேலைக்காரரையும், மக்களையும், இந்த நகரத்தில் கொள்ளைநோய்க்கும் பட்டயத்திற்கும் பஞ்சத்திற்கும் தப்பி மீதியானவர்களையும் பாபிலோன் ராஜாவாகிய நேபுகாத்நேச்சாருடைய கையிலும், அவர்கள் எதிரிகளின் கையிலும், அவர்கள் உயிரை வாங்கத்தேடுகிறவர்களின் கையிலும் ஒப்புக்கொடுப்பேன்; அவன் அவர்களைப் பட்டயக் கருக்கினால் வெட்டுவான்; அவன் அவர்களைத் தப்பவிடுவதுமில்லை, அவன் மன்னிப்பதுமில்லை, இரங்குவதுமில்லையென்று யெகோவா சொல்கிறார் என்றான். <sup>8</sup> மேலும் அவர், இந்த மக்களை நோக்கி: இதோ, நான் உங்கள் முன்னே ஜீவவழியையும் மரணவழியையும் வைக்கிறேன் என்று யெகோவா சொல்லுகிறார். <sup>9</sup> இந்த நகரத்தில் தங்குகிறவன் பட்டயத்தாலும், பஞ்சத்தாலும், கொள்ளைநோயாலும் சாவான்; உங்களை முற்றுகைபோடும் கல்தேயர் வசமாய்ப் புறப்பட்டுப்போய்விடுகிறவனோ பிழைப்பான்; அவன் பிராணன் அவனுக்குக் கிடைத்த கொள்ளைப்பொருளைப்போல்

இருக்கும். <sup>10</sup> என் முகத்தை இந்த நகரத்திற்கு விரோதமாய் நன்மைக்கு அல்ல, தீமைக்கே வைத்தேன் என்று யெகோவா சொல்லுகிறார்; அது பாபிலோன் ராஜாவின் கையில் ஒப்புக்கொடுக்கப்படும்; அவன் நெருப்பால் அதைச் சுட்டெரிப்பானென்று சொல் என்றார். <sup>11</sup> யூதா ராஜாவின் குடும்பத்தாரையும் நோக்கி: யெகோவாவுடைய வார்த்தையைக் கேளுங்கள். <sup>12</sup> தாவீதின் குடும்பத்தாரே, உங்கள் செய்கைகளுடைய பொல்லாப்பினால் என் கடுங்கோபம் நெருப்பைப்போல புறப்பட்டு, அணைக்கிறவன் இல்லாமல் எரியாதபடிக்கு, நீங்கள் ஏற்கனவே நியாயங்கேட்டு, பறிகொடுத்தவனை ஒடுக்குகிறவனுடைய கையிலிருந்து காப்பாற்றுங்கள் என்று யெகோவா சொல்லுகிறார். <sup>13</sup> இதோ, பள்ளத்தாக்கில் குடியிருக்கிறவளே, சமனான இடத்தில் கன்மலையாய் இருக்கிறவளே, எங்களுக்கு விரோதமாய் வருகிறவன் யார் என்றும், எங்கள் குடியிருப்புகளுக்குள் வருகிறவன் யார் என்றும் சொல்லுகிற உனக்கு நான் எதிராளியாயிருக்கிறேன் என்று யெகோவா சொல்லுகிறார். <sup>14</sup> நான் உங்கள் செயல்களின் பலனுக்கு ஏற்றவிதத்தில் உங்களை விசாரிப்பேன்; நான் அதின் காட்டில் தீக்கொளுத்துவேன்; அது அதைச் சுற்றிலுமுள்ள அனைத்தையும் எரித்துவிடும் என்று யெகோவா சொல்கிறார்

என்று சொல் என்றார்.

## அத்தியாயம் 22

தீய ராஜாக்களுக்கு எதிரான  
நியாயத்தீர்ப்பு

1 யெகோவா சொன்னது: நீ யூதா  
ராஜாவின் அரண்மனைக்குப் போய்,  
அங்கே சொல்லவேண்டிய வசனம்  
என்னவென்றால்: <sup>2</sup> தாவீதின் சிங்காசனத்தில்  
வீற்றிருக்கிற யூதாவின் ராஜாவே, நீரும்  
உம்முடைய வேலைக்காரரும் இந்த  
வாசல்களுக்குள் நுழைகிற உம்முடைய  
மக்களும் யெகோவாவுடைய வார்த்தையைக்  
கேளுங்கள். <sup>3</sup> நீங்கள் நியாயமும்  
நீதியும் செய்து, பறிகொடுத்தவனை  
ஒடுக்குகிறவனுடைய கையிலிருந்து  
காப்பாற்றுங்கள்; நீங்கள் பரதேசியையும்  
திக்கற்றவனையும் விதவையையும்  
ஒடுக்காமலும், கொடுமை செய்யாமலும்,  
இவ்விடத்தில் குற்றமில்லாத இரத்தத்தைச்  
சிந்தாமலும் இருங்கள். <sup>4</sup> இந்த  
வார்த்தையின்படியே நீங்கள் உண்மையாகச்  
செய்வீர்கள் என்றால், தாவீதின்  
சிங்காசனத்தில் உட்கார்ந்திருக்கிற  
ராஜாக்கள் இரதங்கள்மேலும்  
குதிரைகள்மேலும் ஏறி, அவனும் அவன்  
வேலைக்காரரும் அவன் மக்களுமாக  
இந்த அரண்மனை வாசல்களின்

வழியாக நுழைவார்கள் என்று யெகோவா சொல்லுகிறார். <sup>5</sup> நீங்கள் இந்த வார்த்தைகளைக் கேளாமற்போனீர்கள் என்றால் இந்த அரண்மனை அழிந்துபோகும் என்று என் பெயரில் கட்டளையிட்டேன் என்று யெகோவா சொல்லுகிறார். <sup>6</sup> யூதா ராஜாவின் அரண்மனையைக் குறித்துக் யெகோவா: நீ எனக்குக் கீலேயாத்தைப்போலவும் லீபனோனின் கொடுமுடியைப்போலவும் இருக்கிறாய்; ஆனாலும் மெய்யாகவே நான் உன்னை வனாந்திரத்தைப்போலவும், குடியில்லாத பட்டணங்களைப்போலவும் ஆக்கிவிடுவேன். <sup>7</sup> அழிப்பவர்களை அவரவர் ஆயுதங்களுடன் நான் உனக்கு விரோதமாக ஆயத்தப்படுத்துவேன்; உன் விலையுயர்ந்த கேதுருக்களை அவர்கள் வெட்டி, நெருப்பில் போடுவார்கள். <sup>8</sup> அநேகம் மக்கள் இந்த நகரத்தைக் கடந்துவந்து, அவனவன் தன்தன் அருகில் உள்ளவனை நோக்கி: இந்தப் பெரிய நகரத்திற்கு யெகோவா இப்படிச் செய்தது என்னவென்று கேட்பார்கள். <sup>9</sup> அதற்கு மறுமொழியாக: அவர்கள் தங்கள் தேவனாகிய யெகோவாவின் உடன்படிக்கையை விட்டுவிட்டு, அந்நிய தெய்வங்களைப் பணிந்துகொண்டு, அவைகளுக்கு ஆராதனை செய்ததினால் இப்படியானது என்பார்கள் என்று சொல்லுகிறார். <sup>10</sup> இறந்தவனுக்காக அழவேண்டாம்,

அவனுக்காகப் பரிதாபப்படவும் வேண்டாம்,  
 சிறைப்பட்டுப்போனவனுக்காகவே  
 அழுங்கள்; அவன் இனித் திரும்பிவருவதுமில்லை,  
 தன் பிறந்த பூமியைக் காண்பதுமில்லை.  
<sup>11</sup> தன் தகப்பனாகிய யோசியாவின்  
 பட்டத்திற்கு வந்து, ஆட்சிசெய்து,  
 இவ்விடத்திலிருந்து புறப்பட்டுப்போன  
 யூதாவின் ராஜாவாயிருந்த யோசியாவின்  
 மகனாகிய சல்லூமைக் குறித்து:  
 அவன் இனி இங்கே திரும்பவராமல்,  
<sup>12</sup> தான் கொண்டுபோகப்பட்ட இடத்தில்  
 இறப்பான்; இந்தத் தேசத்தை அவன்  
 இனிக் காண்பதில்லையென்று யெகோவா  
 சொல்லுகிறார். <sup>13</sup> தனக்கு விசாலமான  
 வீட்டையும், காற்று வீசும் விசாலமான  
 மேலறைகளையும் கட்டுவேனென்று  
 சொல்லி, ஜன்னல்களைத் தனக்குத் திறந்து,  
 கேதுரு பலகைகளை வைத்து, தெளிவான  
 சிவப்பு வண்ணம் பூசி, <sup>14</sup> அநீதியினால்  
 தன் வீட்டையும், அநியாயத்தினால் தன்  
 மேலறைகளையும் கட்டி, தன் அந்நியன்  
 செய்யும் வேலைக்குக் கூலிகொடுக்காமல்,  
 அவனைச் சும்மா வேலைவாங்குகிறவனுக்கு  
 ஐயோ, <sup>15</sup> நீ கேதுருமர மாளிகைகளில்  
 உலாவுகிறதினால் ராஜாவாக இருப்பாயோ?  
 உன் தகப்பன் சாப்பிட்டுக் குடித்து, நியாயமும்  
 நீதியும் செய்தபோது அவன் சுகமாய்  
 வாழ்ந்திருக்கவில்லையோ? <sup>16</sup> அவன்  
 சிறுமையும் எளிமையுமானவனுடைய

நியாயத்தை விசாரித்தான்; அப்பொழுது  
 சுகமாய் வாழ்ந்தான், அப்படிச்  
 செய்வதல்லவோ என்னை அறிகிற அறிவு  
 என்று யெகோவா சொல்லுகிறார். <sup>17</sup> உன்  
 கண்களும் உன் மனதுமோவென்றால்  
 தற்பொழிவின்மேலும், குற்றமில்லாத  
 இரத்தத்தைச் சிந்துவதின்மேலும், இடுக்கமும்  
 நொறுக்குதலும் செய்வதின்மேலுமே  
 அல்லாமல் வேறொன்றின்மேலும்  
 வைக்கப்படவில்லை. <sup>18</sup> ஆகையால்  
 யெகோவா யோசியாவின் மகனாகிய  
 யோயாக்கீம் என்கிற யூதாவின் ராஜாவைக்  
 குறித்து: ஐயோ, என் சகோதரனே,  
 ஐயோ, சகோதரியே, என்று அவனுக்காகப்  
 புலம்புவதில்லை; ஐயோ, ஆண்டவனே,  
 ஐயோ, அவருடைய மகத்துவமே, என்று  
 அவனுக்காகப் புலம்புவதில்லை. <sup>19</sup> ஒரு  
 கழுதை புதைக்கப்படுகிற விதமாக அவன்  
 எருசலேமின் வாசல்களுக்கு வெளியே  
 இழுத்தெறிந்து புதைக்கப்படுவான் என்று  
 சொல்லுகிறார். <sup>20</sup> லீபனோனின் மேலேறிப்  
 புலம்பு, பாசானில் மிகுந்த சத்தமிடு,  
 அபாரீமிலிருந்து கூப்பிட்டுக்கொண்டிரு;  
 உன் நேசர் அனைவரும் வீழ்ந்தார்கள்.  
<sup>21</sup> நீ சுகமாய் வாழ்ந்திருக்கும்போது நான்  
 உனக்குச் சொன்னேன், நீ கேட்கமாட்டேன்  
 என்றாய்; உன் சிறுவயதுமுதல் நீ என்  
 சத்தத்தைக் கேளாமற்போகிறதே உன்  
 வழக்கம். <sup>22</sup> உன் மேய்ப்பர்கள் எல்லோரையும்

காற்று அடித்துக்கொண்டுபோகும்;  
 உன் நேசர் சிறைப்பட்டுப்போவார்கள்;  
 அப்போதல்லவோ உன் எல்லாப்  
 பொல்லாப்புக்காகவும் நீ வெட்கப்பட்டு  
 அவமானமடைவாய். <sup>23</sup> லீபனோனில்  
 வாசமாயிருந்து, கேதுருமரங்களில்  
 கூடுகட்டிக்கொண்டிருக்கிறவளே,  
 வேதனைகளும் பிள்ளை பெற்றெடுப்பவளைப்போல  
 வாதையும் உனக்கு வரும்போது, நீ எவ்வளவு  
 பரிதபிக்கப்படத்தக்கவளாக இருப்பாய்  
<sup>24</sup> யூதாவின் ராஜாவாகிய யோயாக்கீமின்  
 மகன் கோனியா, என் வலதுகையின்  
 முத்திரை மோதிரமாயிருந்தாலும்,  
 அதிலிருந்து உன்னைக் கழற்றி  
 எறிந்துபோடுவேன் என்று என்  
 ஜீவனைக்கொண்டு சொல்லுகிறேன் என்று  
 யெகோவா சொல்லுகிறார். <sup>25</sup> உன் உயிரை  
 வாங்கத் தேடுகிறவர்களின் கையிலும்,  
 நீ பயப்படுகிறவர்களின் கையிலும்  
 உன்னை ஒப்புக்கொடுப்பேன்; பாபிலோன்  
 ராஜாவாகிய நேபுகாத்நேச்சாரின் கையிலும்  
 கல்தேயரின் கையிலும் ஒப்புக்கொடுப்பேன்.  
<sup>26</sup> உன்னையும், உன்னைப் பெற்ற தாயையும்,  
 உங்கள் பிறந்த தேசமில்லாத அந்நிய  
 தேசத்தில் துரத்திவிடுவேன். அங்கே  
 இறப்பீர்கள். <sup>27</sup> திரும்புவதற்குத் தங்கள்  
 ஆத்துமா விரும்பும் தேசத்திற்கு அவர்கள்  
 திரும்பிவருவதில்லை. <sup>28</sup> கோனியா  
 என்கிற இந்த மனிதன் அவமதிக்கப்பட்ட



உடைந்த சிலையோ? ஒருவரும் விரும்பாத பாத்திரமோ? அவனும் அவன் சந்ததியும் தள்ளுண்டதும், தாங்கள் அறியாத தேசத்தில் துரத்திவிடப்பட்டதும் ஏது? <sup>29</sup> தேசமே! தேசமே! தேசமே! யெகோவாவுடைய வார்த்தையைக் கேள். <sup>30</sup> இந்த மனிதன் சந்ததியில்லாதவன், தன் நாட்களில் வாழ்வடையாதவன் என்று இவனைக்குறித்து எழுதுங்கள்; அவன் வித்தில் ஒருவனாகிலும் வாழ்வடைந்து, தாவீதின் சிங்காசனத்தில் வீற்றிருந்து, யூதாவில் அரசாளப்போவதில்லை என்று யெகோவா சொல்லுகிறார்.

## அத்தியாயம் 23

### நீதியுள்ள கிளை

<sup>1</sup> என் மேய்ச்சலின் ஆடுகளைக் கெடுத்துச் சிதறடிக்கிற மேய்ப்பர்களுக்கு ஐயோ, என்று யெகோவா சொல்லுகிறார். <sup>2</sup> இஸ்ரவேலின் தேவனாகிய யெகோவா தமது மக்களை மேய்க்கிற மேய்ப்பர்களுக்கு விரோதமாகச் சொல்லுகிறது என்னவென்றால், நீங்கள் என் ஆடுகளைப் பராமரிக்காமல், அவைகளைச் சிதறடித்து அவைகளைச் துரத்திவிட்டீர்கள்; இதோ, நான் உங்கள்பேரில் உங்கள் செய்கைகளின் பொல்லாப்புக்கேற்ற தண்டனையை உங்கள்மேல் வருவிப்பேன் என்று யெகோவா சொல்லுகிறார்.

<sup>3</sup> நான் என் ஆடுகளில் மீதியாக

இருப்பவைகளைத் துரத்தியிருந்த எல்லா தேசங்களிலுமிருந்து சேர்த்து, அவைகளைத் திரும்ப அவைகளின் தொழுவங்களுக்குக் கொண்டுவருவேன்; அப்பொழுது அவைகள் பலுகிப்பெருகும். <sup>4</sup> அவைகளை மேய்க்கத் தகுதி உள்ளவர்களையும் அவைகள்மேல் ஏற்படுத்துவேன்; இனி அவைகள் பயப்படுவதுமில்லை, கலங்குவதுமில்லை, காணாமற்போவதுமில்லையென்று யெகோவா சொல்லுகிறார். <sup>5</sup> இதோ, நாட்கள் வருமென்று யெகோவா சொல்லுகிறார், அப்பொழுது தாவீதிற்கு ஒரு நீதியுள்ள கிளையை எழும்பச்செய்வேன்; அவர் ராஜாவாயிருந்து, ஞானமாய் ஆட்சிசெய்து, பூமியில் நியாயத்தையும் நீதியையும் நடப்பிப்பார். <sup>6</sup> அவர் நாட்களில் யூதா காப்பாற்றப்படும், இஸ்ரவேல் சுகமாக வாசம்செய்யும்; அவருக்குச் சூட்டப்படும் பெயர் நமது நீதியாயிருக்கிற யெகோவா என்பதே. <sup>7</sup> ஆதலால், இதோ, நாட்கள் வரும், அப்பொழுது இஸ்ரவேல் மக்களை எகிப்துதேசத்திலிருந்து அழைத்துக்கொண்டுவந்த யெகோவாவுடைய ஜீவனைக்கொண்டு சத்தியம் செய்யாமல், <sup>8</sup> இஸ்ரவேல் வீட்டின் சந்ததியாரைத் தங்கள் சொந்ததேசத்தில் குடியிருப்பதற்கு வடதேசத்திலும், நான் அவர்களைத் துரத்தியிருந்த எல்லா தேசங்களிலுமிருந்து அழைத்து வழிநடத்திக்கொண்டுவந்த

யெகோவாவுடைய ஜீவனைக்கொண்டு சத்தியம் செய்வார்களென்று யெகோவா சொல்லுகிறார்.

### பொய் தீர்க்கதரிசிகள்

<sup>9</sup> தீர்க்கதரிசிகளுக்காக என் இருதயம் என் உள்ளத்தில் நொறுங்கியிருக்கிறது; என் எலும்புகளெல்லாம் அதிருகிறது; கர்த்தருக்காகவும், அவருடைய பரிசுத்த வார்த்தைகளுக்காகவும் நான் வெறித்திருக்கிற மனிதனைப்போலவும் மதுபானம் மேற்கொண்டவனைப்போலவும் இருக்கிறேன். <sup>10</sup> தேசம் விபசாரக்காரரால் நிறைந்திருக்கிறது, தேசம் சாபத்தினால் துக்கிக்கிறது, வனாந்திரத்தின் மேய்ச்சல்கள் வாடிப்போகிறது; அவர்கள் ஓட்டம் பொல்லாதது; அவர்கள் பெலன் அநியாயமாயிருக்கிறது. <sup>11</sup> தீர்க்கதரிசியும் ஆசாரியனும் மாயக்காரராயிருக்கிறார்கள்; என் ஆலயத்திலும் அவர்களுடைய பொல்லாப்பைக் கண்டேன் என்று யெகோவா சொல்லுகிறார். <sup>12</sup> ஆதலால், அவர்கள் வழி அவர்களுக்கு இருட்டில் சறுக்கலான வழியாயிருக்கும், துரத்தப்பட்டு அதில் விழுவார்கள்; அவர்கள் விசாரிக்கப்படும் வருடத்தில் அவர்கள்மேல் பொல்லாப்பை வரச்செய்வேன் என்று யெகோவா சொல்லுகிறார். <sup>13</sup> சமாரியாவின் தீர்க்கதரிசிகளிலோ மதிகேட்டைக்

கண்டேன்; பாகாலைக்கொண்டு  
தீர்க்கதரிசனஞ்சொல்லி, இஸ்ரவேல் என்னும்  
என் மக்களை மோசம்போக்கினார்கள்.  
<sup>14</sup> எருசலேமின் தீர்க்கதரிசிகளிலும்  
திடுக்கிடத்தக்க காரியத்தைக் காண்கிறேன்;  
விபசாரம்செய்து, வஞ்சகமாய் நடந்து,  
ஒருவனும் தன் பொல்லாப்பைவிட்டுத்  
திரும்பாமல் பொல்லாதவர்களின் கைகளைத்  
திட்ப்படுத்துகிறார்கள்; அவர்கள் எல்லோரும்  
எனக்குச் சோதோமைப்போலவும், அதின்  
குடிமக்கள் கொமோராவைப்போலவும்  
இருக்கிறார்கள். <sup>15</sup> ஆதலால் சேனைகளின்  
யெகோவா தீர்க்கதரிசிகளைக்குறித்து:  
இதோ, நான் அவர்களுக்குச் சாப்பிட  
எட்டியையும், குடிக்க விஷம் கலந்த  
தண்ணீரையும் கொடுப்பேன்; எருசலேமின்  
தீர்க்கதரிசிகளிலிருந்து மாயமானது  
தேசமெங்கும் பரவிற்றோ என்று  
சொல்லுகிறார். <sup>16</sup> உங்களுக்குத்  
தீர்க்கதரிசனம் சொல்லுகிற  
தீர்க்கதரிசிகளின் வார்த்தைகளைக்  
கேளாதிருங்கள்; அவர்கள் உங்களை  
வீண்பெருமையடையச் செய்கிறார்கள்;  
யெகோவாவுடைய வாக்கை அல்ல, தாங்கள்  
யூகித்த தரிசனத்தைச் சொல்லுகிறார்கள்  
என்று சேனைகளின் யெகோவா  
சொல்லுகிறார். <sup>17</sup> அவர்கள் என்னை அசட்டை  
செய்கிறவர்களை நோக்கி: உங்களுக்குச்  
சமாதானம் இருக்குமென்று யெகோவா

சொன்னாரென்று சொல்லுகிறதும்ல்லாமல்; தங்கள் இருதயத்தின் கடினத்தில் நடக்கிற அனைவரையும் நோக்கி: உங்கள்மேல் பொல்லாப்பு வராத்தென்றும் சொல்லுகிறார்கள். <sup>18</sup> யெகோவாவுடைய ஆலோசனையில் நின்று, அவருடைய வார்த்தையைக் கேட்டறிந்தவன் யார்? அவருடைய வார்த்தையைக் கவனித்துக் கேட்டவன் யார்? <sup>19</sup> இதோ, யெகோவாவுடைய பெருங்காற்றாகிய கொடிய புயல் புறப்பட்டது; அது துன்மார்க்கருடைய தலையின்மேல் கடுமையாக மோதும். <sup>20</sup> யெகோவா தம்முடைய இருதயத்தின் நினைவுகளை செய்து நிறைவேற்றுமளவும், அவருடைய கோபம் தணியாது; கடைசி நாட்களில் அதை நன்றாய் உணருவீர்கள். <sup>21</sup> அந்தத் தீர்க்கதரிசிகளை நான் அனுப்பாதிருந்தும் அவர்கள் ஓடினார்கள்; அவர்களுடன் நான் பேசாதிருந்தும் அவர்கள் தீர்க்கதரிசனம் சொன்னார்கள். <sup>22</sup> அவர்கள் என் ஆலோசனையில் நிலைத்திருந்தார்களேயாகில், அப்பொழுது அவர்கள் என் வார்த்தைகளை மக்களுக்குத் தெரிவித்து, அவர்களைத் தங்கள் பொல்லாத வழிகளையும் தங்கள் செய்கைகளின் பொல்லாப்பையும் விட்டுத் திருப்புவார்கள். <sup>23</sup> நான் சமீபத்திற்கு மாத்திரமா தேவன், தூரத்திற்கும் தேவன் அல்லவோ என்று யெகோவா சொல்லுகிறார்.

24 யாராவது தன்னை நான் காணாதபடிக்கு மறைவிடங்களில் ஒளித்துக்கொள்ள முடியுமோ என்று யெகோவா சொல்லுகிறார்; நான் வானத்தையும் பூமியையும் நிரப்புகிறவர் அல்லவோ என்று யெகோவா சொல்லுகிறார். 25 சொப்பனங்கண்டேன், சொப்பனங்கண்டேன் என்று, என் பெயரைச் சொல்லிப் பொய்த்தீர்க்கதரிசனம் சொல்லுகிற தீர்க்கதரிசிகள் சொல்லுகிறதைக் கேட்டேன். 26 எதுவரைக்கும் இப்படியிருக்கும்? பொய்த்தீர்க்கதரிசனம் சொல்லுகிற தீர்க்கதரிசிகளின் இருதயத்தில் ஏதாகிலுமுண்டோ? இவர்கள் தங்கள் இருதயத்தின் வஞ்சகத்தையே தீர்க்கதரிசனமாகச் சொல்லுகிறவர்கள். 27 என் மக்களின் முற்பிதாக்கள் பாகாலுக்காக என் பெயரை மறந்ததுபோல, இவர்கள் தங்கள் அயலாருக்கு விவரிக்கிற தங்கள் சொப்பனங்களினால் என் பெயரை அவர்கள் மறக்கும்படி செய்யப்பார்க்கிறார்கள். 28 சொப்பனங்கண்ட தீர்க்கதரிசி சொப்பனத்தை விவரிப்பானாக; என் வார்த்தையுள்ளவனோ, என் வார்த்தையை உண்மையாய்ச் சொல்வானாக; கோதுமைக்குமுன் பதர் எம்மாத்திரம்? என்று யெகோவா சொல்லுகிறார். 29 என் வார்த்தை நெருப்பைப்போலும், கன்மலையை நொறுக்கும் சம்மட்டியைப்போலும் இருக்கிறதல்லவோ? என்று யெகோவா

சொல்லுகிறார். <sup>30</sup> ஆகையால், இதோ, ஒவ்வொருவராய்த் தன்தன் அயலாரிடத்தில் என் வார்த்தையைத் திருட்டுத்தனமாய் எடுக்கிற தீர்க்கதரிசிகளுக்கு நான் விரோதி என்று யெகோவா சொல்லுகிறார். <sup>31</sup> இதோ, தங்கள் நாவின் சொல்லையே வழங்கி: அவர் அதை சொன்னார் என்று சொல்லுகிற தீர்க்கதரிசிகளுக்கு நான் விரோதி என்று யெகோவா சொல்லுகிறார். <sup>32</sup> இதோ, பொய்ச்சொப்பனங்களைத் தீர்க்கதரிசனமாகச் சொல்லி, அவைகளை விவரித்து, என் மக்களைத் தங்கள் பொய்களினாலும், தங்கள் வீம்புகளினாலும், மோசம்போக்குகிறவர்களுக்கு நான் விரோதி என்று யெகோவா சொல்லுகிறார்; நான் அவர்களை அனுப்பினதுமில்லை, அவர்களுக்குக் கற்பித்ததுமில்லை; அவர்கள் இந்த மக்களுக்கு ஒரு பிரயோஜனமாய் இருப்பதுமில்லை என்று யெகோவா சொல்லுகிறார்.

பொய்யான தெய்வவாக்கு மற்றும் பொய் தீர்க்கதரிசிகள்

<sup>33</sup> யெகோவா சொன்னது என்னவென்று, இந்த மக்களாகிலும் ஒரு தீர்க்கதரிசியாகிலும் ஒரு ஆசாரியனாகிலும் உன்னைக் கேட்டால், உங்களைத் தள்ளிவிடுவேன் என்பதே பதில் என்று நீ அவர்களுடன் சொல்லவேண்டும். <sup>34</sup> கர்த்தரால் வரும் பதில்

என்று சொல்லுகிற தீர்க்கதரிசியாகிலும் ஆசாரியனாகிலும் மக்களாகிலும் சரி, அப்படிச் சொல்லுகிற மனிதனையும் அவன் வீட்டாரையும் தண்டிப்பேன் என்று யெகோவா சொல்லுகிறார். <sup>35</sup> யெகோவா என்ன பதில் கொடுத்தார்? யெகோவா என்ன சொன்னார்? என்று நீங்கள் அவரவர் தங்கள் அருகில் உள்ளவனையும் அவரவர் தங்கள் சகோதரனையும் கேளுங்கள். <sup>36</sup> ஆனால் கர்த்தரால் வரும் பதில் என்கிற சொல்லை இனி வழங்காதிருப்பீர்களாக, அவனவன் வார்த்தையே அவனவனுக்குப் பதிலாயிருக்கும்; அதேனென்றால், நமது தேவனாகிய சேனைகளின் யெகோவா என்கிற ஜீவனுள்ள தேவனுடைய வார்த்தைகளைப் புரட்டுகிறீர்கள். <sup>37</sup> யெகோவா உனக்கு என்ன பதில் கொடுத்தார்? யெகோவா என்ன சொன்னார்? என்று நீ தீர்க்கதரிசியைக் கேட்பாயாக. <sup>38</sup> நீங்களோவென்றால், கர்த்தரால் வரும் பதில் என்று சொல்லுகிறதினால்: யெகோவாவின் பதில் என்று சொல்லாதிருங்களென்று நான் உங்களுக்குச் சொல்லி அனுப்பியும், நீங்கள் இந்த வார்த்தையைக் யெகோவாவின் பதில் என்று சொல்லுகிறீர்களே. <sup>39</sup> ஆதலால், இதோ, நான் உங்களை முற்றிலும் மறந்து, உங்களையும், நான் உங்களுக்கும் உங்கள் பிதாக்களுக்கும் கொடுத்த



நகரத்தையும், எனக்கு முன்பாக இல்லாதபடி கைவிட்டு, <sup>40</sup> மறக்கமுடியாத, நிலையான நிந்தையையும், நிலையான வெட்கத்தையும் உங்கள்மேல் வரச்செய்வேன் என்று யெகோவா சொல்லுகிறார்.

## அத்தியாயம் 24

அத்திப்பழங்களுள்ள இரண்டு கூடை

<sup>1</sup> பாபிலோன் ராஜாவாகிய நேபுகாத்நேச்சார், யோயாக்கீமின் மகனாகிய எகொனியா என்கிற யூதாவின் ராஜாவையும், யூதாவின் பிரபுக்களையும், எருசலேமிலுள்ள தச்சரையும், கொல்லரையும், சிறைப்பிடித்து, பாபிலோனுக்குக் கொண்டுபோனபின்பு, இதோ, யெகோவாவுடைய ஆலயத்தின் முன் வைக்கப்பட்டிருந்த அத்திப்பழங்களுள்ள இரண்டு கூடைகளைக் யெகோவா எனக்குக் காண்பித்தார். <sup>2</sup> ஒரு கூடையில் முதல் அறுவடையின் அத்திப்பழங்களுக்குச் சமானமான மிகவும் நல்ல அத்திப்பழங்களும், மற்ற கூடையில் சாப்பிடமுடியாத மிகவும் கெட்ட அத்திப்பழங்களும் இருந்தது. <sup>3</sup> யெகோவா என்னை நோக்கி: எரேமியாவே, நீ என்னத்தைக் காண்கிறாய் என்றார்; அதற்கு நான்: அத்திப்பழங்களைக் காண்கிறேன்; நல்லவைகளான அத்திப்பழங்கள் மிகவும் நல்லவைகளும், கெட்டவைகளோ சாப்பிடமுடியாத மிகவும்

கெட்டவைகளுமாயிருக்கிறது என்றேன்.  
 4 அப்பொழுது யெகோவாவுடைய வார்த்தை  
 எனக்கு உண்டாகி, அவர்: 5 நான்  
 இவ்விடத்திலிருந்து, கல்தேயர் தேசத்திற்குச்  
 சிறைப்பட்டுப் போகவிட்ட யூதரை நான்  
 இந்த நல்ல அத்திப்பழங்களுக்கு ஒப்பிட்டு,  
 அவர்களுக்கு நன்மையுண்டாக அவர்களை  
 அங்கீகரிப்பேன். 6 அவர்களுக்கு  
 நன்மையுண்டாக நான் என் கண்களை  
 அவர்கள்மேல் வைத்து, அவர்களை  
 இந்த தேசத்திற்குத் திரும்பிவரச்செய்து,  
 அவர்களைக்கட்டுவேன், அவர்களை  
 இடிக்கமாட்டேன், அவர்களை நாட்டுவேன்,  
 அவர்களைப் பிடுங்கமாட்டேன். 7 நான்  
 யெகோவா என்று அறியும் இருதயத்தை  
 அவர்களுக்குக் கொடுப்பேன்; அவர்கள் என்  
 மக்களாக இருப்பார்கள், நான் அவர்கள்  
 தேவனாயிருப்பேன்; அவர்கள் தங்கள்  
 முழு இருதயத்தோடும் என்னிடத்திற்குத்  
 திரும்புவார்கள் என்று இஸ்ரவேலின்  
 தேவனாகிய யெகோவா சொல்லுகிறார்.  
 8 சாப்பிடமுடியாத கெட்ட அத்திப்பழங்களைத்  
 தள்ளிவிடுவதுபோல, நான் சிதேக்கியா  
 என்கிற யூதாவின் ராஜாவையும் அவனுடைய  
 பிரபுக்களையும், இந்த தேசத்தில் மீதியான  
 எருசலேமின் மக்களையும், எகிப்து தேசத்தில்  
 குடியிருக்கிறவர்களையும் தள்ளிவிட்டு,  
 9 அவர்களுக்குத் தீமையுண்டாக அவர்களை  
 பூமியிலுள்ள எல்லா தேசங்களிலும்

அலைந்து திரிகிறவர்களாகவும்,  
நான் அவர்களைத் துரத்திவிட்ட  
எல்லா இடங்களிலும் நிந்தையாகவும்,  
பழமொழியாகவும், பழிச் சொல்லாகவும்,  
சாபமாகவும் வைத்து, <sup>10</sup> அவர்களுக்கும்  
அவர்கள் முற்பிதாக்களுக்கும் நான்  
கொடுத்த தேசத்தில் அவர்கள் இராதபடிக்கு  
அழியும்வரை, அவர்களுக்குள்ளே  
பட்டயத்தையும், பஞ்சத்தையும், கொள்ளை  
நோயையும் அனுப்புவேன் என்று யெகோவா  
சொல்லுகிறார்.

## அத்தியாயம் 25

எழுபது வருட சிறையிருப்பு

<sup>1</sup> யோசியாவின் மகனாகிய யோயாக்கீம்  
என்கிற யூதாவுடைய ராஜாவின்  
அரசாட்சியின் நான்காம் வருடத்திற்குச்  
சரியான, பாபிலோன் ராஜாவாகிய  
நேபுகாத்நேச்சார் அரசாண்ட முதலாம்  
வருடத்தில் யூதாவின் மக்கள் அனைவரையும்  
குறித்து எரேமியாவுக்கு உண்டான  
வார்த்தை; <sup>2</sup> அதைத் தீர்க்கதரிசியாகிய  
எரேமியா யூதாவின் மக்கள் அனைத்திற்கும்;  
எருசலேமின் குடிமக்கள் எல்லோருக்கும்  
அறிவிக்கிறதற்காக அவர்களை நோக்கி:  
<sup>3</sup> ஆமோனின் மகனாகிய யோசியாவின்  
அரசாட்சியின் பதின்மூன்றாம் வருடம்  
துவங்கி இந்நாள்வரை சென்ற இந்த

இருபத்துமூன்று வருடங்களாகக்  
 யெகோவாவுடைய வார்த்தை எனக்கு  
 உண்டானது; அதை நான் உங்களுக்கு  
 ஏற்கனவே சொல்லிக்கொண்டுவந்தும்  
 நீங்கள் கேளாமற்போனீர்கள். <sup>4</sup> யெகோவா  
 உங்களிடத்திற்குத் தீர்க்கதரிசிகளாகிய  
 தம்முடைய எல்லா ஊழியக்காரரையும்  
 ஏற்கனவே அனுப்பிக்கொண்டேயிருந்தும்,  
 நீங்கள் கேளாமலும், கவனிக்காமலும்,  
 கீழ்ப்படியாமலும் போனீர்கள்.

<sup>5</sup> அவர்களைக்கொண்டு அவர்: உங்களில்  
 அவனவன் தன்தன் பொல்லாதவழியையும்,  
 உங்கள் செயல்களின் பொல்லாப்பையும்  
 விட்டுத் திரும்பி, யெகோவா உங்களுக்கும்  
 உங்கள் முற்பிதாக்களுக்கும் கொடுத்த  
 தேசத்தில் சதாகாலமும் குடியிருந்து,  
<sup>6</sup> அந்நிய தெய்வங்களைப் பின்பற்றாமலும்,  
 அவைகளுக்கு ஆராதனைசெய்யாமலும்,  
 அவைகளைப் பணியாமலுமிருந்து, நான்  
 உங்களுக்குத் தீமைசெய்யாதபடிக்கு உங்கள்  
 கைகளின் செய்கைகளால் எனக்குக்  
 கோபமுண்டாக்காமலும் இருங்கள் என்று  
 சொல்லியனுப்பினேன். <sup>7</sup> நீங்களோ,

உங்களுக்குத் தீமையாக உங்கள்  
 கைகளின் செய்கைகளால் எனக்குக்  
 கோபமூட்டுவதற்கு, என் சொல்லைக்  
 கேளாமற்போனீர்கள் என்று யெகோவா  
 சொல்லுகிறார் என்றான். <sup>8</sup> நீங்கள் என்  
 வார்த்தைகளைக் கேளாமற்போனபடியால்,

9 இதோ, நான் வடக்கேயிருக்கிற எல்லா வம்சங்களையும், என் ஊழியக்காரனாகிய நேபுகாத்நேச்சார் என்கிற பாபிலோன் ராஜாவையும் அழைத்தனுப்பி, அவர்களை இந்தத் தேசத்திற்கு விரோதமாகவும், இதின் குடிமக்களுக்கு விரோதமாகவும், சுற்றிலுமிருக்கிற இந்த எல்லா மக்களுக்கும் விரோதமாகவும் வரச்செய்து, அவைகளை அழிவுக்கு ஒப்புக்கொடுத்து, அவைகளைப் பாழாகவும் இகழ்ச்சிக்குறியாகிய பழி போடுதலாகவும், நிலையான வனாந்திரங்களாகவும் செய்வேன் என்று சேனைகளின் யெகோவா சொல்லுகிறார்.

10 மகிழ்ச்சியின் சத்தத்தையும், சந்தோஷத்தின் சத்தத்தையும், மணமகளின் சத்தத்தையும், மணமகளின் சத்தத்தையும், எந்திரத்தின் சத்தத்தையும் விளக்கின் வெளிச்சத்தையும் அவர்களிலிருந்து நீங்கச்செய்வேன் என்று யெகோவா சொல்லுகிறார்.

11 இந்த தேசமெல்லாம் வனாந்திரமும் பாழுமாகும்; இந்த மக்களோ, எழுபது வருடங்களாகப் பாபிலோன் ராஜாவைச் சேவிப்பார்கள்.

12 எழுபது வருடங்கள் முடிந்த பின்பு, நான் பாபிலோன் ராஜாவிடத்திலும், அந்த மக்களிடத்திலும், கல்தேயருடைய தேசத்தினிடத்திலும், அவர்களுடைய அக்கிரமத்தை விசாரித்து, அதை நிலையான பாழிடமாக்கி, 13 நான் அந்தத் தேசத்திற்கு விரோதமாக சொன்ன

என் வார்த்தைகளையெல்லாம், எரேமியா எல்லா மக்களுக்கும் விரோதமாகத் தீர்க்கதரிசனமாய்ச் சொன்னதும், இந்தப் புத்தகத்தில் எழுதியிருக்கிறதுமான யாவையும் அதின்மேல் வரச்செய்வேன் என்று யெகோவா சொல்லுகிறார். <sup>14</sup> அநேக தேசங்களும் பெரிய ராஜாக்களும் அவர்களை அடிமைப்படுத்துவார்கள்; நான் அவர்களுக்கு அவர்கள் செயல்களுக்குத்தகுந்ததாகவும், அவர்கள் கைகளின் செய்கைகளுக்குத்தகுந்ததாகவும் பதில் அளிப்பேன் என்கிறார்.

### தேவனின் கோபமுள்ள பாத்திரம்

<sup>15</sup> இஸ்ரவேலின் தேவனாகிய யெகோவா என்னை நோக்கி: நான் உன்னை அனுப்புகிற மக்கள் குடித்து, நான் தங்களுக்குள் அனுப்பும் பட்டயத்தால் அவர்கள் தள்ளாடி, புத்திகெட்டுப்போக, <sup>16</sup> இந்தக் கடுங்கோபமாகிய மதுபானத்தின் பாத்திரத்தை நீ என் கையிலிருந்து வாங்கி, அவர்கள் எல்லோருக்கும் அதில் குடிக்கக்கொடு என்றார். <sup>17</sup> அப்பொழுது நான் அந்தப் பாத்திரத்தைக் யெகோவாவுடைய கையிலிருந்து வாங்கி, யெகோவா என்னை அனுப்பின எல்லா தேசங்களுக்கும் குடிக்கக் கொடுத்தேன். <sup>18</sup> எருசலேமுக்கும் யூதாவின் பட்டணங்களுக்கும், அதின் ராஜாக்களுக்கும், அதின் பிரபுக்களுக்கும்,

அவர்களை இந்நாளிலிருக்கிறபடி  
 வனாந்திரமும் பாழும் இகழ்ச்சிக்குறியாகிய  
 பழிபோடுதலும் சாபமுமாக்கிப்போட  
 குடிக்கக்கொடுத்தேன். <sup>19</sup> எகிப்தின்  
 ராஜாவாகிய பார்வோனுக்கும், அவன்  
 ஊழியக்காரருக்கும், அவன் பிரபுக்களுக்கும்,  
 அவனுடைய எல்லா மக்களுக்கும், <sup>20</sup> கலந்து  
 குடியிருக்கிற அனைவருக்கும், ஊதஸ்  
 தேசத்தின் எல்லா ராஜாக்களுக்கும்,  
 பெலிஸ்தருடைய தேசத்தில் இருக்கிற  
 எல்லா ராஜாக்களுக்கும், அஸ்கலோனுக்கும்,  
 காசாவுக்கும், எக்ரோனுக்கும்,  
 அஸ்தோத்தில் மீதியானவர்களுக்கும்,  
<sup>21</sup> ஏதோமுக்கும், மோவாபுக்கும், அம்மோன்  
 மக்களுக்கும், <sup>22</sup> தீருவின் எல்லா  
 ராஜாக்களுக்கும், சீதோனின் எல்லா  
 ராஜாக்களுக்கும், மத்திய தரைக் கடலுக்கு  
 அக்கரையான தீவுகளின் ராஜாக்களுக்கும்,  
<sup>23</sup> தேதானுக்கும், தேமாவுக்கும்,  
 பூஸுக்கும், கடையாந்தரங்களிலுள்ள  
 அனைவருக்கும், <sup>24</sup> அரபிதேசத்து எல்லா  
 ராஜாக்களுக்கும், வனாந்திரத்தில்  
 கலந்து குடியிருக்கிறவர்களுடைய எல்லா  
 ராஜாக்களுக்கும், <sup>25</sup> சிம்ரியின் எல்லா  
 ராஜாக்களுக்கும், ஏலாமின் எல்லா  
 ராஜாக்களுக்கும், மேதியாவின் எல்லா  
 ராஜாக்களுக்கும், <sup>26</sup> வடக்கேயிருக்கிற  
 எல்லா ராஜாக்களுக்கும், சமீபமானவர்களும்  
 தூரமானவர்களுமாகிய அவரவர்களுக்கும்,

பூமியின் மீதிலுள்ள எல்லா தேசத்து ராஜ்யங்களுக்கும் குடிக்கக்கொடுத்தேன்; சேசாக்கு என்கிற ராஜாவும் அவர்களுக்குப் பிறகு குடிப்பான் என்றார். <sup>27</sup> நீங்கள் குடித்து, வெறித்து, வாந்தியெடுத்து, நான் உங்களுக்குள் அனுப்பும் பட்டயத்தால் எழுந்திராதபடிக்கு விழுங்கள் என்று இஸ்ரவேலின் தேவனாகிய சேனைகளின் யெகோவா சொல்கிறார் என்று நீ அவர்களுக்குச் சொல். <sup>28</sup> அவர்கள் குடிக்கிறதற்கு அந்தப் பாத்திரத்தை உன் கையில் வாங்கமாட்டோம் என்று சொல்வார்களானால், நீ அவர்களை நோக்கி: நீங்கள் குடித்து முடிக்கவேண்டும் என்று சேனைகளின் யெகோவா சொல்லுகிறார் என்று சொல். <sup>29</sup> இதோ, தீங்கைக் கட்டளையிட நான் என் பெயர் சூட்டப்பட்ட நகரத்தில் துவங்கும்போது, நீங்கள் தண்டனைக்குத் தப்புவீர்களோ? நீங்கள் தப்புவதில்லை; நான் பூமியின் எல்லாக் குடிமக்களின்மேலும் பட்டயத்தை வரவழைக்கிறேன் என்று சேனைகளின் யெகோவா சொல்லுகிறார். <sup>30</sup> ஆதலால் நீ அவர்களுக்கு விரோதமாக இந்த வார்த்தைகளையெல்லாம் தீர்க்கதரிசனமாகச் சொல்லி, அவர்களை நோக்கி: யெகோவா உயரத்திலிருந்து சத்தமிட்டு, தமது பரிசுத்த இடத்திலிருந்து தம்முடைய சத்தத்தைக் காட்டி, தம்முடைய இருப்பிடத்திற்கு விரோதமாக மிகவும்



சத்தமிட்டு, ஆலையை மிதிக்கிறவர்கள் ஆர்ப்பரிப்பதுபோல பூமியினுடைய எல்லாக் குடிமக்களுக்கும் விரோதமாக ஆர்ப்பரிப்பார் என்று சொல் என்றார். <sup>31</sup> ஆரவாரம் பூமியின் கடைசிவரை போய் சேரும்; தேசங்களுடன் யெகோவாவுக்கு வழக்கு இருக்கிறது; மாம்சமான அனைவருடனும் அவர் நியாயத்திற்குள் நுழைவார்; துன்மார்க்கரைப் பட்டயத்திற்கு ஒப்புக்கொடுப்பார் என்று யெகோவா சொல்லுகிறார். <sup>32</sup> இதோ, தேசத்திலிருந்து தேசத்திற்கு தீமை பரவும், பூமியின் எல்லைகளிலிருந்து மகா புயல் எழும்பும். <sup>33</sup> அக்காலத்தில் பூமியின் ஒருமுனை துவக்கி பூமியின் மறுமுனைவரை யெகோவாவால் கொலை செய்யப்பட்டவர்கள் கிடப்பார்கள்; அவர்கள் புலம்புவார் இல்லாமலும், சேர்க்கப்படாமலும், அடக்கம் செய்யப்படாமலும் பூமியின்மேல் எருவாவார்கள். <sup>34</sup> மேய்ப்பர்களே, அலறுங்கள்; மந்தையில் பிரபலமானவர்களே, சாம்பலில் புரண்டு கதறுங்கள்; நீங்கள் வெட்டப்படவும் சிதறடிக்கப்படவும் உங்கள் நாட்கள் நிறைவேறின; உச்சிதமான பாத்திரம்போல் விழுந்து நொறுங்குவீர்கள். <sup>35</sup> மேய்ப்பர்கள் ஒடிப்போகிறதற்கும், மந்தையில் பிரபலமானவர்கள் தப்பித்துக்கொள்ளுகிறதற்கும் இடமிராது. <sup>36</sup> தங்கள் மேய்ச்சலைக் யெகோவா பாழாக்கினதினிமித்தம்

மேய்ப்பர்கள் கூப்பிடுகிறதும், மந்தையில்  
 பிரபலமானவர்கள் அலறுகிறதுமான  
 சத்தமுண்டாகும். <sup>37</sup> அவர்கள்  
 சமாதானமாயிருந்த இருப்பிடங்கள்  
 யெகோவாவுடைய கோபத்தின் எரிச்சலால்  
 அழிந்தன <sup>38</sup> அவர் பதுங்கியிருந்து  
 புறப்படும் சிங்கத்தைப் போலிருப்பார்;  
 ஒடுக்குகிறவனுடைய கோபத்தினாலும்,  
 அவனுடைய கடுங்கோபத்தினாலும் அவர்கள்  
 தேசம் பாழானது என்று சேனைகளின்  
 யெகோவா சொல்லுகிறார் என்று சொல்  
 என்றார்.

## அத்தியாயம் 26

எரேமியாவிற்குக்

கொடுக்கப்பட்ட

கொலைமிரட்டல்

<sup>1</sup> யோசியாவின் மகனும் யூதாவின்  
 ராஜாவுமாகிய யோயாகீமுடைய  
 ராஜ்யபாரத்தின் துவக்கத்தில்  
 யெகோவாவால் உண்டான வார்த்தை: <sup>2</sup> நீ  
 யெகோவாவுடைய ஆலயத்தின் முற்றத்தில்  
 நின்றுகொண்டு, யெகோவாவுடைய  
 ஆலயத்தில் பணிந்துகொள்ள வருகிற  
 யூதாவுடைய பட்டணங்களின் குடிமக்கள்  
 அனைவருடனும் சொல்லும்படி  
 நான் உனக்குக் கற்பித்த எல்லா  
 வார்த்தைகளையும் அவர்களுக்குச் சொல்;  
 ஒரு வார்த்தையையும் குறைத்துப்போடாதே

என்று யெகோவா சொல்லுகிறார். <sup>3</sup> அவர்கள் செய்கைகளுடைய பொல்லாப்பிற்காக நான் அவர்களுக்குச் செய்ய நினைக்கிற தீங்குக்கு நான் மனவருத்தமடையும் விதத்தில் ஒருவேளை அவர்கள் கேட்டு, அவரவர் தம்மம் பொல்லாத வழியைவிட்டுத் திரும்புவார்கள். <sup>4</sup> நீ அவர்களை நோக்கி: நான் உங்களிடத்திற்கு ஏற்கனவே அனுப்பிக்கொண்டிருந்தும், நீங்கள் கேட்காமற்போன என் ஊழியக்காரராகிய தீர்க்கதரிசிகளின் வார்த்தைகளை நீங்கள் கேட்கவும், <sup>5</sup> நான் உங்கள் முன்வைத்த என் நியாயப்பிரமாணத்தில் நீங்கள் நடப்பதற்கும், நீங்கள் என் சொல்லைக் கேளாமற்போனால், <sup>6</sup> நான் இந்த ஆலயத்தைச் சீலோவாவைப் போலாக்கி, இந்த நகரத்தைப் பூமியிலுள்ள எல்லா தேசங்களுக்கு முன்பாகவும் சாபமாக்கிப்போடுவேன் என்று யெகோவா சொல்கிறார் என்று சொல் என்றார். <sup>7</sup> எரேமியா இந்த வார்த்தையெல்லாம் யெகோவாவுடைய ஆலயத்தில் சொல்லும்போது, ஆசாரியர்களும், தீர்க்கதரிசிகளும், எல்லா மக்களும் கேட்டார்கள். <sup>8</sup> எல்லா மக்களுக்கும் சொல்லக் யெகோவா தனக்குக் கற்பித்தவைகளையெல்லாம் எரேமியா சொல்லி முடித்தபோது, ஆசாரியர்களும், தீர்க்கதரிசிகளும், எல்லா மக்களும் அவனைப்பிடித்து: நீ இறக்கவே

இறக்கவேண்டும். <sup>9</sup> இந்த ஆலயம் சீலோவைப்போலாகி, இந்த நகரம் குடியில்லாமல் அழிந்து போகும் என்று, நீ யெகோவாவுடைய பெயரில் தீர்க்கதரிசனம் சொல்வானேன் என்று சொல்லி, மக்கள் எல்லோரும் யெகோவாவுடைய ஆலயத்தில் எரேமியாவுக்கு விரோதமாய்க் கூடினார்கள். <sup>10</sup> யூதாவின் பிரபுக்கள் இந்த நடவடிக்கைகளைக்கேட்டு, ராஜாவின் வீட்டிலிருந்து யெகோவாவுடைய ஆலயத்திற்குப் போய், யெகோவாவுடைய புதிய வாசலில் உட்கார்ந்தார்கள். <sup>11</sup> அப்பொழுது ஆசாரியர்களும் தீர்க்கதரிசிகளும், பிரபுக்களையும் எல்லா மக்களையும் நோக்கி: இந்த மனிதன் மரணதண்டனைக்கு உரியவன்; உங்கள் காதுகளால் நீங்கள் கேட்டபடி, இந்த நகரத்திற்கு விரோதமாகத் தீர்க்கதரிசனம் சொன்னானே என்றார்கள். <sup>12</sup> அப்பொழுது எரேமியா எல்லாப் பிரபுக்களையும், எல்லா மக்களையும் நோக்கி: நீங்கள் கேட்ட எல்லா வார்த்தைகளையும் இந்த ஆலயத்திற்கும் இந்த நகரத்திற்கும் விரோதமாகத் தீர்க்கதரிசனமாய்ச் சொல்லக் யெகோவா என்னை அனுப்பினார். <sup>13</sup> இப்பொழுதும் நீங்கள் உங்கள் வழிகளையும், உங்கள் செயல்களையும் ஒழுங்குபடுத்தி, உங்கள் தேவனாகிய யெகோவாவுடைய சத்தத்தைக் கேளுங்கள்;

அப்பொழுது யெகோவா உங்களுக்கு  
 விரோதமாய்ச் சொன்ன தீங்குக்கு  
 மனம் வருந்துவார். <sup>14</sup> நானோவெனில்,  
 இதோ, உங்கள் கையில் இருக்கிறேன்;  
 உங்கள் பார்வைக்கு நன்மையும்  
 நியாயமுமாயிருக்கிறதை எனக்குச்  
 செய்யுங்கள். <sup>15</sup> ஆகிலும் நீங்கள் என்னைக்  
 கொண்டுபோட்டால், நீங்கள் குற்றமில்லாத  
 இரத்தப்பழியை உங்கள்மேலும் இந்த  
 நகரத்தின்மேலும் இதின் குடிகளின்மேலும்  
 சுமத்திக்கொள்வீர்களென்று நிச்சயமாய்  
 அறியுங்கள்; இந்த வார்த்தைகளையெல்லாம்  
 உங்கள் காதுகளில் சொல்லக் யெகோவா  
 மெய்யாகவே என்னை உங்களிடத்திற்கு  
 அனுப்பினார் என்று சொன்னான்.  
<sup>16</sup> அப்பொழுது பிரபுக்களும் எல்லா மக்களும்  
 ஆசாரியர்களையும் தீர்க்கதரிசிகளையும்  
 நோக்கி: இந்த மனிதன் மரணதண்டனைக்கு  
 பாத்திரனல்ல; நம்முடைய தேவனாகிய  
 யெகோவாவின் பெயரில் நம்முடனே  
 பேசினான் என்றார்கள். <sup>17</sup> தேசத்தில்  
 மூப்பர்களில் சிலர் எழும்பி, சபையாகிய  
 மக்களை நோக்கி: <sup>18</sup> யூதாவின் ராஜாவாகிய  
 எசேக்கியாவின் நாட்களில் மொரேசா  
 ஊரானாகிய மீகா தீர்க்கதரிசனஞ்சொல்லி,  
 யூதாவின் எல்லா மக்களையும் பார்த்து:  
 சீயோன் வயல்வெளியாக உழப்பட்டு,  
 எருசலேம் மண்மேடுகளாகும்; இந்த  
 ஆலயத்தின் மலை காட்டிலுள்ள

மேடுகளாகும் என்று சேனைகளின் யெகோவா சொன்னார் என்று சொன்னான்.

19 அவனை யூதாவின் ராஜாவாகிய எசேக்கியாவும் மற்ற யூதர்களும் சேர்ந்து கொன்றுபோட்டார்களா? அவன்

யெகோவாவுக்குப் பயந்து, யெகோவாவின் முகத்தை நோக்கிக் கெஞ்சினானல்லவா?

அப்பொழுது யெகோவா அவர்களுக்கு விரோதமாகச் சொல்லியிருந்த தீங்குக்கு மனவருத்தமடைந்தார்; இப்போதும்,

நாம் நம்முடைய ஆத்துமாவுக்கு விரோதமாக மகாபொல்லாப்பை

வரச்செய்கிறவர்களாயிருக்கிறோமே.

20 கீரியாத்யாரீம் ஊரானாகிய செமாயாவின் மகன் உரியா என்னும் ஒரு மனிதனும் யெகோவாவுடைய பெயரில் தீர்க்கதரிசனம் சொல்லுகிறவனாயிருந்தான்; அவன்

எரேமியாவின் வார்த்தைகளுக்குச் சரியாக இந்த நகரத்திற்கும் இந்த தேசத்திற்கும் விரோதமாகத் தீர்க்கதரிசனம் சொன்னான்.

21 யோயாக்கீம் ராஜாவும் அவனுடைய எல்லா பராக்கிரமசாலிகளும் பிரபுக்களும்

அவன் வார்த்தைகளைக் கேட்டபோது, ராஜா அவனைக் கொன்றுபோட தீர்மானித்தான்;

அதை உரியா கேட்டு, பயந்து, ஓடிப்போய், எகிப்தில் சேர்ந்தான். 22 அப்பொழுது

யோயாக்கீம் ராஜா அக்போரின் மகனாகிய எல்நாத்தானையும் அவனுடன் வேறு

சிலரையும் எகிப்துவரைக்கும் அனுப்பினான்.



சீதோனின் ராஜாவுக்கும் அனுப்பி,  
 4 அவர்கள் தங்கள் எஜமான்களுக்குச்  
 சொல்லும்படிக் கற்பிக்கவேண்டுமென்று  
 இஸ்ரவேலின் தேவனாகிய சேனைகளின்  
 யெகோவா சொல்லுகிறது என்னவென்றால்,  
 5 நான் பூமியையும் மனிதனையும்  
 பூமியின்மேலுள்ள மிருகஜீவன்களையும்  
 என் மகா பலத்தினாலும் ஓங்கிய  
 என் கரத்தினாலும் உண்டாக்கினேன்;  
 எனக்கு விருப்பமானவனுக்கு அதைக்  
 கொடுக்கிறேன். 6 இப்பொழுதும்  
 நான் இந்த தேசங்களையெல்லாம் என்  
 ஊழியக்காரனாகிய நேபுகாத்நேச்சார்  
 என்கிற பாபிலோன் ராஜாவின்  
 கையில் கொடுத்தேன்; அவனுக்கு  
 ஊழியஞ்செய்வதற்கு வெளியின்  
 மிருகஜீவன்களையும் கொடுத்தேன்.  
 7 அவனுடைய தேசத்திற்குக் காலம்  
 வருகிறவரையில் எல்லா மக்களும்  
 அவனையும் அவனுடைய மகனையும்  
 பேரனையும் சேவிப்பார்கள்; அதின்பின்பு  
 அநேகம் மக்களும் பெரிய ராஜாக்களும்  
 அவனை அடிமைகொள்வார்கள்.  
 8 எந்த தேசமாவது, எந்த ராஜ்யமாவது  
 பாபிலோன் ராஜாவாகிய நேபுகாத்நேச்சார்  
 என்பவனைச் சேவியாமலும், தன்  
 கழுத்தைப் பாபிலோன் ராஜாவின்  
 நுகத்திற்குக் கீழ்ப்படுத்தாமலும்போனால்,  
 அந்தத் தேசத்தை நான் அவன்



கையால் அழிக்கும்வரை, பட்டயத்தாலும், பஞ்சத்தாலும், கொள்ளைநோயாலும் தண்டிப்பேன் என்று யெகோவா சொல்லுகிறார். <sup>9</sup> பாபிலோன் ராஜாவை நீங்கள் சேவிப்பதில்லையென்று உங்களுக்குச் சொல்லுகிற உங்கள் தீர்க்கதரிசிகளுக்கும், உங்கள் குறிகாரருக்கும், உங்கள் சொப்பனக்காரருக்கும், உங்கள் நாள் பார்க்கிறவர்களுக்கும், உங்கள் சூனியக்காரருக்கும் நீங்கள் காதுகொடுத்துக் கேட்காதிருங்கள். <sup>10</sup> நான் உங்களை உங்கள் தேசத்திலிருந்து தூரப்படுத்துகிறதற்கும், உங்களைத் தூரத்திவிடுகிறதற்கும், நீங்கள் அழிவதற்காக அவர்கள் உங்களுக்குப் பொய்யான தீர்க்கதரிசனம் சொல்லுகிறார்கள். <sup>11</sup> ஆனாலும் எந்த மக்கள் தன் கழுத்தை பாபிலோன் ராஜாவின் நுகத்திற்குக் கீழ்ப்படுத்தி, அவனைப் பணிவார்களோ, அந்த மக்களைத் தன் தேசத்தைப் பயிரிட்டு, அதில் குடியிருந்து நிலைக்கச்செய்வேன் என்று யெகோவா சொல்லுகிறார். <sup>12</sup> இந்த எல்லா வார்த்தைகளின்படியே நான் யூதாவின் ராஜாவாகிய சிதேக்கியாவுடன் பேசி: உங்கள் கழுத்தைப் பாபிலோன் ராஜாவின் நுகத்திற்குக் கீழ்ப்படுத்தி, அவனையும் அவன் மக்களையும் சேவியுங்கள்; அப்பொழுது பிழைப்பீர்கள். <sup>13</sup> பாபிலோன் ராஜாவைச் சேவியாமற்போகிற

மக்களுக்கு விரோதமாகக் யெகோவா சொன்னதின்படியே, நீயும் உன் மக்களும் பட்டயத்தாலும் பஞ்சத்தாலும் கொள்ளைநோயாலும் ஏன் இறக்கவேண்டும்? <sup>14</sup> நீங்கள் பாபிலோன் ராஜாவைச் சேவிப்பதில்லையென்று உங்களுடனே சொல்லுகிற தீர்க்கதரிசிகளின் வார்த்தைகளைக் கேளாதிருங்கள்; அவர்கள் உங்களுக்குப் பொய்யான தீர்க்கதரிசனம் சொல்லுகிறார்கள். <sup>15</sup> நான் அவர்களை அனுப்பினதில்லை; நான் உங்களைத் துரத்திவிடுகிறதற்கும், நீங்களும் உங்களுக்குத் தீர்க்கதரிசனம் சொல்லுகிற தீர்க்கதரிசிகளும் அழிந்துபோகிறதற்கும் அல்லவோ இவர்கள் என் பெயரைச் சொல்லி, பொய்யான தீர்க்கதரிசனம் சொல்கிறார்கள் என்று யெகோவா சொல்லுகிறார் என்றேன். <sup>16</sup> மேலும் நான் ஆசாரியர்களையும் இந்த எல்லா மக்களையும் நோக்கி: இதோ, யெகோவாவுடைய ஆலயத்தின் பணிப்பொருட்கள் இப்பொழுது சீக்கிரத்தில் பாபிலோனிலிருந்து திரும்பக் கொண்டுவரப்படுமென்று, உங்களுக்குத் தீர்க்கதரிசனம் சொல்லுகிற உங்களுடைய தீர்க்கதரிசிகளின் வார்த்தைகளைக் கேளாதிருங்கள் என்று யெகோவா சொல்லுகிறார்; அவர்கள் உங்களுக்குப் பொய்யான தீர்க்கதரிசனம் சொல்லுகிறார்கள். <sup>17</sup> அவர்கள் சொல்லைக்

கேளாதிருங்கள்; பாபிலோன் ராஜாவைப் பணியுங்கள், அப்பொழுது பிழைப்பீர்கள்; இந்த நகரம் அழியவேண்டியதென்ன? <sup>18</sup> அல்லது அவர்கள் தீர்க்கதரிசிகளாயிருந்து, அவர்களிடத்தில் யெகோவாவுடைய வார்த்தை இருந்தால், யெகோவாவுடைய ஆலயத்திலும், யூதா ராஜாவின் அரண்மனையிலும், எருசலேமிலும் மீதியான பணிப்பொருட்கள் பாபிலோனுக்குப் போகாமலிருக்க அவர்கள் சேனைகளின் யெகோவாவை நோக்கி மன்றாட்டுமே. <sup>19</sup> பாபிலோன் ராஜாவாகிய நேபுகாத்நேச்சார் யோயாக்கீமின் மகனாகிய என்கொனியா என்னும் யூதாவின் ராஜாவையும், யூதாவிலும் எருசலேமிலிருந்த பெரியோர் அனைவரையும் எருசலேமிலிருந்து பாபிலோனுக்குச் சிறைபிடித்துக் கொண்டுபோகும்போது, <sup>20</sup> எடுக்காமல்விட்ட எல்லா தூண்களையும், கடல்தொட்டியையும், ஆதாரங்களையும், இந்த நகரத்தில் மீதியான மற்ற பணிப் பொருட்களையுங்குறித்துச் சேனைகளின் யெகோவா சொல்லுகிறது என்னவென்றால், <sup>21</sup> யெகோவாவுடைய ஆலயத்திலும், யூதா ராஜாவின் அரண்மனையிலும், எருசலேமிலும் மீதியான அந்தப் பணிப்பொருட்கள் பாபிலோனுக்குக் கொண்டுபோகப்படுமென்று இஸ்ரவேலின் தேவனாகிய சேனைகளின் யெகோவா சொல்லுகிறார். <sup>22</sup> நான் அவைகளை

விசாரிக்கும் நாள்வரைக்கும்  
 அவைகள் அங்கே இருக்கும்; பின்பு  
 அவைகளைத் திரும்ப இந்த இடத்திற்குக்  
 கொண்டுவரச்செய்வேன் என்று யெகோவா  
 சொல்லுகிறார் என்றேன்.

## அத்தியாயம் 28

பொய் தீர்க்கதரிசியாகிய அன்னியா

<sup>1</sup> யூதாவுடைய ராஜாவாகிய சிதேக்கியா  
 அரசாளத் துவக்கின நான்காம் வருடம்  
 ஐந்தாம் மாதத்தில், அசூரின் மகனாகிய  
 அன்னியா என்னப்பட்ட கிபியோன்  
 ஊரானாகிய தீர்க்கதரிசி யெகோவாவுடைய  
 ஆலயத்தில் ஆசாரியர்களும் எல்லா  
 மக்களும் பார்த்திருக்க என்னை நோக்கி:  
<sup>2</sup> இஸ்ரவேலின் தேவனாகிய சேனைகளின்  
 யெகோவா சொல்லுகிறது என்னவென்றால்,  
 பாபிலோன் ராஜாவின் நுகத்தை  
 முறித்தேன். <sup>3</sup> பாபிலோன் ராஜாவாகிய  
 நேபுகாத்நேச்சார் இவ்விடத்திலிருந்து  
 எடுத்து பாபிலோனுக்குக் கொண்டுபோன  
 யெகோவாவுடைய ஆலயத்தின்  
 பணிப்பொருட்களையெல்லாம் நான்  
 இரண்டு வருடகாலத்தில் இவ்விடத்திற்குத்  
 திரும்பக் கொண்டுவரச்செய்வேன்.  
<sup>4</sup> யோயாகீமின் மகனாகிய  
 என்கொனியா என்கிற யூதாவின்  
 ராஜாவையும் பாபிலோனுக்குச்  
 சிறையாகக் கொண்டுபோகப்பட்ட யூதர்

அனைவரையும் நான் இவ்விடத்திற்குத்  
 திரும்பிவரச்செய்வேன்; பாபிலோன்  
 ராஜாவின் நுகத்தை உடைப்பேன் என்றார்  
 என்று சொன்னான். <sup>5</sup> அப்பொழுது  
 எரேமியா தீர்க்கதரிசி ஆசாரியர்கள்  
 பார்த்திருக்கவும், யெகோவாவுடைய  
 ஆலயத்தில் நின்றிருந்த மக்களெல்லோரும்  
 பார்த்திருக்கவும் அனனியா தீர்க்கதரிசியை  
 நோக்கி: <sup>6</sup> ஆமென், யெகோவா அப்படியே  
 செய்வாராக; யெகோவாவுடைய ஆலயத்தின்  
 பணிப்பொருட்களையும் சிறைப்பட்டுப்போன  
 அனைவரையும் பாபிலோனிலிருந்து  
 திரும்பிவரச்செய்வாரென்று நீ  
 தீர்க்கதரிசனமாகச் சொன்ன உன்  
 வார்த்தைகளைக் யெகோவா  
 நிறைவேற்றுவாராக. <sup>7</sup> ஆனாலும்,  
 உன் காதுகளும் எல்லா மக்களின்  
 காதுகளும் கேட்க நான் சொல்லும்  
 வார்த்தையைக் கேள். <sup>8</sup> பூர்வகாலமுதல்  
 எனக்குமுன்னும் உனக்குமுன்னும் இருந்த  
 தீர்க்கதரிசிகள் அநேகம் தேசங்களுக்கு  
 விரோதமாகவும், பெரிய ராஜ்யங்களுக்கு  
 விரோதமாகவும், போரையும் பஞ்சத்தையும்  
 கொள்ளைநோயையும் குறித்துத்  
 தீர்க்கதரிசனம் சொன்னார்கள். <sup>9</sup> சமாதானம்  
 வரும் என்று தீர்க்கதரிசி தீர்க்கதரிசனம்  
 சொல்லியிருக்க, அந்தத் தீர்க்கதரிசி சொன்ன  
 வார்த்தையின்படியே வந்தால், அப்பொழுது  
 அவன் யெகோவா மெய்யாக அனுப்பின

தீர்க்கதரிசியாக விளங்குவானென்று  
எரேமியா தீர்க்கதரிசி சொன்னான்.  
10 அப்பொழுது அனனியா என்கிற  
தீர்க்கதரிசி எரேமியா தீர்க்கதரிசியின்  
கழுத்திலிருந்த நுகத்தை எடுத்து  
அதை உடைத்துப்போட்டான். 11 பின்பு  
அனனியா எல்லா மக்களுக்கு  
முன்பாகவும்: இந்தப் பிரகாரமாக இரண்டு  
வருடகாலத்தில் பாபிலோன் ராஜாவாகிய  
நேபுகாத்நேச்சாருடைய நுகத்தை எல்லா  
மக்களின் கழுத்துகளிலுமிருந்து விலக  
உடைத்துப்போடுவேன் என்று யெகோவா  
சொல்லுகிறார் என்றான். அப்பொழுது  
எரேமியா தீர்க்கதரிசி தன் வழியே  
போனான். 12 அனனியா என்கிற  
தீர்க்கதரிசி எரேமியா தீர்க்கதரிசியின்  
கழுத்திலிருந்த நுகத்தை உடைத்துப்போட்ட  
பிற்பாடு, யெகோவாவுடைய வார்த்தை  
எரேமியாவுக்கு உண்டாகி, அவர்: 13 நீ போய்,  
அனனியாவை நோக்கி: நீ மர நுகத்தை  
உடைத்தாய்; அதற்குப் பதிலாக இரும்பு  
நுகத்தை உண்டாக்கு என்று யெகோவா  
சொன்னார். 14 பாபிலோன் ராஜாவாகிய  
நேபுகாத்நேச்சாரைப் பணியும்படிக்கு  
இரும்பு நுகத்தை இந்த எல்லா தேசத்து  
மக்களுடைய கழுத்தின்மேலும் போட்டேன்;  
அவர்கள் அவனைச் சேவிப்பார்கள்.  
வெளியின் மிருகஜீவன்களையும் அவனுக்கு  
ஒப்புக்கொடுத்தேன் என்று இஸ்ரவேலின்

தேவனாகிய சேனைகளின் யெகோவா சொல்கிறார் என்று சொல் என்றார். <sup>15</sup> பின்பு எரேமியா தீர்க்கதரிசி அன்னியா என்கிற தீர்க்கதரிசியை நோக்கி: இப்போதும் அன்னியாவே, கேள்; யெகோவா உன்னை அனுப்பினதில்லை; நீயோ இந்த மக்களைப் பொய்யை நம்பச் செய்தாய். <sup>16</sup> ஆகையால், இதோ, உன்னைப் பூமியின்மேல் இல்லாமல் அகற்றிவிடுவேன்; இந்த வருடத்தில் நீ இறந்துபோவாய் என்று யெகோவா சொல்லுகிறார்; யெகோவாவுக்கு விரோதமாய்க் கலகம் ஏற்படப் பேசினாயே என்றான். <sup>17</sup> அப்படியே அன்னியா என்கிற தீர்க்கதரிசி அவ்வருடத்தில்தானே ஏழாம் மாதத்தில் இறந்துபோனான்.

## அத்தியாயம் 29

சிறைபிடிக்கப்பட்டவர்களுக்குக் கடிதம்

<sup>1</sup> என்கொனியா என்னும் ராஜாவும், ராஜாவின் தாயாரும், பிரதானிகளும், யூதாவிலும் எருசலேமிலுமுள்ள பிரபுக்களும், தச்சரும், கொல்லரும் எருசலேமைவிட்டுப் புறப்பட்டுப்போனபிறகு, <sup>2</sup> எரேமியா தீர்க்கதரிசி சிறைப்பட்டுப்போன மூப்பர்களில் மீதியானவர்களுக்கும், ஆசாரியர்களுக்கும், தீர்க்கதரிசிகளுக்கும், நேபுகாத்நேச்சார் சிறைப்படுத்தி எருசலேமிலிருந்து பாபிலோனுக்குக் கொண்டுபோன

எல்லா மக்களுக்கும் எழுதி, <sup>3</sup> யூதாவின் ராஜாவாகிய சிதேக்கியா பாபிலோன் ராஜாவாகிய நேபுகாத்நேச்சாரிடத்தில் கொடுக்கும்படி சாப்பானின் மகனாகிய எலெயாசாரின் கையிலும், இலக்கியாவின் மகனாகிய கெமரியாவின் கையிலும் கொடுத்து, எருசலேமிலிருந்து பாபிலோனுக்கு அனுப்பிய கடிதத்தின் விபரம்: <sup>4</sup> இஸ்ரவேலின் தேவனாகிய சேனைகளின் யெகோவா, தாம் எருசலேமிலிருந்து பாபிலோனுக்குச் சிறைப்பட்டுப்போகச்செய்த அனைவருக்கும் அறிவிக்கிறது என்னவென்றால், <sup>5</sup> நீங்கள் வீடுகளைக் கட்டி, குடியிருந்து, தோட்டங்களை நாட்டி, அவைகளின் கனியைச் சாப்பிடுங்கள். <sup>6</sup> நீங்கள் பெண்களை திருமணம்செய்து, மகன்களையும் மகள்களையும் பெற்று, உங்கள் மகன்களுக்குப் பெண்களைக்கொண்டு, உங்கள் மகள்களை ஆண்களுக்குக் கொடுங்கள்; இவர்களும் மகன்களையும் மகள்களையும் பெறட்டும்; நீங்கள் அங்கே குறுகாமல் பெருகி, <sup>7</sup> நான் உங்களைச் சிறைப்பட்டுப்போகச்செய்த பட்டணத்தின் சமாதானத்தைத் தேடி, அதற்காகக் யெகோவாவிடம் விண்ணப்பம்செய்யுங்கள்; அதற்குச் சமாதானம் இருக்கும்போது உங்களுக்கும் சமாதானமிருக்கும். <sup>8</sup> மேலும், உங்கள் நடுவிலிருக்கிற



உங்கள் தீர்க்கதரிசிகளும் உங்கள் குறிகாரரும் உங்களை ஏமாற்றாமல் பார்த்துக்கொள்ளுங்கள்; சொப்பனம் காணச்செய்கிற உங்கள் சொப்பனக்காரர் சொல்வதைக் கேட்காமலும் இருங்கள் என்று இஸ்ரவேலின் தேவனாகிய சேனைகளின் யெகோவா சொல்லுகிறார். <sup>9</sup> அவர்கள் என் பெயரைச் சொல்லி உங்களுக்குப் பொய்யான தீர்க்கதரிசனம் சொல்கிறார்கள்; நான் அவர்களை அனுப்பவில்லை என்று யெகோவா சொல்லுகிறார். <sup>10</sup> பாபிலோனில் எழுபது வருடங்கள் முடிந்தபின்பு நான் உங்களைச் சந்தித்து, உங்களை இவ்விடத்திற்குத் திரும்பிவரச்செய்ய உங்கள்மேல் என் நல்வார்த்தையை நிறைவேறச்செய்வேன் என்று யெகோவா சொல்லுகிறார். <sup>11</sup> நீங்கள் எதிர்பார்த்திருக்கும் முடிவை உங்களுக்குக் கொடுப்பதற்காக நான் உங்கள்பேரில் நினைத்திருக்கிற நினைவுகளை அறிவேன் என்று யெகோவா சொல்லுகிறார்; அவைகள் தீமைக்கல்ல, சமாதானத்திற்கு உகந்த நினைவுகளே. <sup>12</sup> அப்பொழுது நீங்கள் கூடிவந்து, என்னைத் தொழுதுகொண்டு, என்னை நோக்கி விண்ணப்பம்செய்வீர்கள்; நான் உங்கள் விண்ணப்பத்தை கேட்பேன். <sup>13</sup> உங்கள் முழு இருதயத்தோடும் என்னைத் தேடுவீர்கள் என்றால், என்னைத் தேடும்போது கண்டுபிடிப்பீர்கள். <sup>14</sup> நான்

உங்களுக்குக் காணப்படுவேன் என்று  
யெகோவா சொல்லுகிறார்; நான் உங்கள்  
சிறையிருப்பைத் திருப்பி, நான் உங்களைத்  
துரத்திவிட்ட எல்லா தேசங்களிலும் எல்லா  
இடங்களிலுமிருந்து உங்களைச் சேர்த்து,  
நான் உங்களை விலக்கியிருந்த இடத்துக்கே  
உங்களைத் திரும்பிவரச்செய்வேன்  
என்று யெகோவா சொல்லுகிறார்.  
<sup>15</sup> யெகோவா எங்களுக்குப் பாபிலோனிலும்  
தீர்க்கதரிசிகளை எழுப்பினார் என்று  
சொல்லுகிறீர்கள். <sup>16</sup> ஆனால், தாவீதின்  
சிங்காசனத்தில் உட்கார்ந்திருக்கிற  
ராஜாவைக் குறித்தும், உங்களுடன்  
சிறையிருப்பில் புறப்பட்டுப்போகாமல்  
இந்த நகரத்தில் குடியிருக்கிற உங்கள்  
சகோதரராகிய எல்லா மக்களைக்குறித்தும்,  
<sup>17</sup> இதோ, நான் பட்டயத்தையும்,  
பஞ்சத்தையும், கொள்ளைநோயையும்  
அவர்களுக்குள் அனுப்புவேன்  
என்று யெகோவா சொல்லுகிறார்;  
சாப்பிடக்கூடாத கெட்டுப்போன  
அத்திப்பழங்களுக்கு அவர்களை  
ஒப்பாக்குவேன் என்று சேனைகளின்  
யெகோவா சொல்லுகிறார். <sup>18</sup> அவர்கள் என்  
வார்த்தைகளைக் கேளாமற்போனபடியால்,  
நான் அவர்களைப் பட்டயத்தாலும்,  
பஞ்சத்தாலும் கொள்ளைநோயாலும்  
பின்தொடர்ந்து, அவர்களைப் பூமியிலுள்ள  
எல்லா தேசங்களிலும் அலைந்து

திரிகிறவர்களாகவும், நான் அவர்களைத் துரத்துகிற எல்லா மக்களிடத்திலும் சாபமாகவும், பாழாகவும், சத்தமிடுதலுக்கு இடமாகவும், நிந்தையாகவும் வைப்பேன் என்று யெகோவா சொல்லுகிறார். <sup>19</sup> நான் உங்களிடத்திற்குத் தீர்க்கதரிசிகளாகிய என் ஊழியக்காரரை ஏற்கனவே அனுப்பிக்கொண்டேயிருந்தும், நீங்கள் செய்தியைக் கேட்காமற்போனீர்களே என்று யெகோவா சொல்லுகிறார். <sup>20</sup> இப்போதும் சிறையிருக்கும்படி நான் எருசலேமிலிருந்து பாபிலோனுக்கு அனுப்பிவிட்ட நீங்களெல்லோரும் யெகோவாவுடைய வார்த்தையைக் கேளுங்கள். <sup>21</sup> என் பெயரைச் சொல்லி, உங்களுக்குப் பொய்யான தீர்க்கதரிசனம்சொல்லுகிற கொலாயாவின் மகனாகிய ஆகாபையும், மாசெயாவின் மகனாகிய சிதேக்கியாவையும் குறித்து: இதோ, நான் அவர்களைப் பாபிலோன் ராஜாவாகிய நேபுகாத்தநேச்சாரின் கையிலே ஒப்புக்கொடுக்கிறேன்; அவன் அவர்களை உங்கள் கண்களுக்கு முன்பாகக் கொண்டுபோடுவான். <sup>22</sup> பாபிலோன் ராஜா நெருப்பினால் எரித்துப்போட்ட சிதேக்கியாவுக்கும் ஆகாபுக்கும் யெகோவா உன்னைச் சமமாக்குவாராக என்று, அவர்களைக்குறித்து ஒரு சாபவார்த்தை பாபிலோனில் சிறையிருக்கிற யூதா அனைவருக்குள்ளும் வழங்கும் என்று

இஸ்ரவேலின் தேவனாகிய சேனைகளின் யெகோவா சொல்லுகிறார். <sup>23</sup> அவர்கள் இஸ்ரவேலில் புத்தியில்லாத காரியத்தைச் செய்து, தங்கள் அயலாருடைய மனைவிகளுடன் விபசாரம்செய்து, நான் அவர்களுக்குச் சொல்லாத பொய்யான வார்த்தையை என் பெயரைச் சொல்லி சொன்னார்கள்; நான் அதை அறிவேன்; அதற்கு நானே சாட்சி என்று யெகோவா சொல்லுகிறார் என்று எழுதினான்.

### செமாயாவுக்குச் செய்தி

<sup>24</sup> பின்னும் யெகோவா என்னை நோக்கி: நீ நெகெலாமியனாகிய செமாயாவுக்கும் சொல்லியனுப்பவேண்டியது என்னவென்றால்: <sup>25</sup> நீ எருசலேமிலிருக்கிற எல்லா மக்களுக்கும், மாசெயாவின் மகனாகிய செப்பனியா என்னும் ஆசாரியனுக்கும், மற்ற ஆசாரியர்களுக்கும் உன் பெயரில் கடிதத்தை எழுதியனுப்பினது என்னவென்று இஸ்ரவேலின் தேவனாகிய சேனைகளின் யெகோவா சொல்லுகிறார். <sup>26</sup> இவனுக்கு அவன் எழுதியிருந்த கடிதமாவது: நீங்கள் யெகோவாவுடைய ஆலயத்தின் விசாரிப்புக்காரனாக இருப்பதற்கும், பைத்தியம் பிடித்தவனைப்போல் தன்னைத் தீர்க்கதரிசியாக்கிக்கொள்ளுகிறவனாகிய மனிதனையும் நீர் காவல் அறையிலும்

தொழுவிலும் போடுவதற்கும்,  
 யெகோவா உம்மை ஆசாரியனாயிருந்த  
 யொயதாவின் இடத்தில் ஆசாரியனாக  
 வைத்தாரே. <sup>27</sup> இப்போதும் உங்களுக்குத்  
 தீர்க்கதரிசனம் சொல்லிவருகிற  
 ஆனதோத் ஊரானாகிய எரேமியாவை  
 நீர் கடிந்துகொள்ளாமற்போனதென்ன?  
<sup>28</sup> இந்தச் சிறையிருப்பு நீண்டகாலமாக  
 இருக்கும்; நீங்கள் வீடுகளைக்கட்டி,  
 அவைகளில் குடியிருந்து, தோட்டங்களை  
 நாட்டி, அவைகளின் பழங்களைச்  
 சாப்பிடுங்களென்று பாபிலோனில் இருக்கிற  
 எங்களுக்குச் சொல்லியனுப்பினானென்று  
 எழுதியிருந்தான். <sup>29</sup> இந்தக் கடிதத்தைச்  
 செப்பனியா என்கிற ஆசாரியன்  
 எரேமியா தீர்க்கதரிசியின் காதுகள் கேட்க  
 வாசித்தான். <sup>30</sup> ஆகவே, யெகோவாவுடைய  
 வார்த்தை எரேமியாவுக்கு உண்டாகி  
 அவர்: <sup>31</sup> சிறையிருக்கிற அனைவருக்கும்  
 நீ சொல்லியனுப்பவேண்டியது  
 என்னவென்றால்: நெகெலாமியனாகிய  
 செமயாவைக்குறித்து, யெகோவா:  
 செமாயாவை நான் அனுப்பாதிருந்தும்,  
 அவன் உங்களுக்குத் தீர்க்கதரிசனம்  
 சொல்லி, உங்களைப் பொய்யை  
 நம்பச்செய்கிறதினால், <sup>32</sup> இதோ, நான்  
 நெகெலாமியனாகிய செமாயாவையும்,  
 அவன் சந்ததியையும் தண்டிப்பேன்;  
 இந்த மக்கள் நடுவில் குடியிருப்பவன்

ஒருவனும் அவனுக்கு இல்லாதிருப்பான்; நான் என் மக்களுக்குச் செய்யும் நன்மையை அவன் காண்பதில்லை என்று யெகோவா சொல்லுகிறார்; யெகோவாவுக்கு விரோதமாக எதிர்த்துப் பேசினான் என்று யெகோவா சொல்லுகிறார் என்று சொல் என்றார்.

## அத்தியாயம் 30

இஸ்ரவேல் சீரமைக்கப்படுதல்

<sup>1</sup> யெகோவாவால் எரேமியாவுக்கு உண்டான வார்த்தை: <sup>2</sup> இஸ்ரவேலின் தேவனாகிய யெகோவா சொல்லுகிறது என்னவென்றால், நான் உன்னுடன் சொன்ன எல்லா வார்த்தைகளையும் ஒரு புத்தகத்தில் எழுதிக்கொள். <sup>3</sup> இதோ, நாட்கள் வருமென்று யெகோவா சொல்லுகிறார், அப்பொழுது நான் இஸ்ரவேலும் யூதாவுமாகிய என் மக்களுடைய சிறையிருப்பிலிருந்து விடுவித்து, நான் அவர்கள் முற்பிதாக்களுக்குக் கொடுத்த தேசத்திற்கு அவர்களைத் திரும்பிவரச்செய்வேன்; அதை அவர்கள் சொந்தமாக்கிக்கொள்ளுவார்கள் என்று யெகோவா சொல்லுகிறார். <sup>4</sup> இவைகள் யெகோவா இஸ்ரவேலையும் யூதாவையும் குறித்துச் சொன்னவார்த்தைகளே. <sup>5</sup> யெகோவா சொல்லுகிறது

என்னவென்றால்: தத்தளிப்பின் சத்தத்தைக் கேட்கிறோம்; திகிலுண்டு, சமாதானமில்லை. <sup>6</sup> ஆணாய்ப் பிறந்தவன் பிரசவிக்கிறதுண்டோ என்று கேட்டுப்பாருங்கள்; பிரசவிக்கிற பெண்ணைப்போல் ஆண்கள் அனைவரும் தங்கள் இடுப்புகளின்மேல் தங்கள் கைகளை வைத்திருக்கிறதையும், முகங்களெல்லாம் மாறி வெளுத்திருக்கிறதையும் நான் காண்கிறதென்ன? <sup>7</sup> ஐயோ, அந்த நாள் பெரியது; அதற்கு இணையான நாளில்லை; அது யாக்கோபுக்கு இக்கட்டுக்காலம்; ஆனாலும் அவன் அதற்கு நீங்கலாகி காப்பாற்றப்படுவான். <sup>8</sup> அந்நாளில் நான் அவன் நுகத்தை உன் கழுத்தின்மேல் இல்லாமல் உடைத்து, உன் கட்டுகளை அறுப்பேன் என்று சேனைகளின் யெகோவா சொல்லுகிறார்; அந்நியர் இனி அவனை அடிமை படுத்துவதில்லை. <sup>9</sup> தங்கள் தேவனாகிய யெகோவாவையும், நான் தங்களுக்கு எழுப்பப்போகிற தங்கள் ராஜாவாகிய தாவீதையுமே சேவிப்பார்கள். <sup>10</sup> ஆகையால் என் தாசனாகிய யாக்கோபே, நீ பயப்படாதே; இஸ்ரவேலே, கலங்காதே என்று யெகோவா சொல்லுகிறார்; இதோ, நான் உன்னைத் தூரத்திலும், உன் சந்ததியைத் தங்கள் சிறையிருப்பின் தேசத்திலும் இல்லாமல் காப்பாற்றுவேன்; யாக்கோபு திரும்பி வந்து அமர்ந்து சமாதானமாக இருப்பான்;

அவனைத் தத்தளிக்கச் செய்கிறவனில்லை.

11 உன்னைக் காப்பாற்றுவதற்காக நான் உன்னுடன் இருக்கிறேன் என்று யெகோவா சொல்லுகிறார்; உன்னைச் சிதறடித்த எல்லா தேசங்களையும் நான் அழிப்பேன்; உன்னையோ நான் அழிக்காமலும், முற்றிலும் தண்டிக்காமல், மட்டாகத் தண்டிப்பேன். 12 யெகோவா சொல்லுகிறது என்னவென்றால்; உன் புண் ஆறாததாயும் உன் காயம் கொடியதாகவும் இருக்கிறது. 13 உன் காயங்களைக் கட்டும்படி உனக்காக ஏற்படுவாரில்லை; உன்னைச் சுகப்படுத்தும் மருந்துகளுமில்லை.

14 உன் நேசர் அனைவரும் உன்னை மறந்தார்கள்; அவர்கள் உன்னைத் தேடார்கள்; திரளான உன் அக்கிரமத்தினாலும் உன் பாவங்கள் பெருகினதினாலும், எதிரி வெட்டுவதுபோலவும், கொடியவன் தண்டிக்கிறதுபோலவும் நான் உன்னைத் தண்டித்தேன். 15 உன் நொறுங்குதலினாலும் உன் வேதனையின் மிகுதியினாலும் நீ கூக்குரலிடுவானேன்? மிகுதியான உன் அக்கிரமத்தினாலும் பெருகிப்போன உன் பாவங்களினாலும் இப்படி உனக்குச் செய்தேன்.

16 ஆதலால் உன்னை அழிக்கிறவர்கள் அனைவரும் அழிக்கப்படுவார்கள்; உன் எதிரிகளெல்லோரும் சிறைப்பட்டுப்போவார்கள்; உன்னைச் சூறையாடுகிறவர்கள்



சூறையாடப்படுவார்கள்; உன்னைக்  
 கொள்ளையிடுகிற அனைவரையும்  
 கொள்ளைக்கு ஒப்புக்கொடுப்பேன்.  
<sup>17</sup> அவர்கள்: உன்னை விசாரிப்பாரற்ற  
 சீயோன் என்று சொல்லி, உனக்குத்  
 தள்ளுண்டவள் என்று பெயரிட்டதினால்,  
 நான் உனக்கு ஆரோக்கியம்வரச்செய்து, உன்  
 காயங்களை ஆற்றுவேன் என்று யெகோவா  
 சொல்லுகிறார். <sup>18</sup> யெகோவா சொல்லுகிறது  
 என்னவென்றால்: இதோ, நான் யாக்கோபின்  
 கூடாரங்களின் சிறையிருப்பைத்  
 திருப்பி, அவன் குடியிருக்கும்  
 இடங்களுக்கு இரக்கம்செய்வேன்; நகரம்  
 தன் மண்மேட்டின்மேல் கட்டப்பட்டு,  
 அரண்மனை முன்போல நிலைப்படும்.  
<sup>19</sup> அவைகளிலிருந்து நன்றியும்  
 ஆடல்பாடலின் சத்தமும் புறப்படும்;  
 அவர்களை வர்த்திக்கச்செய்வேன், அவர்கள்  
 குறுகிப்போவதில்லை; அவர்களை  
 மகிமைப்படுத்துவேன், அவர்கள்  
 சிறுமைப்படுவதில்லை. <sup>20</sup> அவர்கள்  
 பிள்ளைகள் முன்போலிருப்பார்கள்; அவர்கள்  
 சபை எனக்கு முன்பாகத் திடப்படும்;  
 அவர்களை ஒடுக்கின அனைவரையும்  
 தண்டிப்பேன். <sup>21</sup> அவர்களுடைய  
 பிரபு அவர்களில் ஒருவனாயிருக்க,  
 அவர்களுடைய அதிபதி அவர்கள்  
 நடுவிலிருந்து தோன்றுவார்; அவரை  
 அருகில் வரச்செய்வேன், அவர் அருகில்

வருவார், என்னிடத்தில் சேரும்படி தன் இருதயத்தை இணைக்கிற இவர் யார்? என்று யெகோவா சொல்லுகிறார். <sup>22</sup> நீங்கள் என் மக்களாயிருப்பீர்கள், நான் உங்கள் தேவனாயிருப்பேன். <sup>23</sup> இதோ, கோராவாரிக் காற்றாகிய யெகோவாவுடைய பெருங்காற்று கடுமையாக எழும்பி, அடித்து, துன்மார்க்கருடைய தலையின்மேல் மோதும். <sup>24</sup> யெகோவா நம்முடைய இருதயத்தின் நினைவுகளை நடப்பித்து நிறைவேற்றுமளவும், அவருடைய கடுங்கோபம் தணியாது: கடைசி நாட்களில் அதை உணர்ந்துகொள்வீர்கள்.

## அத்தியாயம் 31

<sup>1</sup> அக்காலத்தில் நான் இஸ்ரவேலின் வம்சங்களுக்கெல்லாம் தேவனாயிருப்பேன், அவர்கள் என் மக்களாயிருப்பார்கள் என்று யெகோவா சொல்லுகிறார். <sup>2</sup> பட்டயத்திற்குத் தப்பியிருந்த, மக்கள் வனாந்திரத்தில் இரக்கம்பெற்றார்கள்; இஸ்ரவேலுக்கு இளைப்பாறுதலைக் கட்டளையிடப்போகிறேன் என்று யெகோவா சொல்லுகிறார். <sup>3</sup> பூர்வகாலமுதல் யெகோவா எனக்குக் காட்சியளித்தார் என்பாய்; ஆம் ஆதி அன்பினால் உன்னை நேசித்தேன்; ஆதலால் காருணியத்தால் உன்னை இழுத்துக்கொள்கிறேன். <sup>4</sup> இஸ்ரவேல்

என்னும் கன்னிகையே, மறுபடியும்  
 உன்னைக் கட்டுவிப்பேன், நீ கட்டப்படுவாய்;  
 மறுபடியும் நீ மேளவாத்தியத்தோடும்  
 ஆடல்பாடல் செய்கிறவர்களின்  
 களிப்புள்ள கூட்டத்தோடும் புறப்படுவாய்.  
<sup>5</sup> மறுபடியும் சமாரியாவின் மலைகளில்  
 திராட்சைத்தோட்டங்களை நாட்டுவாய்;  
 நாட்டுகிறவர்கள் அவைகளை நாட்டி,  
 அதின் பலனை அநுபவிப்பார்கள்.  
<sup>6</sup> எழுந்திருங்கள், சீயோனில் நம்முடைய  
 தேவனாகிய கர்த்தரிடத்திற்குப் போவோம்  
 வாருங்கள் என்று எப்பிராயீமின்  
 மலைகளிலுள்ள காவற்காரர் சொல்லும்  
 காலம் வரும். <sup>7</sup> யெகோவா சொல்லுகிறது  
 என்னவென்றால்: யாக்கோபுக்காக  
 மகிழ்ச்சியாய் கெம்பீரித்து, தேசங்களுடைய  
 தலைவருக்காக ஆர்ப்பரியுங்கள்; சத்தத்தைக்  
 கேட்கச் செய்து, துதித்து: யெகோவாவே,  
 இஸ்ரவேலில் மீதியான உமது மக்களைக்  
 காப்பாற்றும் என்று சொல்லுங்கள். <sup>8</sup> இதோ,  
 நான் அவர்களை வடதேசத்திலிருந்து  
 வரவழைத்து, அவர்களைப் பூமியின்  
 எல்லைகளிலிருந்து அழைத்துவருவேன்;  
 குருடரும், சப்பாணிகளும், கர்ப்பவதிகளும்,  
 பிள்ளைத்தாய்ச்சிகளும் அவர்களில்  
 இருப்பார்கள்; திரளான கூட்டமாக  
 இவ்விடத்திற்குத் திரும்புவார்கள்.  
<sup>9</sup> அழுகையுடனும் விண்ணப்பங்களுடனும்  
 வருவார்கள்; அவர்களை வழிநடத்துவேன்;

அவர்களைத் தண்ணீருள்ள நதியருகில்  
 தவறாத செம்மையான வழியில்  
 நடக்கச் செய்வேன்; இஸ்ரவேலுக்கு நான்  
 தகப்பனாயிருக்கிறேன், எப்பிராயீம்  
 என் மூத்தமகனாயிருக்கிறான்.  
 10 தேசங்களே, நீங்கள் யெகோவாவுடைய  
 வார்த்தையைக்கேட்டு, தூரத்திலுள்ள  
 தீவுகளில் அறிவித்து, இஸ்ரவேலைச்  
 சிதறடித்தவர் அதைச் சேர்த்துக்கொண்டு, ஒரு  
 மேய்ப்பன் தன் மந்தையைக் காப்பதுபோல  
 அதைக் காப்பார் என்று சொல்லுங்கள்.  
 11 யெகோவா யாக்கோபை மீட்டு, அவனிலும்  
 பலவானுடைய கைக்கு அவனை விலக்கி  
 விடுவிக்கிறார். 12 அவர்கள் வந்து, சீயோனின்  
 உச்சியில் கெம்பீரித்து, யெகோவா அருளும்  
 கோதுமை, திராட்சைரசம், எண்ணெய்,  
 ஆட்டுக்குட்டிகள், கன்றுக்குட்டிகள்  
 என்பவைகளாகிய இந்த நன்மைகளுக்காக  
 ஓடிவருவார்கள்; அவர்களுடைய ஆத்துமா  
 நீர்ப்பாய்ச்சலான தோட்டம்போலிருக்கும்;  
 அவர்கள் இனித் தொய்ந்துபோவதில்லை.  
 13 அப்பொழுது கன்னிகைகளும், வாலிபரும்,  
 முதியோருடன் ஆனந்தக்களிப்பாய்  
 மகிழுவார்கள்; நான் அவர்கள் துக்கத்தைச்  
 சந்தோஷமாக மாற்றி, அவர்களைத் தேற்றி,  
 அவர்கள் சஞ்சலம் நீங்க அவர்களைச்  
 சந்தோஷப்படுத்துவேன். 14 ஆசாரியர்களின்  
 ஆத்துமாவைக் கொழுமையானவைகளால்  
 பூரிப்பாக்குவேன்; என் மக்கள் நான் அளிக்கும்

நன்மையினால் திருப்தியாவார்கள் என்று யெகோவா சொல்லுகிறார். <sup>15</sup> ராமாவில் புலம்பலும் கசப்பான அழுகையுமாகிய கூக்குரல் கேட்கப்பட்டது; ராகேல் தன் பிள்ளைகளுக்காக அழுது, தன் பிள்ளைகள் இல்லாததினால் அவைகளுக்காக ஆறுதல் அடையாதிருக்கிறாள் என்று யெகோவா சொல்லுகிறார். <sup>16</sup> நீ அழாமல் உன் சத்தத்தை அடக்கி, நீ கண்ணீர்விடாமல் உன் கண்களைக் காத்துக்கொள் என்று யெகோவா சொல்லுகிறார்; உன் செயல்களுக்குப் பலனுண்டென்று யெகோவா சொல்லுகிறார்; அவர்கள் எதிரியின் தேசத்திலிருந்து திரும்பிவருவார்கள். <sup>17</sup> உன் முடிவைப்பற்றி உனக்கு நம்பிக்கையுண்டு; உன் பிள்ளைகள் தங்கள் தேசத்திற்குத் திரும்பிவருவார்கள் என்று யெகோவா சொல்லுகிறார். <sup>18</sup> நீர் என்னைத் தண்டித்தீர், நான் பணியாத மாடுபோல் அடிக்கப்பட்டேன்; என்னைத் திருப்பும், அப்பொழுது திருப்பப்படுவேன்; நீரே என் தேவனாகிய யெகோவா. <sup>19</sup> நான் திரும்பினபின்பு மனவேதனைப்பட்டுக்கொண்டிருக்கிறேன், நான் என்னை அறிந்துகொண்டதற்குப் பின்பு மார்பில்\* அடித்துக்கொண்டிருக்கிறேன், வெட்கி தலைகுனிந்துகொண்டும் இருக்கிறேன், என் இளவயதின் நிந்தையைச்

\* **அத்தியாயம் 31:19** 31:19 விலாவில்

சுமந்துவருகிறேன் என்று எப்பிராயீம் துக்கித்துப் புலம்பிக்கொண்டிருக்கிறதை நிச்சயமாய்க் கேட்டேன். <sup>20</sup> எப்பிராயீம் எனக்கு அருமையான மகன் அல்லவோ? அவன் எனக்குப் பிரியமான பிள்ளையல்லவோ? அவனுக்கு விரோதமாய்ப் பேசினதுமுதல் அவனை நினைத்துக்கொண்டே இருக்கிறேன்; ஆகையால் என் உள்ளம் அவனுக்காகக் கொதிக்கிறது; அவனுக்கு உருக்கமாய் இரங்குவேன் என்று யெகோவா சொல்லுகிறார். <sup>21</sup> உனக்கு ஞாபகக்குறிகளை வை; உனக்குத் தூண்களை நாட்டு; நீ நடந்த வழியாகிய பாதையின்மேல் உன் மனதை வை; இஸ்ரவேலாகிய மகளே, திரும்பு; இந்த உன்னுடைய பட்டணங்களுக்கே திரும்பு. <sup>22</sup> முறைகெட்டுப்போன மகளே, எதுவரை விலகித் திரிவாய்? யெகோவா பூமியில் ஒரு புதுமையை உண்டாக்குவார், பெண்ணானவள் ஆணைச் சூழ்ந்துகொள்ளுவாள். <sup>23</sup> இஸ்ரவேலின் தேவனாகிய சேனைகளின் யெகோவா சொல்லுகிறது என்னவென்றால்: நான் அவர்கள் சிறையிருப்பைத் திருப்பும்போது, அவர்கள்: நீதியின் இருப்பிடமே, பரிசுத்த பர்வதமே, யெகோவா உன்னை ஆசீர்வதிக்கக்கடவரென்கிற வார்த்தையை யூதாவின் தேசத்திலும் அதின் பட்டணங்களிலும் சொல்லுவார்கள். <sup>24</sup> அதில் யூதாவும், அதனுடைய எல்லாப்

பட்டணங்களின் மனிதரும் விவசாயிகளும், மந்தைகளை மேய்க்கிறவர்களும் ஒன்றாகக் குடியிருப்பார்கள். <sup>25</sup> நான் களைப்புற்ற ஆத்துமாவைச் சம்பூரணமடையச்செய்து, சோர்ந்துபோன எல்லா ஆத்துமாவையும் நிரப்புவேன். <sup>26</sup> இதற்காக நான் விழித்துப்பார்த்துக்கொண்டிருக்கிறேன்; என் நித்திரை எனக்கு இன்பமாயிருந்தது. <sup>27</sup> இதோ, நாட்கள் வருமென்று யெகோவா சொல்லுகிறார், அப்பொழுது இஸ்ரவேல் மக்களையும், யூதா மக்களையும், மனிதவித்தினாலும் மிருகவித்தினாலும் விதைப்பேன். <sup>28</sup> அப்பொழுது நான் பிடுங்கவும், இடிக்கவும், நிர்மூலமாக்கவும், அழிக்கவும், தீங்குசெய்யவும் அவர்கள் பேரில் எப்படி எச்சரிக்கையாயிருந்தேனோ, அப்படியே கட்டவும், நாட்டவும் அவர்கள்பேரில் எச்சரிக்கையாயிருப்பேன் என்று யெகோவா சொல்லுகிறார். <sup>29</sup> பிதாக்கள் திராட்சைக்காய்களைச் சாப்பிட்டார்கள், பிள்ளைகளின் பற்கள் கூசியது என்று அந்நாட்களில் சொல்லமாட்டார்கள். <sup>30</sup> அவனவன் தன்தன் அக்கிரமத்தினாலே இறப்பான்; எந்த மனிதன் திராட்சைக்காய்களை சாப்பிட்டானோ அவனுடைய பற்களே கூசிப்போகும். <sup>31</sup> இதோ, நாட்கள் வருமென்று யெகோவா சொல்லுகிறார், அப்பொழுது இஸ்ரவேல் மக்களுடனும் யூதா

மக்களுடனும் புது உடன்படிக்கைசெய்வேன்.  
 32 நான் அவர்கள் முற்பிதாக்களை  
 எகிப்து தேசத்திலிருந்து அழைத்துவர  
 கைப்பிடித்த நாளில் அவர்களுடன் செய்த  
 உடன்படிக்கையைப்போல அல்ல; ஏனெனில்  
 நான் அவர்களுக்கு நாயகராயிருந்தும்,  
 அந்த என் உடன்படிக்கையை அவர்கள்  
 மீறி அவமாக்கிப்போட்டார்களே  
 என்று யெகோவா சொல்லுகிறார்.  
 33 அந்நாட்களுக்குப்பிறகு, நான்  
 இஸ்ரவேல் மக்களுடன் செய்யப்போகிற  
 உடன்படிக்கையாவது; நான் என்  
 நியாயப்பிரமாணத்தை அவர்கள் உள்ளத்தில்  
 வைத்து, அதை அவர்கள் இருதயத்தில்  
 எழுதி, நான் அவர்கள் தேவனாயிருப்பேன்,  
 அவர்கள் என் மக்களாயிருப்பார்கள் என்று  
 யெகோவா சொல்லுகிறார். 34 இனி  
 ஒருவன் தன் அருகில் உள்ளவனையும்,  
 ஒருவன் தன் சகோதரனையும்  
 நோக்கி: யெகோவாவை அறிந்துகொள்  
 என்று போதிப்பதில்லை; அவர்களில்  
 சிறியவன்முதல் பெரியவன்வரை,  
 எல்லோரும் என்னை அறிந்துகொள்வார்கள்  
 என்று யெகோவா சொல்லுகிறார்; நான்  
 அவர்கள் அக்கிரமத்தை மன்னித்து, அவர்கள்  
 பாவங்களை இனி நினையாதிருப்பேன்.  
 35 சூரியனைப் பகல் வெளிச்சத்துக்காகவும்  
 சந்திரன், நட்சத்திரங்களை இரவு  
 வெளிச்சத்துக்காகவும் கட்டளையிட்டவரும்,



அலைகள் கொந்தளிக்கும் விதத்தில் சமுத்திரத்தைக் குலுக்குகிறவரும், சேனைகளின் யெகோவா என்னும் பெயருடைய யெகோவா சொல்லுகிறது என்னவென்றால்: <sup>36</sup> இந்த அமைப்புகள் எனக்கு முன்பாக இல்லாமல் ஒழிந்துபோனால், அப்பொழுது இஸ்ரவேல் சந்ததியும் எனக்கு முன்பாக என்றைக்கும் ஒரு தேசமாயிராமல் அகன்றுபோகும் என்று யெகோவா சொல்லுகிறார். <sup>37</sup> யெகோவா சொல்லுகிறது என்னவென்றால்: மேலே இருக்கிற வானங்கள் அளக்கப்படவும், கீழே இருக்கிற பூமியின் அஸ்திபாரங்கள் ஆராயமுடியுமானால், நான் இஸ்ரவேல் வம்சத்தார் அனைவரையும் அவர்கள் செய்த எல்லாவற்றிக்காகவும் வெறுத்துவிடுவேன் என்று யெகோவா சொல்லுகிறார். <sup>38</sup> இதோ, நாட்கள் வருமென்று யெகோவா சொல்லுகிறார்; அப்பொழுது இந்த நகரம், அனானேயேலின் கோபுரமுதல் கடைசிவாசல்வரை கர்த்தருக்கென்று கட்டப்படும். <sup>39</sup> பிறகு அளவுநூல் அதற்கு எதிராய்க் காரேப் என்னும் மேட்டின்மேல் சென்று கோவாத் புறமாக சுற்றிப்போகும். <sup>40</sup> பிணங்களைப் புதைக்கிறதும், சாம்பலைக் கொட்டுகிறதுமான பள்ளத்தாக்குகள் அனைத்தும், கீதரோன் வாய்க்காலுக்கு இப்பக்கம் கிழக்கே இருக்கிற குதிரைவாசலின் கடைசிவரை இருக்கிற

எல்லா நிலங்களும் யெகோவாவுக்குப் பரிசுத்தமாயிருக்கும்; பிறகு அது என்றென்றைக்கும் பிடுங்கப்படுவதுமில்லை இடிக்கப்படுவதுமில்லை என்கிறார்.

## அத்தியாயம் 32

எரேமியா ஒரு நிலத்தை வாங்குதல்

<sup>1</sup> நேபுகாத்நேச்சாரின் அரசாட்சியின் பதினெட்டாம் வருடத்தில் சரியாக யூதாவின் ராஜாவாகிய சிதேக்கியா அரசாண்ட பத்தாம் வருடத்தில், யெகோவாவால் எரேமியாவுக்கு உண்டான வார்த்தை:

<sup>2</sup> அப்பொழுது பாபிலோன் ராஜாவின் சேனை எருசலேமை முற்றுகை போட்டிருந்தது; எரேமியா தீர்க்கதரிசியோ, யூதா ராஜாவின் அரண்மனையிலுள்ள காவல் நிலையத்தின் முற்றத்தில் அடைக்கப்பட்டிருந்தான். <sup>3</sup> ஏனென்றால்,

இதோ, இந்த நகரத்தைப் பாபிலோன் ராஜாவின் கையில் ஒப்புக்கொடுக்கிறேன்; அவன் இதைப் பிடிப்பான் என்று யெகோவா சொல்லுகிறாரென்றும்,

<sup>4</sup> யூதாவின் ராஜாவாகிய சிதேக்கியா கல்தேயருடைய கைக்குத் தப்பிப்போகாமல் பாபிலோன் ராஜாவின் கையில் நிச்சயமாக ஒப்புக்கொடுக்கப்படுவான்; அவன் வாய் இவன் வாயுடன் பேசும், அவன் கண்கள் இவன் கண்களைக் காணும். <sup>5</sup> அவன்

சிதேக்கியாவைப் பாபிலோனுக்குக்  
 கொண்டுபோவான்; நான் அவனைச்  
 சந்திக்கும்வரை அங்கே அவன் இருப்பான்;  
 நீங்கள் கல்தேயருடன் போர்செய்தாலும்  
 உங்களுக்கு வாய்ப்பதில்லை என்று  
 யெகோவா சொல்லுகிறாரென்றும், நீ  
 தீர்க்கதரிசனஞ்சொல்லவேண்டியது  
 என்ன என்று சொல்லி, யூதாவின்  
 ராஜாவாகிய சிதேக்கியா அங்கே அவனை  
 அடைத்து வைத்தான். <sup>6</sup> அதற்கு எரேமியா  
 சொன்னது: யெகோவாவுடைய வார்த்தை  
 எனக்கு உண்டாகி, அவர்: <sup>7</sup> இதோ, உன்  
 பெரிய தகப்பனாகிய சல்லூமின் மகன்  
 அனாமெயேல் உன்னிடத்தில் வந்து:  
 ஆனதோத்திலிருக்கிற என் நிலத்தை நீ  
 வாங்கிக்கொள்; அதைக் கொள்ளுகிறதற்கு  
 உனக்கே மீட்கும் அதிகாரம் உனக்கு உண்டு  
 என்று சொல்வான் என்று சொன்னார்.  
<sup>8</sup> அப்படியே என் பெரிய தகப்பன் மகனாகிய  
 அனாமெயேல், யெகோவாவுடைய  
 வார்த்தையின்படி காவல் நிலையத்தின்  
 முற்றத்தில் என்னிடத்திற்கு வந்து:  
 பென்யமீன் நாட்டு ஆனதோத்தூரிலுள்ள  
 என் நிலத்தை நீர் வாங்கிக்கொள்ளும்;  
 சொத்துரிமை உமக்குண்டு, அதை  
 மீட்கும் அதிகாரம் உமக்குரியது; அதை  
 வாங்கிக்கொள்ளும் என்றான்; அப்பொழுது  
 அது யெகோவாவுடைய வார்த்தை என்று  
 அறிந்துகொண்டேன். <sup>9</sup> ஆகையால் என்

பெரிய தகப்பன் மகனாகிய அனாமெயேலின் கையில், நான் ஆனதோத்திலிருக்கிற அவனுடைய நிலத்தைக்கொண்டு, அதின் விலைக்கிரயமாகிய பதினேழு சேக்கல் வெள்ளியை\* அவனுக்கு நிறுத்துக்கொடுத்தேன். <sup>10</sup> நான் பத்திரத்தில் கையெழுத்தையும், முத்திரையையும் போட்டு, சாட்சிகளை வைத்து, வெள்ளியைத் தராசில் நிறுத்துக்கொடுத்தபின்பு, <sup>11</sup> நான் சட்டத்திற்கும் வழக்கத்திற்கும் ஏற்றபடி முத்திரைபோடப்பட்ட கிரயப்பத்திரத்தையும் திறந்திருக்கிற பிரதியையும் எடுத்து, <sup>12</sup> என் பெரிய தகப்பன் மகனாகிய அனாமெயேலுடைய கண்களுக்கு முன்பாகவும், கிரயப்பத்திரத்தில் கையெழுத்துப்போட்ட சாட்சிகளுடைய கண்களுக்கு முன்பாகவும், காவல் நிலையத்தின் முற்றத்தில் உட்கார்ந்திருந்த எல்லா யூதருடைய கண்களுக்கு முன்பாகவும், அதை மாசெயாவின் மகனாகிய நேரியாவின் மகனான பாருக்கினிடத்தில் கொடுத்து, <sup>13</sup> அவர்களுடைய கண்களுக்கு முன்பாகப் பாருக்கை நோக்கி: <sup>14</sup> இஸ்ரவேலின் தேவனாகிய சேனைகளின் யெகோவா சொல்லுகிறது என்னவென்றால், நீ முத்திரைபோடப்பட்ட கிரயப்பத்திரமும், திறந்திருக்கிற பிரதிபத்திரமுமாகிய

\* **அத்தியாயம் 32:9** 32:9 200 கிராம்ஸ்

இந்தச் சாசனங்களை வாங்கி, அவைகள் அநேக நாட்கள் இருக்கும் விதத்தில் அவைகளை ஒரு மண்பாண்டத்தில் வை. <sup>15</sup> ஏனெனில் இனி இந்த தேசத்தில் வீடுகளும் நிலங்களும் திராட்சைத்தோட்டங்களும் வாங்கப்படுமென்று, இஸ்ரவேலின் தேவனாகிய சேனைகளின் யெகோவா சொல்லுகிறார் என்றேன். <sup>16</sup> நான் கிரயப்பத்திரத்தை நேரியாவின் மகனாகிய பாருக்கினிடத்தில் கொடுத்தபின்பு, நான் யெகோவாவை நோக்கி செய்த விண்ணப்பமாவது: <sup>17</sup> ஆ, கர்த்தராகிய ஆண்டவரே, இதோ, தேவரீர் உம்முடைய மகா பலத்தினாலும், நீட்டப்பட்ட உம்முடைய கரத்தினாலும், வானத்தையும் பூமியையும் உண்டாக்கினீர்; உம்மால் செய்யமுடியாத அதிசயமான காரியம் ஒன்றுமில்லை. <sup>18</sup> ஆயிரம் தலைமுறைகளுக்கும் கிருபை செய்கிறவரும், பிதாக்களுடைய அக்கிரமத்தை அவர்களுடைய பின்சந்ததியாரின் பிள்ளைகளின் மடியில் சரிக்கட்டுகிறவருமாகிய சேனைகளின் யெகோவா என்னும் பெயருள்ள மகத்துவமும் வல்லமையுமுள்ள தேவனே, <sup>19</sup> யோசனையில் பெரியவரும், செயலில் வல்லவருமாயிருக்கிறீர்; அவனவனுக்கு அவனவனுடைய வழிக்கு ஏற்றவிதமாகவும், அவனவனுடைய செயல்களின் பலனுக்கு ஏற்றவிதமாகவும் அளிக்கும்படி, உம்முடைய

கண்கள் மனுபுத்திரருடைய எல்லா வழிகளின்மேலும் நோக்கமாயிருக்கின்றன. <sup>20</sup> இஸ்ரவேலிலும் மற்ற மனிதருக்குள்ளும் இந்நாள்வரைக்கும் காணப்படுகிற அடையாளங்களையும் அற்புதங்களையும் தேவரீர் எகிப்துதேசத்தில் செய்து, இந்நாளில் நிற்கும் புகழ்ச்சியை உமக்கு உண்டாக்கி, <sup>21</sup> இஸ்ரவேலாகிய உமது மக்களை அடையாளங்களினாலும், அற்புதங்களினாலும், பலத்த கையினாலும் ஓங்கிய கரத்தினாலும், மகா பயங்கரத்தினாலும் எகிப்து தேசத்திலிருந்து புறப்படச்செய்து, <sup>22</sup> அவர்களுடைய முற்பிதாக்களுக்கு நீர் கொடுப்பேன் என்று வாக்குக்கொடுத்த பாலும் தேனும் ஓடிய தேசமாயிருக்கிற இந்த தேசத்தை அவர்களுக்குக் கொடுத்தீர். <sup>23</sup> அவர்கள் அதற்குள் நுழைந்து, அதைச் சொந்தமாக்கிக் கொண்டார்கள்; ஆனாலும் அவர்கள் உமது சத்தத்தைக் கேட்காமலும், உமது நியாயப்பிரமாணத்தில் நடவாமலும், செய்யும்படி நீர் அவர்களுக்குக் கற்பித்ததொன்றையும் செய்யாமலும் போனார்கள்; ஆதலால் இந்தத் தீங்கையெல்லாம் அவர்களுக்கு நேரிடச்செய்தீர். <sup>24</sup> இதோ, கொத்தளங்கள் போடப்பட்டிருக்கிறது; நகரத்தைப் பிடிக்க வருகிறார்கள்; பட்டயத்தினிமித்தமும், பஞ்சத்தினிமித்தமும், கொள்ளை

நோயினிமித்தமும் இந்த நகரம் அதற்கு விரோதமாய் போர்செய்கிற கல்தேயரின் கையில் கொடுக்கப்படுகிறது; நீர் சொன்னபடி சம்பவிக்கிறது; இதோ, நீர் அதைப் பார்க்கிறீர். <sup>25</sup> கர்த்தராகிய ஆண்டவரே, நகரம் கல்தேயரின் கையில் கொடுக்கப்படுகிறதாயிருந்தும், தேவரீர் என்னை நோக்கி: நீ உனக்கு ஒரு நிலத்தை விலைக்கிரயமாகக்கொண்டு, அதற்குச் சாட்சிகளை வையென்று சொன்னீரே என்றேன். <sup>26</sup> அப்பொழுது யெகோவாவுடைய வார்த்தை எரேமியாவுக்கு உண்டாகி, அவர்: <sup>27</sup> இதோ, நான் மாம்சமான யாவருக்கும் தேவனாகிய யெகோவா; என்னால் செய்யக்கூடாத அதிசயமான காரியம் ஒன்றுண்டோ? <sup>28</sup> ஆதலால், இதோ, நான் இந்த நகரத்தைக் கல்தேயரின் கையிலும், பாபிலோன் ராஜாவாகிய நேபுகாத்நேச்சாரின் கையிலும் ஒப்புக்கொடுக்கிறேன், அவன் இதைப் பிடிப்பான் என்று யெகோவா சொல்லுகிறார். <sup>29</sup> இந்த நகரத்திற்கு விரோதமாக போர்செய்கிற கல்தேயர் உள்ளே நுழைந்து, இந்த நகரத்தைத் தீக்கொளுத்தி, இதைச் சுட்டெரிப்பார்கள்; எனக்குக் கோபமுண்டாக்கும்படி எந்த வீடுகளின்மேல் பாகாலுக்குத் தூபங்காட்டி, அந்நிய தெய்வங்களுக்குப் பானபலிகளை ஊற்றினார்களோ, அந்த வீடுகளையும் சுட்டெரிப்பார்கள். <sup>30</sup> இஸ்ரவேல் மக்களும்

யூதா மக்களும் தங்கள் சிறுவயதுமுதல்  
என் பார்வைக்குப் பொல்லாப்பானதையே  
செய்துவந்தார்கள்; இஸ்ரவேல் மக்கள்  
தங்கள் கைகளின் செய்கையினால்  
எனக்குக் கோபத்தையே உண்டாக்கி  
வந்தார்கள் என்று யெகோவா சொல்லுகிறார்.  
<sup>31</sup> அவர்கள் இந்த நகரத்தைக் கட்டின  
நாள்முதற்கொண்டு, இந்நாள்வரைக்கும்  
அது எனக்குக் கோபமுண்டாகவும், எனக்கு  
உக்கிரமுண்டாக்கவும், நான் அதை  
என் முகத்தை விட்டு அகற்றுகிறதற்கு  
ஏதுவாகவும் இருந்தது. <sup>32</sup> எனக்குக்  
கோபமுண்டாகும்படிக்கு இஸ்ரவேல்  
மக்களும், யூதா மக்களும், அவர்கள்  
ராஜாக்களும், அவர்கள் பிரபுக்களும்,  
அவர்கள் ஆசாரியர்களும், அவர்கள்  
தீர்க்கதரிசிகளும், யூதாவின் மனிதரும்,  
எருசலேமின் குடிகளும் செய்த எல்லாப்  
பொல்லாப்பினிமித்தமும் இப்படி  
நடக்கும். <sup>33</sup> முகத்தையல்ல, முதுகை  
எனக்குக் காட்டினார்கள்; நான் ஏற்கனவே  
அவர்களுக்கு உபதேசித்தும் அவர்கள்  
புத்தியை ஏற்றுக்கொள்ளாமற்போனார்கள்.  
<sup>34</sup> அவர்கள் என் பெயர் சூட்டப்பட்ட  
ஆலயத்தைத் தீட்டுப்படுத்துவதற்கு, தங்கள்  
அருவருப்புகளை அதில் வைத்தார்கள்.  
<sup>35</sup> அவர்கள் மோளேகுக்கென்று தங்கள்  
மகன்களையும் தங்கள் மகள்களையும்  
தீக்கடக்கச் செய்யும்படி இன்னோமுடைய



மகனின் பள்ளத்தாக்கிலிருக்கிற  
பாகாலின் மேடைகளைக் கட்டினார்கள்;  
யூதாவைப் பாவம் செய்யவைப்பதற்கு  
அவர்கள் இந்த அருவருப்பான  
காரியத்தைச் செய்யவேண்டுமென்று  
நான் அவர்களுக்குக் கற்பித்ததுமில்லை,  
அது என் மனதில் தோன்றினதுமில்லை.  
<sup>36</sup> இப்படியிருக்கும்போது பட்டயத்தாலும்,  
பஞ்சத்தாலும், கொள்ளைநோயாலும்,  
பாபிலோன் ராஜாவின் கையில்  
ஒப்புக்கொடுக்கப்பட்டுப்போகும்  
என்று நீங்கள் சொல்லுகிற இந்த  
நகரத்தைக்குறித்து இஸ்ரவேலின்  
தேவனாகிய யெகோவா சொல்லுகிறது  
என்னவென்றால்: <sup>37</sup> இதோ, என்  
சினத்திலும், என் கோபத்திலும், என்  
மகா உக்கிரத்திலும், நான் அவர்களைத்  
துரத்தின எல்லா தேசங்களிலுமிருந்து  
அவர்களைச் சேர்த்துக்கொண்டு, அவர்களை  
இந்த இடத்திற்குத் திரும்பிவரவும் இதில்  
சுகமாய்த் தங்கியிருக்கவும் செய்வேன்.  
<sup>38</sup> அவர்கள் என் மக்களாயிருப்பார்கள்,  
நான் அவர்கள் தேவனாயிருப்பேன்.  
<sup>39</sup> அவர்கள் தங்களுக்கும், தங்கள்  
பின்சந்ததியாருக்கும், தங்கள்  
பிள்ளைகளுக்கும் நன்மையுண்டாக எல்லா  
நாட்களிலும் எனக்குப் பயப்படுவதற்கு, நான்  
அவர்களுக்கு ஒரே இருதயத்தையும் ஒரே  
வழியையும் கட்டளையிட்டு, <sup>40</sup> அவர்களுக்கு

நன்மை செய்யும்படி, நான் அவர்களை விட்டுப் பின்வாங்குவதில்லை என்கிற நிலையான உடன்படிக்கையை அவர்களுடன் செய்து, அவர்கள் என்னைவிட்டு அகன்றுபோகாமலிருக்க, எனக்குப் பயப்படும் பயத்தை அவர்கள் இருதயத்தில் வைத்து, <sup>41</sup> அவர்களுக்கு நன்மை செய்யும்படி அவர்கள்மேல் சந்தோஷமாயிருந்து, என் முழு இருதயத்தோடும் என் முழு ஆத்துமாவோடும் அவர்களை இந்த தேசத்தில் நிச்சயமாய் நாட்டுவேன். <sup>42</sup> நான் இந்த மக்கள்மேல் இந்தப் பெரிய தீங்கையெல்லாம் வரச்செய்ததுபோல, அவர்களைக்குறித்துச் சொன்ன எல்லா நன்மையையும் அவர்கள்மேல் வரச்செய்வேன் என்று யெகோவா சொல்லுகிறார். <sup>43</sup> மனிதனும் மிருகமும் இல்லாதபடி அழிந்துபோனது என்றும், கத்தேயரின் கையில் ஒப்புக்கொடுக்கப்பட்டது என்றும், நீங்கள் சொல்லுகிற இந்த தேசத்தில் நிலங்கள் வாங்கப்படும். <sup>44</sup> பென்யமீன் தேசத்திலும், எருசலேமின் சுற்றுப்புறங்களிலும், யூதாவின் பட்டணங்களிலும், மலைப்பாங்கான பட்டணங்களிலும், பள்ளத்தாக்கான பட்டணங்களிலும், தென்திசைப் பட்டணங்களிலும், நிலங்கள் விலைக்கிரயமாக வாங்கப்படுகிற பத்திரங்களில் கையெழுத்துப் போடுகிறதும் முத்திரையிடுகிறதும் அதற்குச் சாட்சி

வைக்கிறதும் உண்டாயிருக்கும்; அவர்கள் சிறையிருப்பைத் திருப்புவேன் என்று யெகோவா சொல்லுகிறார் என்றார்.

## அத்தியாயம் 33

மீட்கப்படுவதற்கான வாக்குத்தத்தம்

<sup>1</sup> எரேமியா இன்னும் காவல்நிலையத்தின் முற்றத்தில் அடைக்கப்பட்டிருக்கும்போது, யெகோவாவுடைய வார்த்தை இரண்டாம்முறை அவனுக்கு உண்டாகி, அவர்: <sup>2</sup> இதைச் செய்கிற கர்த்தருமாய், இதை உறுதிப்படுத்த இதை உண்டாக்குகிற கர்த்தருமாயிருக்கிற யெகோவா என்னும் பெயருள்ளவர் சொல்லுகிறது என்னவென்றால்: <sup>3</sup> என்னை நோக்கிக் கூப்பிடு, அப்பொழுது நான் உனக்கு பதில் கொடுத்து, நீ அறியாததும் உனக்கு புரியாததுமான பெரிய காரியங்களை உனக்கு அறிவிப்பேன். <sup>4</sup> கோட்டை மதில்களினாலும் பட்டயத்தாலும் இடிக்கப்பட்டவைகளாகிய இந்த நகரத்தின் வீடுகளையும், யூதா ராஜாக்களின் வீடுகளையும் குறித்து: <sup>5</sup> இந்த நகரத்தின் எல்லாப் பொல்லாப்பின் காரணமாக நான் என் முகத்தை மறைத்ததினால் என் கோபத்திலும் கடுங்கோபத்திலும் வெட்டப்பட்ட மனிதச் சடலங்களினால் அவைகளை நான் நிறைப்பதற்காகவே,

அவர்கள் கல்தேயருடன் போர்  
 செய்யப்போகிறார்கள். <sup>6</sup> இதோ, நான்  
 அவர்களுக்குச் சவுக்கியமும் ஆரோக்கியமும்  
 வரச்செய்து, அவர்களைக் குணமாக்கி,  
 அவர்களுக்குப் பரிபூரண சமாதானத்தையும்  
 சத்தியத்தையும் வெளிப்படுத்துவேன்.  
<sup>7</sup> நான் யூதாவின் சிறையிருப்பையும்,  
 இஸ்ரவேலின் சிறையிருப்பையும் திருப்பி,  
 முன்னிருந்ததுபோல அவர்களைக்  
 கட்டுவித்து, <sup>8</sup> அவர்கள் எனக்கு விரோதமாகக்  
 குற்றம் செய்த அவர்களுடைய எல்லா  
 அக்கிரமங்களுக்கும் அவர்களை  
 விலக்கிச் சுத்தப்படுத்தி, அவர்கள்  
 எனக்கு விரோதமாகக் குற்றம் செய்து,  
 எனக்கு விரோதமாகத் துரோகம் செய்த  
 அவர்களுடைய எல்லா அக்கிரமங்களையும்  
 மன்னிப்பேன். <sup>9</sup> நான் அவர்களுக்குச் செய்யும்  
 நன்மைகளையெல்லாம் கேட்கப்போகிற  
 பூமியின் எல்லா தேசங்களுக்கு  
 முன்பாக அது எனக்கு மகிழ்ச்சியுள்ள  
 புகழ்ச்சியாகவும் மகிமையாகவும்  
 இருக்கும்; நான் அவர்களுக்கு அருளும்  
 எல்லா நன்மைக்காகவும், எல்லாச்  
 சமாதானத்திற்காகவும் இவர்கள் பயந்து  
 நடுங்குவார்கள் என்று இஸ்ரவேலின்  
 தேவனாகிய யெகோவா சொல்லுகிறார்.  
<sup>10</sup> மனிதனில்லாமலும் மிருகமில்லாமலும்  
 வெட்டவெளியாய்க் கிடக்கிறதென்று,  
 நீங்கள் சொல்லுகிற இவ்விடத்திலும்,

யூதாவின் பட்டணங்களிலும் மனிதனாவது  
 மிருகமாவது இல்லாமல் அழிக்கப்பட்ட  
 எருசலேமின் வீதிகளிலும், <sup>11</sup> இன்னும்  
 கொண்டாட்டத்தின் சத்தமும், மகிழ்ச்சியின்  
 சத்தமும், மணமகனின் சத்தமும்,  
 மணமகனின் சத்தமும்: சேனைகளின்  
 யெகோவாவை துதியுங்கள், யெகோவா  
 நல்லவர், அவர் கிருபை என்றுமுள்ளதென்று  
 சொல்லுகிறவர்களின் சத்தமும்,  
 யெகோவாவுடைய ஆலயத்திற்கு நன்றி  
 பலிகளைக் கொண்டுவருகிறவர்களின்  
 சத்தமும் கேட்கப்படும் என்று யெகோவா  
 சொல்லுகிறார்; அவர்கள் முன்னிருந்தது  
 போல இருப்பதற்கு தேசத்தின்  
 சிறையிருப்பைத் திருப்புவேன்  
 என்று யெகோவா சொல்லுகிறார்.  
<sup>12</sup> மனிதனும் மிருகமும் இல்லாமல்  
 வெட்டவெளியாக கிடக்கிற இவ்விடத்திலும்,  
 இதை சுற்றியுள்ள பட்டணங்களிலும்,  
 ஆட்டுமந்தையை மேய்த்துத் திருப்புகிற  
 இடங்கள் உண்டாயிருக்கும் என்று  
 சேனைகளின் யெகோவா சொல்லுகிறார்.  
<sup>13</sup> மலைத்தேசமான பட்டணங்களிலும்,  
 பள்ளத்தாக்குகளான பட்டணங்களிலும்,  
 தென்திசைப் பட்டணங்களிலும்  
 பென்யமீன் நாட்டிலும், எருசலேமின்  
 சுற்றுப்புறங்களிலும், யூதாவின்  
 பட்டணங்களிலும், ஆட்டுமந்தைகள்  
 தங்களை எண்ணுகிறவனுடைய

கைக்குள்ளாக நடந்துவரும் என்று  
யெகோவா சொல்லுகிறார். 14 இதோ,  
நாட்கள் வருமென்று யெகோவா  
சொல்லுகிறார், அப்பொழுது நான்  
இஸ்ரவேலின் மக்களுக்கும், யூதாவின்  
மக்களுக்கும் சொன்ன நல்வார்த்தையை  
நிறைவேற்றுவேன். 15 அந்நாட்களிலும்,  
அக்காலத்திலும் தாவீதிற்கு நீதியின்  
கிளையை முளைக்கச்செய்வேன்; அவர்  
பூமியில் நியாயத்தையும் நீதியையும்  
நடப்பிப்பார். 16 அந்நாட்களில்  
யூதா காப்பாற்றப்பட்டு, எருசலேம்  
சுகமாகத் தங்கும்; அவர் எங்கள்  
நீதியாயிருக்கிற யெகோவா என்பது  
அவருடைய பெயர். 17 இஸ்ரவேல்  
வம்சத்தின் சிங்காசனத்தின்மேல்  
உட்காரத் தகுதியான மனிதன்  
தாவீதிற்கு இல்லாமற்போவதில்லை.  
18 தகனபலியிட்டு, உணவுபலி செலுத்தி,  
அனுதினமும் பலியிடும் மனிதன்  
எனக்கு முன்பாக ஆசாரியருக்கும்  
லேவியருக்கும் இல்லாமற்போவதுமில்லை  
என்று யெகோவா சொல்லுகிறார்  
என்றார். 19 பின்னும் எரேமியாவுக்குக்  
யெகோவாவுடைய வார்த்தை உண்டாகி,  
அவர்: 20 குறித்த நேரங்களில் பகல்நேரமும்  
இரவுநேரமும் உண்டாகாமலிருக்க,  
நீங்கள் பகல் நேரத்தைக்குறித்து  
நான் செய்த உடன்படிக்கையையும்,

இரவு நேரத்தைக்குறித்து நான் செய்த உடன்படிக்கையையும் பொய்யாக்கினால், <sup>21</sup> அப்பொழுது என் தாசனாகிய தாவீதுடன் நான் செய்த உடன்படிக்கையும், அவன் சிங்காசனத்தில் அரசாளும் மகன் அவனுக்கு இல்லாமற்போவதால் அவமாகும்; என் ஊழியக்காரராகிய லேவியருடனும் ஆசாரியருடனும் நான் செய்த உடன்படிக்கையும் அப்பொழுது அவமாகும். <sup>22</sup> வானத்து நட்சத்திரங்கள் எண்ணப்படாததும் கடற்கரை மணல் அளக்கப்படாததுமாக இருக்கிறதுபோல, நான் என் தாசனாகிய தாவீதின் சந்ததியையும் எனக்கு ஊழியம் செய்கிற லேவியரையும் பெருகச்செய்வேன் என்று யெகோவா சொல்லுகிறார் என்றார். <sup>23</sup> பின்னும் எரேமியாவுக்குக் யெகோவாவுடைய வார்த்தை உண்டாகி, அவர்: <sup>24</sup> யெகோவா தெரிந்துகொண்ட இரண்டு வம்சங்களையும் வெறுத்துப்போட்டாரென்று இந்த மக்கள் சொல்லி, தங்களுக்கு முன்பாக என் மக்கள் இனி ஒரு தேசமல்லவென்று அதை இழிவுபடுத்துகிறார்கள் என்பதை நீ காண்கிறதில்லையோ? <sup>25</sup> வானத்திற்கும் பூமிக்கும் குறித்திருக்கிற நியமங்களை நான் காக்காமல், பகல் நேரத்தையும் இரவு நேரத்தையும் குறித்து நான் செய்த உடன்படிக்கை அழிந்துபோகிறது என்றால், <sup>26</sup> அப்பொழுது நான்

யாக்கோபின் சந்ததியையும், என்  
 தாசனாகிய தாவீதின் சந்ததியையும்  
 தள்ளி, நான் ஆபிரகாம், ஈசாக்கு,  
 யாக்கோபு என்பவர்களின் சந்ததியை  
 ஆளத்தகுதியானவர்களை அதிலிருந்து  
 எடுக்காமல் வெறுத்துவிடுவேன்;  
 அவர்களுடைய சிறையிருப்பை நான் திருப்பி,  
 அவர்களுக்கு இரங்குவேன் என்று யெகோவா  
 சொல்லுகிறார் என்றார்.

## அத்தியாயம் 34

சிதேக்கியாவிற்கு எச்சரிப்பு

<sup>1</sup> பாபிலோன் ராஜாவாகிய  
 நேபுகாத்நேச்சாரும் அவனுடைய  
 சர்வசேனையும், அவன் ஆளுகைக்குட்பட்ட  
 பூமியின் எல்லா ராஜ்ஜியங்களும்,  
 எல்லா மக்களும் எருசலேமுக்கும் அதைச்  
 சேர்ந்த எல்லா பட்டணங்களுக்கும்  
 விரோதமாகப் போர் செய்யும்போது  
 எரேமியாவுக்குக் யெகோவாவால்  
 உண்டான வார்த்தை: <sup>2</sup> இஸ்ரவேலின்  
 தேவனாகிய யெகோவா சொல்லுகிறது  
 என்னவென்றால்: நீ போய், யூதாவின்  
 ராஜாவாகிய சிதேக்கியாவினிடத்தில்  
 பேசி, அவனுக்குச் சொல்லவேண்டியது:  
 இதோ, நான் இந்த நகரத்தைப் பாபிலோன்  
 ராஜாவின் கையில் ஒப்புக்கொடுக்கிறேன்;  
 அவன் இதை நெருப்பினால் சுட்டெரிப்பான்.



3 நீ அவன் கைக்குத் தப்பிப்போகாமல், நிச்சயமாய்ப் பிடிபட்டு, அவன் கையில் ஒப்புக்கொடுக்கப்படுவாய்; உன் கண்கள் பாபிலோன் ராஜாவின் கண்களைக் காணும்; அவன் வாய் உன் வாயுடன் பேசும்; நீ பாபிலோனுக்குப் போவாய் என்று யெகோவா சொல்லுகிறார்.

4 ஆனாலும் யூதாவின் ராஜாவாகிய சிதேக்கியாவே, யெகோவாவுடைய வார்த்தையைக் கேள்; உன்னைக் குறித்துக் யெகோவா சொல்லுகிறது என்னவென்றால்: நீ பட்டயத்தால் இறப்பதில்லை. 5 சமாதானத்துடன் இறப்பாய்; உனக்கு முன்னிருந்த ராஜாக்களாகிய உன் முற்பிதாக்களுக்காக கந்தவர்க்கங்களைக் கொளுத்தினதுபோல உனக்காகவும் கொளுத்தி, ஐயோ, ஆண்டவனே என்று சொல்லி, உனக்காகப் புலம்புவார்கள்; இது நான் சொன்ன வார்த்தையென்று யெகோவா சொன்னார் என்று சொல் என்றார். 6 இந்த வார்த்தைகளையெல்லாம் தீர்க்கதரிசியாகிய எரேமியா எருசலேமிலே யூதாவின் ராஜாவாகிய சிதேக்கியாவினிடத்தில் சொன்னான். 7 அப்பொழுது பாபிலோன் ராஜாவின் சேனைகள் எருசலேமுக்கு விரோதமாகவும், யூதாவின் எல்லாப் பட்டணங்களிலும் மீதியான பட்டணங்களாகிய லாகீசுக்கும், அசெக்காவுக்கும் விரோதமாகவும் போர்

செய்துகொண்டிருந்தது; யூதாவின்  
பாதுகாப்பான பட்டணங்களில் இவைகளே  
தப்பியிருந்தவைகள்.

### அடிமைகளுக்கு விடுதலை

<sup>8</sup> ஒருவனும் யூத மக்களாகிய தன்  
சகோதரனை அடிமைப்படுத்தாமல்,  
அவனவன் எபிரெயனாகிய தன்  
வேலைக்காரனையும், எபிரெயப்  
பெண்ணாகிய தன் வேலைக்காரியையும்  
சுதந்திரமாக அனுப்பிவிடவேண்டுமென்று  
அவர்களுக்கு விடுதலையைச் சொல்ல,  
<sup>9</sup> ராஜாவாகிய சிதேக்கியா எருசலேமில்  
இருக்கிற எல்லா மக்களுடன் உடன்படிக்கை  
செய்தபின்பு, எரேமியாவுக்குக் கர்த்தரால்  
வார்த்தை உண்டானது. <sup>10</sup> ஒவ்வொருவனும்  
தன் வேலைக்காரனையும் தன்  
வேலைக்காரியையும் இனி அடிமைப்படுத்தாமல்,  
சுதந்தரவாளியாக அனுப்பிவிடவேண்டுமென்று  
உடன்படிக்கைக்கு உட்பட்ட எல்லாப்  
பிரபுக்களும் எல்லா மக்களும்  
கேட்டபோது, அதன்படி அவர்களை  
அனுப்பிவிட்டார்கள். <sup>11</sup> ஆனாலும்  
அதற்குப் பின்பு அவர்கள் மனம்மாறி,  
தாங்கள் சுதந்திரவாளியாக அனுப்பிவிட்ட  
வேலைக்காரரையும் வேலைக்காரிகளையும்  
மறுபடியும் வரவழைத்து, அவர்களை  
வேலைக்காரரும் வேலைக்காரிகளுமாக  
அடிமைப்படுத்திக்கொண்டார்கள்.

12 ஆதலால், யெகோவாவால் எரேமியாவுக்கு வார்த்தை உண்டாகி, அவர்: 13 இஸ்ரவேலின் தேவனாகிய யெகோவா சொல்லுகிறது என்னவென்றால், அவனவன் தனக்கு விற்கப்பட்ட எபிரெயனாகிய தன் சகோதரனை கடைசியில் நீங்கள் ஏழாம் வருடத்தில் அனுப்பிவிடவேண்டும் என்றும், அவன் உனக்கு ஆறுவருடங்கள் அடிமையாக இருந்தபின்பு, அவனை உன்னிடத்தில் வைக்காமல் சுதந்திரவாளியாக அனுப்பிவிடவேண்டும் என்றும், 14 நான் உங்கள் முற்பிதாக்களை அடிமையீடாகிய எகிப்துதேசத்திலிருந்து புறப்படச்செய்த நாளில் அவர்களுடன் உடன்படிக்கை செய்தேன்; ஆனாலும் உங்கள் முற்பிதாக்கள் என் சொல்லைக் கேட்காமல் போனார்கள். 15 நீங்களோ, இந்நாளில் மனந்திரும்பி, அவனவன் தன் அந்நியனுக்கு விடுதலையைச் சொன்ன காரியத்தில் என் பார்வைக்குச் செம்மையானதைச் செய்து, என் பெயர் சூட்டப்பட்ட ஆலயத்தில் இதற்காக என் முகத்திற்குமுன் உடன்படிக்கை செய்திருந்தீர்கள். 16 ஆனாலும் நீங்கள் மனம்மாறி, என் பெயரைப் பரிசுத்தக் குலைச்சலாக்கி, நீங்கள் அவனவன் விடுதலையாகவும் சுதந்திரவாளியாகவும் அனுப்பிவிட்ட தன் வேலைக்காரனையும் தன் வேலைக்காரியையும் திரும்ப அழைத்துவந்து, அவர்களை உங்களுக்கு

வேலைக்காரரும் வேலைக்காரிகளுமாக அடிமைப்படுத்தினீர்கள். <sup>17</sup> ஆகையால் யெகோவா சொல்லுகிறது என்னவென்றால், நீங்கள் அவனவன் தன் சகோதரனுக்கும் அவனவன் தன் அயலானுக்கும் விடுதலையைச் சொன்னகாரியத்தில் என் சொல்லைக் கேட்காமல் போனீர்களே; இதோ, நான் உங்களைப் பட்டயத்திற்கும், கொள்ளைநோய்க்கும், பஞ்சத்திற்கும் ஒப்புக்கொடுக்கிற விடுதலையை உங்களுக்குச் சொல்கிறேன்; பூமியின் தேசங்களிலெல்லாம் அலைகிறதற்கும் உங்களை ஒப்புக்கொடுப்பேன் என்று யெகோவா சொல்லுகிறார். <sup>18</sup> என் முகத்திற்குமுன் செய்த உடன்படிக்கையின் வார்த்தைகளை நிறைவேற்றாமல், என் உடன்படிக்கையை மீறின மனிதரை நான் துண்டங்களின் நடுவாகக் கடந்துபோகும்படி அவர்களை இரண்டாகத் துண்டித்தக் கன்றுக்குட்டியைப்போல் ஆக்குவேன். <sup>19</sup> கன்றுக்குட்டியின் துண்டங்களின் நடுவே கடந்துபோன யூதாவின் பிரபுக்களையும், எருசலேமின் பிரபுக்களையும், பிரதானிகளையும், ஆசாரியர்களையும், தேசத்தின் எல்லா மக்களையும் அப்படிச் செய்து, <sup>20</sup> நான் அவர்களை அவர்கள் எதிரிகளின் கையிலும், அவர்கள் உயிரை வாங்கத்தேடுகிறவர்களின் கையிலும் ஒப்புக்கொடுப்பேன்; அவர்களுடைய

பிரேதம் ஆகாயத்தின் பறவைகளுக்கும் பூமியின் மிருகங்களுக்கும் இரையாகும். <sup>21</sup> யூதாவின் ராஜாவாகிய சிதேக்கியாவையும் அவனுடைய பிரபுக்களையும் அவர்கள் எதிரிகளின் கையிலும், அவர்கள் உயிரை வாங்கத்தேடுகிறவர்களின் கையிலும், உங்களைவிட்டுப் பெயர்ந்துபோன பாபிலோன் ராஜாவினுடைய சேனைகளின் கையிலும் ஒப்புக்கொடுப்பேன். <sup>22</sup> இதோ, நான் கட்டளை கொடுத்து, அவர்களை இந்த நகரத்திற்குத் திரும்பச் செய்வேன்; அவர்கள் அதற்கு விரோதமாகப் போர் செய்து, அதைப்பிடித்து, அதை நெருப்பால் சுட்டெரிப்பார்கள்; யூதாவின் பட்டணங்களையும், ஒருவரும் அவைகளில் குடியிராமல் பாழாய்ப்போகச் செய்வேன் என்று யெகோவா சொல்கிறார் என்று சொல் என்றார்.

## அத்தியாயம் 35

### ரேகாபியர்கள்

<sup>1</sup> யோசியாவின் மகனாகிய யோயூக்கீம் என்னும் யூதா ராஜாவின் நாட்களில் எரேமியாவுக்குக் யெகோவாவால் உண்டான வார்த்தை: <sup>2</sup> நீ ரேகாபியருடைய வீட்டுக்குப்போய், அவர்களுடன் பேசி, அவர்களைக் யெகோவாவுடைய ஆலயத்தின் அறைகளில் ஒன்றில் அழைத்துவந்து, அவர்களுக்குத் திராட்சைரசம் குடிக்கக்கொடு

என்றார். <sup>3</sup> அப்பொழுது நான் அபசினியாவின் மகனாகிய எரேமியாவுக்கு மகனான யசினியாவையும், அவனுடைய சகோதரரையும், அவனுடைய மகன்கள் எல்லோரையும், ரேகாபியருடைய குடும்பத்தார் அனைவரையும் அழைத்து; <sup>4</sup> யெகோவாவுடைய ஆலயத்தில் பிரபுக்களுடைய அறையின் அருகிலும், வாசலைக்காக்கிற சல்லூமின் மகனாகிய மாசெயாவினுடைய அறையின்மேலுமுள்ள இத்தலியாவின் மகனும் தேவனுடைய மனிதனுமாகிய ஆனான் என்பவனின் மகன்களுடைய அறையில் அவர்களை அழைத்துக்கொண்டுவந்து, <sup>5</sup> திராட்சைரசத்தினால் நிரப்பப்பட்ட குடங்களையும் கிண்ணங்களையும் ரேகாபியருடைய முன்னோர்களைச் சேர்ந்த மக்களின் முன்னே வைத்து, அவர்களை நோக்கி: திராட்சைரசம் குடியுங்கள் என்றேன். <sup>6</sup> அதற்கு அவர்கள்: நாங்கள் திராட்சைரசம் குடிக்கிறதில்லை; ஏனென்றால், ரேகாபின் மகனும் எங்களுடைய தகப்பனுமாகிய யோனதாப், நீங்கள் அந்நியர்களாய்த் தங்குகிற தேசத்தில் நீடித்திருப்பதற்கு, <sup>7</sup> நீங்களும் உங்கள் பிள்ளைகளும் என்றென்றைக்கும் திராட்சைரசம் குடிக்காமலும், வீட்டைக் கட்டாமலும், விதையை விதைக்காமலும், திராட்சைத்தோட்டத்தை நாட்டாமலும், அதைக் கையாளாமலும், உங்களுடைய

எல்லா நாட்களிலும் கூடாரங்களில் குடியிருப்பீர்களாக என்று எங்களுக்குக் கட்டளையிட்டார். <sup>8</sup> அப்படியே எங்களுடைய எல்லா நாட்களிலும் நாங்களும் எங்கள் பெண்களும் எங்கள் மகன்களும் எங்கள் மகள்களும் திராட்சைரசம் குடிக்காமலும், <sup>9</sup> நாங்கள் குடியிருக்க வீடுகளைக் கட்டாமலும், ரேகாபின் மகனாகிய எங்களுடைய தகப்பன் யோனதாபின் சத்தத்திற்குக் கீழ்ப்படிந்திருக்கிறோம்; எங்களுக்குத் திராட்சைத்தோட்டமும் வயலும் விதைப்புமில்லை. <sup>10</sup> நாங்கள் கூடாரங்களில் குடியிருந்து, எங்கள் தகப்பனாகிய யோனதாப் எங்களுக்குக் கட்டளையிட்டபடியெல்லாம் கீழ்ப்படிந்து செய்துவந்தோம். <sup>11</sup> ஆனாலும் பாபிலோன் ராஜாவாகிய நேபுகாத்நேச்சார் இந்தத் தேசத்தில் வந்தபோது, நாம் கல்தேயருடைய படைக்கும் சீரியருடைய படைக்கும் தப்பிக்க எருசலேமுக்குப் போவோம் வாருங்கள் என்று சொன்னோம்; அப்படியே எருசலேமில் தங்கியிருக்கிறோம் என்றார்கள். <sup>12</sup> அப்பொழுது யெகோவாவுடைய வார்த்தை எரேமியாவுக்கு உண்டாகி, அவர்: <sup>13</sup> இஸ்ரவேலின் தேவனாகிய சேனைகளின் யெகோவா சொல்லுகிறது என்னவென்றால், நீ போய், யூதாவின் மனிதரையும் எருசலேமின் மக்களையும் நோக்கி: நீங்கள் என் வார்த்தைகளைக் கேட்டு, புத்தியை

ஏற்றுக்கொள்ளுகிறதில்லையோ என்று  
யெகோவா சொல்லுகிறார். <sup>14</sup> திராட்சைரசம்  
குடிக்காமல், ரேகாபின் மகனாகிய யோனதாப்  
தன் மகன்களுக்குக் கட்டளையிட்ட  
வார்த்தைகள் கைக்கொள்ளப்பட்டுவருகிறது;  
அவர்கள் இந்நாள்வரை அதைக்  
குடிக்காமல், தங்கள் தகப்பனுடைய  
கட்டளைக்குக் கீழ்ப்படிகிறார்கள்;  
ஆனாலும் நான் உங்களுக்கு ஏற்கனவே  
சொல்லிக்கொண்டேயிருந்தும், எனக்குக்  
கீழ்ப்படியாமற்போனீர்கள். <sup>15</sup> நீங்கள்  
அந்நிய தெய்வங்களை வணங்கி  
அவர்களைப் பின்பற்றாமல், அவனவன் தன்  
பொல்லாத வழியைவிட்டுத் திரும்பி, உங்கள்  
நடக்கையைச் சீர்திருத்துங்கள், அப்பொழுது  
உங்களுக்கும் உங்கள் பிதாக்களுக்கும்  
நான் கொடுத்த தேசத்தில் குடியிருப்பீர்கள்  
என்று சொல்லி, தீர்க்கதரிசிகளாகிய  
என் ஊழியக்காரரையெல்லாம்  
நான் உங்களிடத்திற்கு ஏற்கனவே  
அனுப்பிக்கொண்டிருந்தும், நீங்கள்  
கேட்காமலும் எனக்குக் கீழ்ப்படியாமலும்  
போனீர்கள். <sup>16</sup> இப்போதும், ரேகாபின்  
மகனாகிய யோனதாபின் மக்கள் தங்கள்  
தகப்பன் தங்களுக்குக் கட்டளையிட்ட  
கற்பனையைக் கைக்கொண்டிருக்கும்போது,  
இந்த மக்கள் எனக்குக் கீழ்ப்படியாமற்  
போனபடியினாலும், <sup>17</sup> இதோ, நான்  
அவர்களிடத்தில் பேசியும் அவர்கள்



கேளாமலும், நான் அவர்களை நோக்கிக்  
கூப்பிட்டும் அவர்கள் மறுஉத்திரவு  
கொடுக்காமலும் போனதினாலும்,  
யூதாவின்மேலும் எருசலேமின் குடிமக்கள்  
அனைவரின்மேலும் நான் அவர்களுக்கு  
விரோதமாகச் சொன்ன எல்லாத்  
தீங்கையும் வரச்செய்வேன் என்று  
இஸ்ரவேலின் தேவனும் சேனைகளின்  
தேவனுமாகிய யெகோவா சொல்லுகிறார்  
என்று சொல் என்றார். <sup>18</sup> பின்னும்  
எரேமியா ரேகாபியருடைய குடும்பத்தாரை  
நோக்கி: நீங்கள் உங்கள் தகப்பனாகிய  
யோனதாபின் கட்டளைக்குக் கீழ்ப்படிந்து,  
அவனுடைய கற்பனைகளையெல்லாம்  
கைக்கொண்டு, அவன் உங்களுக்குக்  
கட்டளையிட்டபடியெல்லாம் செய்துவந்தீர்களென்று,  
இஸ்ரவேலின் தேவனாகிய சேனைகளின்  
யெகோவா சொல்லுகிறார். <sup>19</sup> ஆகவே  
எல்லா நாட்களிலும் எனக்கு முன்பாக  
நிற்கத் தகுதியான மனிதன்  
ரேகாபின் மகனாகிய யோனதாபுக்கு  
இல்லாமற்போவதில்லையென்று  
இஸ்ரவேலின் தேவனாகிய சேனைகளின்  
யெகோவா சொல்லுகிறார் என்றான்.

## அத்தியாயம் 36

யோயாக்கீம்  
புத்தகச்சுருளை எரித்தல்

எரேமியாவின்

1 யோசியாவின் மகனாகிய யோயாக்கீம் என்னும் யூதா ராஜாவின் அரசாட்சியின் நாலாம் வருடத்தில் யெகோவாவால் எரேமியாவுக்கு உண்டான வார்த்தை என்னவென்றால்: <sup>2</sup> நீ ஒரு புத்தகச்சுருளை எடுத்து, யோசியாவின் நாட்களில் நான் உன்னுடனே பேசின நாள் முதற்கொண்டு இந்நாள்வரை இஸ்ரவேலைக்குறித்தும், யூதாவைக்குறித்தும், எல்லா மக்களைக்குறித்தும் உன்னுடன் சொன்ன எல்லா வார்த்தைகளையும் அதில் எழுது. <sup>3</sup> யூதாவின் மக்கள், அவரவர் தங்கள் பொல்லாத வழியைவிட்டுத் திரும்புவதற்காகவும், தங்கள் அக்கிரமத்தையும் தங்கள் பாவத்தையும் நான் மன்னிப்பதற்காகவும், தங்களுக்கு நான் செய்ய நினைத்திருக்கிற தீங்குகளைக்குறித்து ஒருவேளை அவர்கள் கேட்பார்கள் என்றார். <sup>4</sup> அப்பொழுது எரேமியா நேரியாவின் மகனாகிய பாருக்கை அழைத்தான்; பாருக்கு என்பவன் யெகோவா எரேமியாவுடனே சொல்லிவந்த எல்லா வார்த்தைகளையும் அவன் வாய் சொல்ல ஒரு புத்தகச்சுருளில் எழுதினான். <sup>5</sup> பின்பு எரேமியா பாருக்கை நோக்கி: நான் அடைக்கப்பட்டவன்; நான் யெகோவாவுடைய ஆலயத்திற்குள் நுழையக்கூடாது. <sup>6</sup> நீ உள்ளே நுழைந்து, என் வாய் சொல்ல நீ எழுதின சுருளிலுள்ள யெகோவாவுடைய

வார்த்தைகளைக் யெகோவாவுடைய ஆலயத்தில் உபவாச நாளில் மக்களுடைய காதுகள் கேட்க வாசிப்பதுமின்றி, தங்கள் பட்டணங்களிலிருந்துவருகிற எல்லா யூதா கோத்திரத்தாரும் கேட்குமளவுக்கு அவைகளை வாசிப்பாயாக. <sup>7</sup> ஒருவேளை அவர்கள் யெகோவாவுடைய முகத்திற்கு முன்பாகப் பணிந்து விண்ணப்பம்செய்து, அவரவர் தங்கள் பொல்லாத வழியை விட்டுத் திரும்புவார்கள்; யெகோவா இந்த மக்களுக்கு விரோதமாகச் சொல்லியிருக்கிற கோபமும் உக்கிரமும் பெரியது என்று சொன்னான். <sup>8</sup> அப்படியே நேரியாவின் மகனாகிய பாருக்கு அந்தப் புத்தகத்தில், யெகோவாவுடைய ஆலயத்தில் யெகோவாவுடைய வார்த்தைகளை வாசிப்பதற்கு எரேமியா தீர்க்கதரிசி தனக்குக் கற்பித்தபடியெல்லாம் செய்தான். <sup>9</sup> யோசியாவின் மகனாகிய யோயாக்கீம் என்னும் யூதா ராஜாவின் அரசாட்சியின் ஐந்தாம் வருடத்து ஒன்பதாம் மாதத்தில், எருசலேமிலிருக்கிற எல்லா மக்களுக்கும், யூதாவின் பட்டணங்களிலிருந்து எருசலேமுக்கு வருகிற எல்லா மக்களுக்கும், யெகோவாவுக்கு முன்பாக உபவாசம் செய்யவேண்டுமென்று சொல்லப்பட்டது. <sup>10</sup> அப்பொழுது பாருக்கு யெகோவாவுடைய ஆலயத்தின் மேல்முற்றத்தில், யெகோவாவுடைய ஆலயத்து வாசலின் நடைக்கு அருகிலுள்ள

சாப்பானுடைய மகனாகிய கெமரியா  
என்னும் காரியதரிசியின் அறையில்,  
அந்தப் புத்தகத்திலுள்ள எரேமியாவின்  
வார்த்தைகளை மக்கள் எல்லோரும்  
கேட்க வாசித்தான். <sup>11</sup> சாப்பானுடைய  
மகனாகிய கெமரியாவின் மகன் மிகாயா  
அந்தப் புத்தகத்திலுள்ள யெகோவாவுடைய  
வார்த்தைகளையெல்லாம் வாசிக்கக்  
கேட்டபோது, <sup>12</sup> அவன் ராஜாவின்  
அரண்மனைக்குப்போய், காரியதரிசியின்  
அறையில் நுழைந்தான்; இதோ, அங்கே  
எல்லாப் பிரபுக்களும் காரியதரிசியாகிய  
எலிஷாமாவும் செமாயாவின் மகனாகிய  
தெலாயாவும், அக்போரின் மகனாகிய  
எல்நாத்தானும், சாப்பானின் மகனாகிய  
கெமரியாவும், அன்னியாவின் மகனாகிய  
சிதேக்கியாவும், மற்ற எல்லாப்  
பிரபுக்களும் உட்கார்ந்திருந்தார்கள்.  
<sup>13</sup> பாருக்கு மக்கள் கேட்கும் அளவுக்கு  
புத்தகத்திலுள்ளவைகளை வாசிக்கும்போது,  
தான் கேட்ட எல்லா வார்த்தைகளையும்  
மிகாயா அவர்களுக்குத் தெரிவித்தான்.  
<sup>14</sup> அப்பொழுது எல்லாப் பிரபுக்களும்  
கூஷியின் மகனாகிய செலேமியாவின்  
மகனான நெத்தானியாவினுடைய  
மகனாயிருக்கிற யெகுதியைப்  
பாருக்கிடத்தில் அனுப்பி, மக்கள் கேட்க நீ  
வாசித்துக்கொண்டிருந்த சுருளை உன் கையில்  
எடுத்துக்கொண்டுவா என்று சொல்லச்

சொன்னார்கள்; ஆகையால், நேரியாவின் மகனாகிய பாருக்கு சுருளைத் தன் கையில் எடுத்துக்கொண்டு, அவர்களிடத்திற்கு வந்தான். <sup>15</sup> அவர்கள் அவனை நோக்கி: நீ உட்கார்ந்துகொண்டு, நாங்கள் கேட்க வாசியென்றார்கள்; அவர்கள் கேட்க வாசித்தான். <sup>16</sup> அப்பொழுது அவர்கள் எல்லா வார்த்தைகளையும் கேட்கும்போது பயப்பட்டவர்களாக ஒருவரையொருவர் பார்த்து, பாருக்கை நோக்கி: இந்த எல்லா வார்த்தைகளையும் ராஜாவுக்கு கண்டிப்பாக அறிவிப்போம் என்றார்கள். <sup>17</sup> அவன் வாய் சொல்ல, நீ இந்த வார்த்தையெல்லாம் எவ்விதமாக எழுதினாய் அதை எங்களுக்குச் சொல் என்று பாருக்கைக் கேட்டார்கள். <sup>18</sup> அதற்குப் பாருக்கு: அவர் தமது வாயினால் இந்த எல்லா வார்த்தைகளையும் உச்சரித்து, என்னுடனே சொன்னார், நான் மையினால் புத்தகத்தில் எழுதினேன் என்றான். <sup>19</sup> அப்பொழுது பிரபுக்கள் பாருக்கை நோக்கி: நீயும் எரேமியாவும் போய் ஒளித்துக்கொள்ளுங்கள்; நீங்கள் இருக்கும் இடம் ஒருவருக்கும் தெரியக்கூடாது என்று சொல்லி, <sup>20</sup> சுருளை காரியதரிசியாகிய எலிஷாமாவின் அறையில் வைத்து, ராஜாவினிடத்திற்கு அரண்மனையில் போய், ராஜாவின் காதுகளுக்கு இந்த வார்த்தையெல்லாம் சொன்னார்கள். <sup>21</sup> அப்பொழுது ராஜா அந்தச் சுருளை

எடுத்துக்கொண்டுவர யெகுதியை  
 அனுப்பினான்; யெகுதி அதைக்  
 காரியதரிசியாகிய எலிஷாமாவின்  
 அறையிலிருந்து எடுத்துக்கொண்டுவந்து,  
 ராஜா கேட்கவும், ராஜாவினிடத்தில்  
 நின்ற எல்லாப் பிரபுக்களும் கேட்கவும்  
 வாசித்தான். <sup>22</sup> ஒன்பதாம் மாதத்தில்  
 ராஜா, குளிர்காலத்திற்குத் தங்கும் வீட்டில்  
 உட்கார்ந்திருந்தான்; அவனுக்கு முன்பாக  
 அடுப்பு மூட்டியிருந்தது. <sup>23</sup> யெகுதி மூன்று  
 நான்கு பத்திகளை வாசித்த பின்பு, ராஜா  
 ஒரு சூரிக்கத்தியினால் அதை அறுத்து,  
 சுருள் எல்லாவற்றையும் நெருப்பில்  
 வெந்துபோக, அடுப்பிலிருந்த நெருப்பில்  
 எறிந்துவிட்டான். <sup>24</sup> ராஜாவாயினும்,  
 அந்த வார்த்தைகளையெல்லாம் கேட்ட  
 அவனுடைய எந்த ஊழியக்காரனும்  
 பயப்படவுமில்லை, தங்கள் உடைகளைக்  
 கிழித்துக்கொள்ளவுமில்லை.  
<sup>25</sup> எல்நாத்தானும், தெலாயாவும்,  
 கெமரியாவுமோ: அந்தச் சுருளைச்  
 சுட்டெரிக்கவேண்டாம் என்று  
 ராஜாவினிடத்தில் விண்ணப்பம்  
 செய்தார்கள்; ஆனாலும், அவன்  
 அவர்களுடைய சொல்லைக் கேட்காமல்,  
<sup>26</sup> பாருக்கு என்னும் காரியதரிசியையும்  
 எரேமியா தீர்க்கதரிசியையும் பிடிப்பதற்கு,  
 ராஜா அம்மெலேகின் மகனாகிய

யெரமெயேலுக்கும்\*, அஸ்ரியேலின்  
மகனாகிய செராயாவுக்கும், அப்தெயேலின்  
மகனாகிய செலேமியாவுக்கும் கட்டளை  
கொடுத்தான்; ஆனாலும் யெகோவா  
அவர்களை மறைத்தார். <sup>27</sup> ராஜா அந்தச்  
சுருளையும், அதில் எரேமியாவின்  
வாய் சொல்ல பாருக்கு எழுதியிருந்த  
வார்த்தைகளையும் சுட்டெரித்தபின்பு,  
எரேமியாவுக்குக் யெகோவாவுடைய  
வார்த்தை உண்டாகி, அவர்: <sup>28</sup> நீ  
திரும்ப வேறொரு சுருளை எடுத்து,  
யூதாவின் ராஜாவாகிய யோயாக்கீம்  
சுட்டெரித்த முதலாம் சுருளிலிருந்த  
வார்த்தைகளையெல்லாம் அதில் எழுது  
என்றார். <sup>29</sup> மேலும் நீ யூதாவின்  
ராஜாவாகிய யோயாக்கீமை நோக்கி:  
பாபிலோன் ராஜா கண்டிப்பாக வருவான்  
என்பதையும், அவன் இந்த தேசத்தை  
அழித்து இதிலிருந்து மனிதரையும்  
மிருகங்களையும் அழிப்பான் என்பதையும்,  
நீ அதில் எழுதியிருக்கிறதென்று சொல்லி,  
அந்தச் சுருளை நீ சுட்டெரித்தாயே  
என்று யெகோவா சொல்லுகிறார்.  
<sup>30</sup> ஆகையால் யூதாவின் ராஜாவாகிய  
யோயாக்கீமைக் குறித்து: தாவீதின்  
சிங்காசனத்தின்மேல் உட்காருவதற்கு  
வம்சத்தில் ஒருவனும் இருக்கமாட்டான்;

\* **அத்தியாயம் 36:26** 36:26 பிரபு குலத்தில் ஒருவனாகிய

அவனுடைய சடலங்களோவென்றால்,  
பகலின் வெப்பத்திற்கும் இரவின்  
குளிர்க்கும் எறியப்பட்டுக்கிடக்கும்.  
<sup>31</sup> நான் அவனிடத்திலும், அவன்  
சந்ததியினிடத்திலும், அவன்  
பிரபுக்களினிடத்திலும் அவர்கள்  
அக்கிரமத்தை விசாரித்து, அவன்மேலும்  
எருசலேமின் குடிமக்கள்மேலும்,  
யூதா மனிதர்மேலும், நான்  
அவர்களுக்குச் சொன்னதும்,  
அவர்கள் கேளாமற்போனதுமான  
தீங்குகளையெல்லாம் வரச்செய்வேன்  
என்று யெகோவா சொல்லுகிறார்  
என்று சொல் என்றார். <sup>32</sup> அப்பொழுது  
எரேமியா வேறொரு சுருளை எடுத்து,  
அதை நேரியாவின் மகனாகிய பாருக்கு  
என்னும் காரியதரிசியினிடத்தில்  
கொடுத்தான்; அவன் யூதாவின் ராஜாவாகிய  
யோயாக்கீம் நெருப்பால் சுட்டெரித்த  
புத்தகத்தின் வார்த்தைகளையெல்லாம்,  
அதில் எரேமியாவின் வாய் சொல்ல  
எழுதினான்; இன்னும் அவைகளைப்போல  
அநேகம் வார்த்தைகளும் அவைகளுடன்  
சேர்க்கப்பட்டது.

## அத்தியாயம் 37

எரேமியா சிறையில் அடைக்கப்படுதல்



1 பாபிலோன் ராஜாவாகிய நேபுகாத்நேச்சார் யூதாதேசத்தில் ராஜாவாக நியமித்த யோயாக்கீமுடைய மகனாகிய கோனியாவின் பட்டத்திற்கு யோசியாவின் மகனாகிய சிதேக்கியா வந்து ஆட்சிசெய்தான். 2 யெகோவா எரேமியா தீர்க்கதரிசியைக்கொண்டு சொன்ன வார்த்தைகளுக்கு அவனாகிலும், அவனுடைய ஊழியக்காரராகிலும், தேசத்தின் மக்களாகிலும் கேட்கவில்லை. 3 சிதேக்கியா ராஜாவோவெனில், செலேமியாவின் மகனாகிய யூகாலையும், மாசெயுவாவின் மகனாகிய செப்பனியா என்னும் ஆசாரியனையும் எரேமியா தீர்க்கதரிசியிடத்தில் அனுப்பி: நீ நம்முடைய தேவனாகிய யெகோவாவை நோக்கி: எங்களுக்காக விண்ணப்பம் செய்யவேண்டும் என்று சொல்லச் சொன்னான். 4 அப்பொழுது எரேமியா மக்களின் நடுவே போக்கும் வரத்துமாக இருந்தான்; அவனை அவர்கள் காவல் வீட்டில் இன்னும் போடவில்லை. 5 பார்வோனின் சேனையோவென்றால், எகிப்திலிருந்து புறப்பட்டது; எருசலேமை முற்றுகைபோட்ட கல்தேயர் அவர்களுடைய செய்தியைக்கேட்டு, எருசலேமைவிட்டு நீங்கிப்போனார்கள். 6 அப்பொழுது எரேமியா தீர்க்கதரிசிக்குக் யெகோவாவுடைய வார்த்தை உண்டாகி, அவர்: 7 இஸ்ரவேலின்

தேவனாகிய யெகோவா சொல்லுகிறது  
 என்னவென்றால், என்னிடத்தில்  
 விசாரிக்கும்படி உங்களை என்னிடத்திற்கு  
 அனுப்பின யூதாவின் ராஜாவை  
 நீங்கள் நோக்கி: இதோ, உங்களுக்கு  
 ஒத்தாசையாகப் புறப்பட்ட பார்வோனின்  
 சேனை தன் தேசமாகிய எகிப்திற்குத்  
 திரும்பிப்போகும். <sup>8</sup> கல்தேயரோவென்றால்,  
 திரும்பி வந்து இந்த நகரத்திற்கு  
 விரோதமாகப் போர்செய்து, அதைப்  
 பிடித்து, நெருப்பினால் சுட்டெரிப்பார்கள்.  
<sup>9</sup> கல்தேயர் நம்மைவிட்டு கண்டிப்பாகப்  
 போய்விடுவார்களென்று சொல்லி, நீங்கள்  
 மோசம் போகாதிருங்கள், அவர்கள்  
 போவதில்லை. <sup>10</sup> உங்களுடன் போர்செய்கிற  
 கல்தேயருடைய சேனையெல்லாம்  
 நீங்கள் தோற்கடித்தாலும், மீந்தவர்கள்  
 எல்லோரும் காயம்பட்டவர்களாக  
 இருந்தாலும், அவர்கள் தங்கள்  
 கூடாரங்களிலிருந்து எழும்பி, இந்த  
 நகரத்தை நெருப்பினால் சுட்டெரிப்பார்கள்  
 என்று யெகோவா சொல்கிறார் என்று  
 சொல்லுங்கள் என்றார். <sup>11</sup> பார்வோனின்  
 படை வருகிறதென்று, கல்தேயருடைய  
 படை எருசலேமைவிட்டுப் போனபோது,  
<sup>12</sup> எரேமியா அவ்விடத்தைவிட்டு,  
 மக்களின் நடுவில் விலகிப்போகிறவன்  
 போல, பென்யமீன் தேசத்திற்குப்  
 போக மனதாய் எருசலேமிலிருந்து

புறப்பட்டுப்போனான். <sup>13</sup> அவன் பென்யமீன் வாசலில் வந்தபோது, காவற்காரர்களின் அதிபதியாகிய யெரியா என்னும் பெயருள்ள ஒருவன் அங்கே இருந்தான்; அவன் அன்னியாவின் மகனாகிய செலேமியாவின் மகன்; அவன்: நீ கல்தேயரைச் சேரப்போகிறவன் என்றுசொல்லி, எரேமியா தீர்க்கதரிசியைப் பிடித்தான்.

<sup>14</sup> அப்பொழுது எரேமியா: அது பொய், நான் கல்தேயரைச் சேரப்போகிறவனல்ல என்றான்; ஆனாலும் யெரியா எரேமியாவின் சொல்லைக் கேளாமல், அவனைப் பிடித்து, பிரபுக்களிடத்தில் கொண்டுபோனான். <sup>15</sup> அப்பொழுது

பிரபுக்கள்: எரேமியாவின்மேல் கடுங்கோபங்கொண்டு, அவனை அடித்து, அவனைக் காரியதரிசியாகிய யோனத்தானுடைய வீட்டில் காவற்படுத்தினார்கள்; அவர்கள் அதைக் காவற்கூடமாக்கியிருந்தார்கள்.

<sup>16</sup> அப்படியே எரேமியா காவற்கிடங்கின் நிலவறைகளில் நுழைந்து, அங்கே அநேக நாட்கள் இருந்தான். <sup>17</sup> பின்பு

சிதேக்கியா ராஜா அவனை வரவழைத்து: யெகோவாவால் ஒரு வார்த்தை உண்டோ என்று ராஜா அவனைத் தன் வீட்டில் இரகசியமாகக் கேட்டான். அதற்கு எரேமியா: உண்டு, பாபிலோன் ராஜாவின் கையில் ஒப்புக்கொடுக்கப்படுவீர் என்று சொன்னான்.

<sup>18</sup> பின்னும் எரேமியா, சிதேக்கியா ராஜாவை

நோக்கி: நீங்கள் என்னைக் காவல் வீட்டில் அடைப்பதற்கு, நான் உமக்கும் உம்முடைய ஊழியக்காரருக்கும் இந்த மக்களுக்கும் விரோதமாக என்ன குற்றம்செய்தேன்? <sup>19</sup> பாபிலோன் ராஜா உங்களுக்கும் இந்தத் தேசத்திற்கும் விரோதமாக வருவதில்லையென்று உங்களுக்குத் தீர்க்கதரிசனம் சொன்ன உங்களுடைய தீர்க்கதரிசிகள் எங்கே? <sup>20</sup> இப்போதும் ராஜாவாகிய என் ஆண்டவனே, எனக்குக் காதுகொடுத்து, என் விண்ணப்பத்திற்குத் தயைசெய்து, என்னைக் காரியதரிசியாகிய யோனத்தானுடைய வீட்டிற்குத் திரும்ப அனுப்பவேண்டாம்; அனுப்பினால் நான் அங்கே செத்துப்போவேன் என்றான். <sup>21</sup> அப்பொழுது எரேமியாவைக் காவல்நிலையத்தின் முற்றத்தில் காக்கவும், நகரத்தில் அப்பம் இருக்குவரை அப்பம் சுடுகிறவர்களின் வீதியில் தினம் ஒரு அப்பத்தை அவனுக்கு வாங்கிக்கொடுக்கவும் கட்டளையிட்டான்; அப்படியே எரேமியா காவல்நிலையத்தின் முற்றத்தில் இருந்தான்.

## அத்தியாயம் 38

எரேமியா கிணற்றுக்குள் தூக்கி  
எறியப்படுதல்

<sup>1</sup> இந்த நகரத்தில் தங்கியிருக்கிறவன்,  
பட்டயத்தாலும், பஞ்சத்தாலும்,

கொள்ளைநோயாலும் இறப்பான்;  
 கல்தேயரிடத்திற்குப் புறப்பட்டுப்போகிறவனோ  
 உயிரோடிருப்பான்; அவனுடைய  
 உயிர் அவனுக்குக் கிடைத்த  
 கொள்ளைப்பொருளைப் போலிருக்கும்;  
 அவன் பிழைப்பானென்பதைக் யெகோவா  
 சொல்கிறார் என்றும், <sup>2</sup> இந்த நகரம்  
 பாபிலோன் ராஜாவுடைய படையின் கையில்  
 நிச்சயமாக ஒப்புக்கொடுக்கப்படும்; அவன்  
 அதைப் பிடிப்பானென்பதை யெகோவா  
 சொல்கிறார் என்றும், <sup>3</sup> எரேமியா எல்லா  
 மக்களிடமும் சொல்லிக்கொண்டிருந்த  
 வார்த்தைகளை மாத்தானின் மகனாகிய  
 செப்பத்தியாவும், பஸ்கூரின் மகனாகிய  
 கெதலியாவும், செலேமியாவின் மகனாகிய  
 யூகாலும், மல்கியாவின் மகனாகிய  
 பஸ்கூரும் கேட்டார்கள். <sup>4</sup> அப்பொழுது  
 பிரபுக்கள் ராஜாவை நோக்கி: இந்த  
 மனிதன் கொல்லப்பட அனுமதிக்கவேண்டும்;  
 அதேனென்றால், இந்த நகரத்தில்  
 மீதியாயிருக்கிற போர்வீரர்களிடத்திலும்,  
 மற்றுமுள்ள எல்லா மக்களிடத்திலும்,  
 இவன் இப்படிப்பட்ட வார்த்தைகளைச்  
 சொல்லுகிறதினால் அவர்களுடைய  
 கைகளைத் தளர்ந்து போகச்செய்கிறான்;  
 இவன் இந்த மக்களின் நலனைத்  
 தேடாமல், அவர்கள் கேட்டையே தேடுகிறான்  
 என்றார்கள். <sup>5</sup> அப்பொழுது சிதேக்கியா  
 ராஜா: இதோ, அவன் உங்கள் கைகளில்

இருக்கிறான்; உங்களுக்கு விரோதமாக ராஜா ஒன்றும் செய்யமுடியாது என்றான். <sup>6</sup> அப்பொழுது அவர்கள் எரேமியாவைப் பிடித்து, அவனைக் காவல்நிலையத்தின் முற்றத்திலிருந்த அம்மெலேகின் மகனாகிய மல்கியாவினுடைய கிணற்றில் போட்டார்கள்; எரேமியாவைக் கயிறுகளினால் அதில் இறக்கிவிட்டார்கள்; அந்தக் கிணறு தண்ணீர் இல்லாமல் சேறாயிருந்தது, அந்த சேற்றில் எரேமியா புதைந்தான். <sup>7</sup> அவர்கள் எரேமியாவை கிணற்றில் போட்டதை ராஜாவின் அரண்மனையில் இருந்த எத்தியோப்பியனாகிய எபெத்மெலேக் என்னும் ஒரு பிரதானி கேள்விப்பட்டான்; ராஜாவோ பென்யமீன் வாசலில் உட்கார்ந்திருந்தான். <sup>8</sup> அப்பொழுது எபெத்மெலேக் ராஜாவின் அரண்மனையிலிருந்து புறப்பட்டுப்போய், ராஜாவை நோக்கி: <sup>9</sup> ராஜாவாகிய என் ஆண்டவனே, இந்த மனிதர்கள் எரேமியா தீர்க்கதரிசியை கிணற்றில் போட்டது தகாத செய்கையாயிருக்கிறது; அவன் இருக்கிற இடத்தில் பட்டினியினால் இறப்பானே இனி நகரத்தில் அப்பமில்லை என்றான். <sup>10</sup> அப்பொழுது ராஜா எபெத்மெலேக் என்னும் எத்தியோப்பியனை நோக்கி: நீ இவ்விடத்திலிருந்து முப்பது மனிதரை உன்னுடனே கூட்டிக்கொண்டுபோய், எரேமியா தீர்க்கதரிசி இறப்பதற்குமுன்னே

அவனைக் கிணற்றிலிருந்து தூக்கிவிடு என்று கட்டளையிட்டான். <sup>11</sup> அப்பொழுது எபெத்மெலேக் அந்த மனிதரைத் தன்னுடனே கூட்டிக்கொண்டு, ராஜாவின் அரண்மனைப் பொக்கிஷசாலையின் கீழிருந்த அறைக்குள் புகுந்து, கிழிந்துபோன பழைய புடவைகளையும் கந்தைத் துணிகளையும் எடுத்துக்கொண்டுபோய், அவைகளைக் கயிறுகளினால் எரேமியாவின் அருகில் கிணற்றில் இறக்கிவிட்டு, <sup>12</sup> எபெத்மெலேக் என்னும் எத்தியோப்பியன் எரேமியாவுடனே: கிழிந்துபோன இந்தப் பழைய புடவைகளையும் கந்தைகளையும் உம்முடைய அக்குள்களில் கயிறுகளுக்கு இடையில் வைத்துப் போட்டுக்கொள்ளும் என்றான்; எரேமியா அப்படியே செய்தான். <sup>13</sup> அப்பொழுது எரேமியாவைக் கயிறுகளால் தூக்கி, அவனைக் கிணற்றிலிருந்து எடுத்துவிட்டார்கள்; எரேமியா காவல்நிலையத்தின் முற்றத்தில் இருந்தான்.

சிதேக்கியா மீண்டும் எரேமியாவிடம் கேட்ட கேள்விகள்

<sup>14</sup> பின்பு சிதேக்கியா ராஜா, எரேமியா தீர்க்கதரிசியைக் யெகோவாவுடைய ஆலயத்தில் இருக்கும் மூன்றாம் வாசலில் தன்னிடத்திற்கு வரவழைத்தான்; அங்கே ராஜா, எரேமியாவை நோக்கி: நான் உன்னிடத்தில் ஒரு காரியம் கேட்கிறேன்;

நீ எனக்கு ஒன்றும் மறைக்கவேண்டாம் என்றான். <sup>15</sup> அப்பொழுது எரேமியா

சிதேக்கியாவை நோக்கி: நான் அதை உமக்கு அறிவித்தால் என்னைக் கண்டிப்பாகக் கொலைசெய்வீரல்லவா? நான் உமக்கு ஆலோசனை சொன்னாலும், என் சொல்லைக் கேட்கமாட்டீர் என்றான்.

<sup>16</sup> அப்பொழுது சிதேக்கியா ராஜா: நான் உன்னைக் கொல்லாமலும், உன் உயிரை வாங்கத்தேடுகிற இந்த மனிதர் கையில் உன்னை ஒப்புக்கொடாமலும் இருப்பேன் என்பதை, நமக்கு இந்த ஆத்துமாவை உண்டாக்கிய யெகோவாவுடைய ஜீவனைக்கொண்டு சொல்லுகிறேன் என்று எரேமியாவுக்கு இரகசியமாய் வாக்குக்கொடுத்தான்.

<sup>17</sup> அப்பொழுது எரேமியா சிதேக்கியாவை நோக்கி: நீர் பாபிலோன் ராஜாவின் பிரபுக்களிடம் புறப்பட்டுப்போனால், உம்முடைய ஆத்துமா உயிரோடிருக்கும்; இந்தப் பட்டணம் நெருப்பினால் சுட்டெரிக்கப்படுவதில்லை; நீரும் உம்முடைய குடும்பமும் உயிரோடிருப்பீர்கள். <sup>18</sup> நீர்

பாபிலோன் ராஜாவின் பிரபுக்களிடத்திற்குப் புறப்பட்டுப்போகாவிட்டால், அப்பொழுது இந்த நகரம் கல்தேயர் கையில் ஒப்புக்கொடுக்கப்படும், அவர்கள் இதை நெருப்பினால் சுட்டெரிப்பார்கள்; நீர் அவர்களுக்குத் தப்பிப்போவதில்லை



என்கிறதை இஸ்ரவேலின் தேவனும்  
 சேனைகளின் தேவனுமாகிய யெகோவா  
 சொல்லுகிறார் என்றான். <sup>19</sup> அப்பொழுது  
 சிதேக்கியா ராஜா எரேமியாவை  
 நோக்கி: கல்தேயர் தங்களைச்  
 சேர்த்துகொண்ட யூதரின் கையில் என்னைப்  
 பரியாசம்செய்ய ஒப்புக்கொடுப்பார்களோ  
 என்று நான் சந்தேகப்படுகிறேன்  
 என்றான். <sup>20</sup> அதற்கு எரேமியா:  
 உம்மை ஒப்புக்கொடுக்கமாட்டார்கள்;  
 நான் உம்மிடத்தில் சொல்லுகிற  
 யெகோவாவுடைய வார்த்தையைக் கேளும்,  
 அப்பொழுது உமக்கு நன்மையாயிருக்கும்,  
 உம்முடைய ஆத்துமா பிழைக்கும்.  
<sup>21</sup> நான் புறப்படுகிறதில்லை என்று  
 சொல்வீர்ரென்றால், யெகோவா எனக்குத்  
 தெரியப்படுத்தின வார்த்தையாவது:  
<sup>22</sup> இதோ, யூதா ராஜாவின் வீட்டில்  
 மீதியான எல்லாப் பெண்களும் வெளியே  
 பாபிலோன் ராஜாவின் பிரபுக்களிடத்தில்  
 கொண்டுபோகப்படுவார்கள்;  
 அப்பொழுது, இதோ, அவர்கள் தானே  
 உம்முடைய நண்பர்கள்; அவர்கள்  
 உமக்குப் போதனைசெய்து, உம்மை  
 மேற்கொண்டார்கள் என்றும், உம்முடைய  
 கால்கள் சேற்றில் அமிழ்ந்தபின்பு அவர்கள்  
 பின்வாங்கிப் போனார்கள் என்றும்  
 அந்த பெண்களே சொல்லுவார்கள்.  
<sup>23</sup> உம்முடைய எல்லாப் பெண்களையும்,

உம்முடைய பிள்ளைகளையும் வெளியே கல்தேயரிடத்தில் கொண்டு போவார்கள்; நீரும் அவர்கள் கைக்குத் தப்பிப்போகாமல் பாபிலோன் ராஜாவின் கையினால் பிடிக்கப்பட்டு, இந்த நகரம் நெருப்பால் சுட்டெரிக்கப்படக் காரணமாயிருப்பீர் என்றான். <sup>24</sup> அப்பொழுது சிதேக்கியா எரேமியாவை நோக்கி: இந்த வார்த்தைகளை ஒருவருக்கும் அறிவிக்கவேண்டாம்; அப்பொழுது நீ இறப்பதில்லை. <sup>25</sup> நான் உன்னுடன் பேசினதைப் பிரபுக்கள் கேள்விப்பட்டு, உன்னிடத்தில் வந்து: நீ ராஜாவோடு பேசிக்கொண்டதை எங்களுக்குத் தெரிவி, எங்களுக்கு ஒன்றும் மறைக்காதே, அப்பொழுது உன்னைக் கொல்லாதிருப்போம்; ராஜா உன்னோடு என்ன பேசினார் என்று உன்னைக் கேட்பார்களேயாகில், <sup>26</sup> நான் யோனத்தானுடைய வீட்டில் மரணமடையாதபடி ராஜா உன்னை அங்கே திரும்ப அனுப்பவேண்டாம் என்று, அவர் முகத்திற்கு முன்பாக விண்ணப்பம்செய்தேன் என்று சொல்வாயாக என்றான். <sup>27</sup> பின்பு எல்லாப் பிரபுக்களும், எரேமியாவினிடத்தில் வந்து, அவனைக் கேட்டார்கள்; அப்பொழுது அவன்: ராஜா கற்பித்த இந்த எல்லா வார்த்தைகளின்படியே அவர்களுக்கு அறிவித்தான்; காரியம் கேள்விப்படாமற்போனதினால், அவனுடன்

பேசாமலிருந்துவிட்டார்கள். <sup>28</sup> அப்படியே எரேமியா, எருசலேம் பிடிபடுகிற நாள்வரை காவல்நிலையத்தின் முற்றத்தில் இருந்தான்; எருசலேம் பிடிபட்டபிறகும் அங்கேயே இருந்தான்.

## அத்தியாயம் 39

எருசலேமின் வீழ்ச்சி

<sup>1</sup> யூதாவின் ராஜாவாகிய சிதேக்கியா அரசாண்ட ஒன்பதாம் வருடம் பத்தாம் மாதத்தில் பாபிலோன் ராஜாவாகிய நேபுகாத்நேச்சாரும் அவனுடைய எல்லா இராணுவமும் எருசலேமுக்கு விரோதமாக வந்து, அதை முற்றுகைபோட்டார்கள்.

<sup>2</sup> சிதேக்கியா அரசாண்ட பதினொராம் வருடம் நான்காம் மாதம், ஒன்பதாம் தேதியில் நகரத்து மதில் உடைக்கப்பட்டது.

<sup>3</sup> அப்பொழுது பாபிலோன் ராஜாவின் பிரபுக்களாகிய நெர்கல்சரேத்சேர், சம்கார்நேபோ, சர்சேகிம், ரப்சாரீஸ், நெர்கல் சரேத்சேர், ரப்மாக் என்பவர்களும், பாபிலோன் ராஜாவின் மற்ற எல்லாப் பிரபுக்களும் உள்ளே நுழைந்து, நடுவாசலில் இருந்தார்கள். <sup>4</sup> அப்பொழுது யூதாவின் ராஜாவாகிய சிதேக்கியாவும் எல்லாப் போர் வீர்களும் அவர்களைக் கண்டபோது, ஓடி, இரவு நேரத்தில் ராஜாவின் தோட்டத்துவழியே, இரண்டு

மதில்களுக்கு நடுவான வாசலால்  
நகரத்திலிருந்து புறப்பட்டுப்போனார்கள்;  
அவன் வயல்வெளியின் வழியே  
போய்விட்டான். <sup>5</sup> ஆனாலும்,  
கல்தேயருடைய இராணுவம் அவர்களைப்  
பின்தொடர்ந்து, எரிகோவின் சமபூமியில்  
சிதேக்கியாவை நெருங்கி, அவனைப்  
பிடித்து, அவனை ஆமாத் தேசத்தின்  
ஊராகிய ரிப்லாவுக்கு, பாபிலோன்  
ராஜாவாகிய நேபுகாத்நேச்சாரிடத்தில்  
கொண்டுபோனார்கள்; அங்கே இவன்  
அவனைக் குறித்துத் தீர்ப்புச்செய்தான்.  
<sup>6</sup> பின்பு பாபிலோன் ராஜா ரிப்லாவில்,  
சிதேக்கியாவின் மகன்களை அவன்  
கண்களுக்கு முன்பாக வெட்டவைத்தான்;  
யூதாவின் பிரபுக்கள் அனைவரையும்  
பாபிலோன் ராஜா வெட்டி, <sup>7</sup> சிதேக்கியாவின்  
கண்களைக்கெடுத்து, அவனைப்  
பாபிலோனுக்குக் கொண்டுபோக  
அவனுக்கு இரண்டு வெண்கல  
விலங்குகளைப்போட்டான். <sup>8</sup> கல்தேயர்,  
ராஜாவின் அரண்மனையையும்  
மக்களின் வீடுகளையும் நெருப்பால்  
சுட்டெரித்து, எருசலேமின் மதில்களை  
இடித்துப்போட்டார்கள். <sup>9</sup> நகரத்தில்  
தங்கியிருந்த மக்களையும், தன்னிடத்தில்  
ஓடிவந்துவிட்டவர்களையும், மீதியான மற்ற  
மக்களையும், காவற்சேனாதிபதியாகிய  
நேபுசராதான் பாபிலோனுக்குச்

சிறைகளாகக் கொண்டுபோனான்.  
10 காவற்சேனாதிபதியாகிய நேபுசராதான்  
ஒன்றுமில்லாத ஏழைகளில் சிலரை  
யூதா தேசத்தில் வைத்து, அவர்களுக்கு  
அந்நாளில் திராட்சைத்தோட்டங்களையும்  
வயல்நிலங்களையும் கொடுத்தான்.  
11 ஆனாலும் எரேமியாவைக் குறித்து,  
பாபிலோன் ராஜாவாகிய நேபுகாத்நேச்சார்  
காவற்சேனாதிபதியாகிய நேபுசராதானை  
நோக்கி: 12 நீ அவனை வரவழைத்து,  
அவனுக்கு ஒரு பொல்லாப்பும் செய்யாமல்,  
அவனைப் பத்திரமாகப் பார்த்து, அவன்  
உன்னுடன் சொல்லுகிறபடியெல்லாம்  
அவனை நடத்து என்று கட்டளைகொடுத்தான்.  
13 அப்படியே காவற்சேனாதிபதியாகிய  
நேபுசராதானும், நேபுசஸ்பான்,  
ரப்சாரீஸ், நெர்கல்சரேத்சேர், ரப்மாக்  
என்பவர்களும், பாபிலோன் ராஜாவின்  
எல்லாப் பிரபுக்களும், 14 எரேமியாவைக்  
காவல்நிலையத்தின் முற்றத்திலிருந்து  
வரவழைத்து, அவனை வெளியே வீட்டுக்கு  
அழைத்துக்கொண்டுபோவதற்கு அவனைச்  
சாப்பானுடைய மகனாகிய அகீக்காமின்  
மகனான கெதலியாவினிடத்தில்  
ஒப்புவித்தார்கள்; அப்படியே அவன்  
மக்களுக்குள்ளே தங்கியிருந்தான்.  
15 இதுவுமல்லாமல், எரேமியா இன்னும்  
காவல்நிலையத்தின் முற்றத்தில்  
அடைக்கப்பட்டிருக்கும்போது, அவனுக்குக்

யெகோவாவால்      உண்டான      வசனம்:  
 16      நீ      போய்,      எத்தியோப்பியனாகிய  
 எபெத்மெலேக்குக்குச் சொல்ல வேண்டியது  
 என்னவென்றால்,      இதோ,      என்னுடைய  
 வார்த்தைகளை      இந்த      நகரத்தின்மேல்  
 நன்மையாக      அல்ல,      தீமையாகவே  
 வரச்செய்வேன்; அவைகள் அந்நாளில் உன்  
 கண்களுக்கு முன்பாக நிறைவேறும் என்று  
 இஸ்ரவேலின் தேவனாகிய சேனைகளின்  
 யெகோவா சொல்லுகிறார்.      17      ஆனால்  
 அந்நாளில்      உன்னைத்      தப்புவிப்பேன்  
 என்று      யெகோவா      சொல்லுகிறார்;  
 நீ      பயப்படுகிற      மனிதரின்      கையில்  
 ஒப்புக்கொடுக்கப்படுவதில்லை.      18      உன்னை  
 நிச்சயமாக விடுவிப்பேன், நீ பட்டயத்திற்கு  
 இரையாவதில்லை; நீ என்னை நம்பி  
 இருக்கிறதினால்      உன்      உயிர்      உனக்குக்  
 கிடைத்த      கொள்ளைப்பொருளைப்போல  
 இருக்குமென்று யெகோவா சொல்லுகிறார்  
 என்றார்.

## அத்தியாயம் 40

எரேமியா விடுவிக்கப்படுதல்

1      பாபிலோனுக்குக் கொண்டுபோவதற்கு  
 எருசலேமிலும் யூதாவிலும் சிறைப்பிடித்து  
 வைக்கப்பட்ட மக்களுக்குள் விலங்கிடப்பட்டிருந்த  
 எரேமியாவைக்      காவற்சேனாதிபதியாகிய  
 நேபுசராதான்      விடுதலையாக்கி

ராமாவிலிருந்து அனுப்பிவிட்டபின்பு,  
 எரேமியாவுக்கு யெகோவாவால் உண்டான  
 வசனம்: <sup>2</sup> காவற்சேனாதிபதி எரேமியாவை  
 வரவழைத்து, அவனை நோக்கி:  
 உன் தேவனாகிய யெகோவா இந்த  
 இடத்திற்கு இந்தத் தீங்கு வருமென்று  
 சொல்லியிருந்தார். <sup>3</sup> தாம் சொன்னபடியே  
 யெகோவா நடப்பித்துமிருக்கிறார்;  
 நீங்கள் யெகோவாவுக்கு விரோதமாகப்  
 பாவம்செய்து, அவருடைய சத்தத்திற்குச்  
 செவிகொடுக்காமற்போனீர்கள்;  
 ஆகையால் உங்களுக்கு இந்தக் காரியம்  
 வந்தது. <sup>4</sup> இப்போதும், இதோ, உன்  
 கைகளில் இடப்பட்ட விலங்குகளை  
 இன்று நீக்கிப்போட்டேன்; என்னுடன்  
 பாபிலோனுக்கு வர உனக்கு நன்மையாகத்  
 தோன்றினால் வா, நான் உன்னைப்  
 பத்திரமாகப் பார்த்துக்கொள்வேன்;  
 என்னுடன் பாபிலோனுக்கு வர உனக்கு  
 நன்றாகத் தோன்றாவிட்டால், இருக்கட்டும்;  
 இதோ, தேசமெல்லாம் உனக்கு முன்பாக  
 இருக்கிறது, எவ்விடத்திற்குப்போக உனக்கு  
 நன்மையும் ஒழுங்குமாகத் தோன்றுகிறதோ  
 அவ்விடத்திற்குப் போ என்றான். <sup>5</sup> அவன்  
 இன்னும் போகாமலிருக்கும்போது, அவன்  
 இவனை நோக்கி: நீ பாபிலோன் ராஜா யூதா  
 பட்டணங்களின்மேல் அதிகாரியாக வைத்த  
 சாப்பானுடைய மகனாகிய அகீக்காமின்  
 மகனான கெதலியாவினிடத்திற்குத்

திரும்பிப்போய், அவனுடன் மக்களுக்குள்ளே தங்கியிரு; இல்லாவிட்டால், எவ்விடத்திற்குப் போக உனக்கு சரியென்று தோன்றுகிறதோ, அவ்விடத்திற்குப் போ என்று சொல்லி, காவற்சேனாதிபதி அவனுக்கு வழிச்செலவையும் வெகுமதியையும் கொடுத்து அவனை அனுப்பிவிட்டான். <sup>6</sup> அப்படியே எரேமியா மிஸ்பாவுக்கு அகீக்காமின் மகனாகிய கெதலியாவினிடத்தில் போய், தேசத்தில் மீதியான மக்களுக்குள் அவனுடன் தங்கியிருந்தான்.

### படுகொலை செய்யப்பட கெதலியா

<sup>7</sup> பாபிலோன் ராஜா அகீக்காமின் மகனாகிய கெதலியாவை தேசத்தின்மேல் அதிகாரியாக்கினான் என்றும், பாபிலோனுக்குச் சிறைபிடித்துக் கொண்டுபோகாத குடிமக்களில் ஏழைகளான ஆண்களையும் பெண்களையும் குழந்தைகளையும் அவனுடைய கண்காணிப்புக்கு ஒப்புவித்தான் என்றும், வெளியிலிருக்கிற போர் வீரர்கள் அனைவரும் அவர்களுடைய மனிதரும் கேட்டபோது, <sup>8</sup> அவர்கள் மிஸ்பாவுக்குக் கெதலியாவினிடத்தில் வந்தார்கள்; யாரெனில், நெத்தானியாவின் மகனாகிய இஸ்மவேலும், கரேயாவின் மகன்களாகிய யோகனானும், யோனத்தானும்,



தன்கூமேத்தின் மகனாகிய செராயாவும்,  
 நெத்தோபாத்தியனாகிய ஏப்பாயின்  
 மகன்களும், மாகாத்தியனான ஒருவனுடைய  
 மகனாகிய யெசனியாவும் ஆகிய  
 இவர்களும் இவர்களைச் சேர்ந்தவர்களுமே.  
 9 அப்பொழுது சாப்பானுடைய மகனாகிய  
 அகீக்காமின் மகன் கெதலியா அவர்களையும்  
 அவர்கள் மனிதரையும் நோக்கி: நீங்கள்  
 கல்தேயரை பணிய பயப்படவேண்டாம்,  
 நீங்கள் தேசத்திலிருந்து பாபிலோன்  
 ராஜாவை பணியுங்கள்; அப்பொழுது  
 உங்களுக்கு நன்மையுண்டாகும்.  
 10 நானோவெனில், இதோ, நம்மிடத்தில்  
 வருகிற கல்தேயரிடத்தில் பணியும்படி  
 மிஸ்பாவிலே குடியிருக்கிறேன்; நீங்களோ  
 போய், திராட்சைரசத்தையும் பழங்களையும்  
 எண்ணெயையும் சேர்த்து, உங்கள்  
 பாண்டங்களில் வைத்து, உங்கள்  
 வசமாயிருக்கிற ஊர்களில் குடியிருங்கள்  
 என்று வாக்குக்கொடுத்துச் சொன்னான்.  
 11 மோவாபிலும் அம்மோன் மக்களிடத்திலும்  
 ஏதோமிலும் எல்லா தேசங்களிலும் இருக்கிற  
 யூதரும், பாபிலோன் ராஜா யூதாவில் சிலர்  
 மீதியாயிருக்கக் கட்டளையிட்டானென்றும்,  
 சாப்பானுடைய மகனாகிய அகீக்காமின்  
 மகனான கெதலியாவை அவர்கள்மேல்  
 அதிகாரியாக்கினான் என்றும், கேட்டபோது,  
 12 எல்லா யூதரும் தாங்கள் துரத்தப்பட்ட  
 எல்லா இடங்களிலுமிருந்து, யூதா

தேசத்தில் கெதலியாவினிடத்தில்  
 மிஸ்பாவுக்கு வந்து, திராட்சைரசத்தையும்  
 பழங்களையும் அதிகமாகச் சேர்த்து  
 வைத்தார்கள். <sup>13</sup> அப்பொழுது கரேயாவின்  
 மகனாகிய யோகனானும் வெளியில்  
 இருந்த எல்லா போர் வீரர்களும்  
 மிஸ்பாவுக்குக் கெதலியாவினிடத்தில்  
 வந்து, <sup>14</sup> உம்மைக் கொண்டுபோடுவதற்கு,  
 அம்மோன் மக்களின் ராஜாவாகிய பாலிஸ்  
 என்பவன், நெத்தானியாவின் மகனாகிய  
 இஸ்மவேலை அனுப்பினானென்பதை நீர்  
 அறியவில்லையோ என்றார்கள்; ஆனாலும்  
 அகீக்காமின் மகனாகிய கெதலியா  
 அவர்கள் வார்த்தையை நம்பவில்லை.  
<sup>15</sup> பின்னும் கரேயாவின் மகனாகிய  
 யோகனான் மிஸ்பாவிலே கெதலியாவோடே  
 இரகசியமாகப் பேசி: நான் போய்  
 ஒருவரும் அறியாமல் நெத்தானியாவின்  
 மகனாகிய இஸ்மவேலை வெட்டிப்போட  
 அனுமதிக்கவேண்டும்; உம்மிடத்தில்  
 சேர்ந்த யூதரெல்லாரும் சிதறுண்டுபோகவும்  
 யூதாவில் மீதியானவர்கள் அழியவும் அவன்  
 உம்மை ஏன் கொண்டுபோடவேண்டும்  
 என்றான். <sup>16</sup> ஆனாலும் அகீக்காமின்  
 மகனாகிய கெதலியா கரேயாவின்  
 மகனாகிய யோகனானை நோக்கி:  
 நீ இந்தக் காரியத்தைச் செய்யாதே;  
 இஸ்மவேலின்மேல் நீ பொய் சொல்லுகிறாய்  
 என்றான்.

## அத்தியாயம் 41

1 பின்பு ஏழாம் மாதத்தில் ராஜவம்சத்தில் பிறந்தவனும், எலிஷாமாவின் மகனாகிய நெத்தானியாவின் மகனுமான இஸ்மவேலும், அவனுடன் ராஜாவின் பிரபுக்களான பத்துப்பேரும் மிஸ்பாவுக்கு அகீக்காமின் மகனாகிய கெதலியாவினிடத்தில் வந்து, அங்கே ஒன்றாக உணவு சாப்பிட்டார்கள்.

2 அப்பொழுது நெத்தானியாவின் மகனாகிய இஸ்மவேலும், அவனோடிருந்த பத்துப்பேரும் எழும்பி, பாபிலோன் ராஜா தேசத்தின்மேல் அதிகாரியாக வைத்த சாப்பானின் மகனாகிய அகீக்காமின் மகனான கெதலியாவைப் பட்டயத்தால் வெட்டினார்கள். 3 மிஸ்பாவிலே கெதலியாவினிடத்தில் இருந்த எல்லா யூதரையும், அங்கே காணப்பட்ட போர்வீரர்களாகிய கல்தேயரையும் இஸ்மவேல் வெட்டிப்போட்டான். 4 அவன் கெதலியாவைக் கொன்றபின்பு, மறுநாளில் அதை ஒருவரும் இன்னும் அறியாதிருக்கையில்: 5 தாடியைச் சிரைத்து, உடைகளைக் கிழித்து, தங்களைக் கீறிக்கொண்டிருந்த எண்பதுபேர் சீகேமிலும் சீலோவிலும் சமாரியாவிலுமிருந்து, தங்கள் கைகளில் காணிக்கைகளையும் நறுமணப்பொருட்களையும், யெகோவாவுடைய ஆலயத்திற்குக் கொண்டுபோகும்படி வந்தார்கள். 6 அப்பொழுது நெத்தானியாவின்

மகனாகிய இஸ்மவேல் மிஸ்பாவிலிருந்து புறப்பட்டு, அவர்களுக்கு எதிராக அழுதுகொண்டே நடந்துவந்து, அவர்களைச் சந்தித்தபோது, அவர்களை நோக்கி: அகீக்காமின் மகனாகிய கெதலியாவினிடத்தில் வாருங்கள் என்றான். <sup>7</sup> அவர்கள் நகரத்தின் மத்தியில் வந்தபோது, நெத்தானியாவின் மகனாகிய இஸ்மவேலும், அவனுடன் இருந்த மனிதரும் அவர்களை வெட்டி ஒரு பள்ளத்தில் தள்ளிப்போட்டார்கள். <sup>8</sup> ஆனாலும் அவர்களில் பத்துப்பேர் மீந்திருந்தார்கள்; அவர்கள் இஸ்மவேலைப்பார்த்து: எங்களைக் கொலைசெய்யவேண்டாம்; கோதுமையும், வாற்கோதுமையும், எண்ணெயும், தேனுமுள்ள புதையல்கள் எங்களுக்கு நிலத்தின்கீழ் இருக்கிறது என்றார்கள்; அப்பொழுது அவர்களை அவர்கள் சகோதரர்களைக் கொலைசெய்யாமல் விட்டுவைத்தான். <sup>9</sup> இஸ்மவேல் கெதலியாவிற்காக வெட்டின மனிதருடைய பிரேதங்களையெல்லாம் எறிந்துபோட்ட பள்ளமோவெனில், ஆசா என்னும் ராஜா இஸ்ரவேலின் ராஜாவாகிய பாஷாவுக்காக உண்டாக்கின பள்ளந்தானே; அதை நெத்தானியாவின் மகனாகிய இஸ்மவேல் வெட்டப்பட்டப் பிரேதங்களால் நிரப்பினான். <sup>10</sup> பின்பு இஸ்மவேல் மிஸ்பாவில் இருக்கிற மீதியான மக்கள்

அனைவரையும் சிறைப்படுத்திக்கொண்டு  
போனான்; ராஜாவின் மகள்களையும்  
காவற்சேனாதிபதியாகிய நேபுசராதான்  
அகீக்காமின் மகனாகிய கெதலியாவின்  
விசாரிப்புக்கு ஒப்புவித்துப்போன  
மிஸ்பாவிலுள்ள மீதியான எல்லா  
மக்களையும் நெத்தானியாவின் மகனாகிய  
இஸ்மவேல் சிறைப்படுத்திக்கொண்டு  
அம்மோன் மக்களிடத்தில் போகப்  
புறப்பட்டான். <sup>11</sup> நெத்தானியாவின்

மகனாகிய இஸ்மவேல் செய்த  
பொல்லாப்பையெல்லாம் கரேயாவின்  
மகனாகிய யோகனானும், அவனுடன் இருந்த  
எல்லாப் போர்வீரர்களும் கேட்டபோது,  
<sup>12</sup> அவர்கள் ஆண்களையெல்லாம்  
அழைத்துக்கொண்டு, நெத்தானியாவின்  
மகனாகிய இஸ்மவேலோடு  
போர்செய்யப்போய், அவனைக்  
கிபியோனிலிருக்கும் பெருங்குளத்துத்  
தண்ணீர் அருகில் கண்டார்கள்.

<sup>13</sup> அப்பொழுது இஸ்மவேலுடனிருந்த  
எல்லா மக்களும் கரேயாவின் மகனாகிய  
யோகனானையும், அவனோடிருந்த எல்லா  
போர்வீரர்களையும் கண்டு சந்தோஷப்பட்டு,  
<sup>14</sup> இஸ்மவேல் மிஸ்பாவிலிருந்து

சிறைப்பிடித்துக்கொண்டுபோன  
மக்களெல்லாம் பின்வாங்கித் திரும்பி,  
கரேயாவின் மகனாகிய யோகனானிடத்தில்  
வந்துவிட்டார்கள். <sup>15</sup> நெத்தானியாவின்

மகனாகிய இஸ்மவேலோ, எட்டுப்பேருடன் யோகனானின் கைக்குத் தப்பி, அம்மோன் மக்களிடத்தில் போனான்.

எகிப்திற்கு ஓடிப்போகுதல்

<sup>16</sup> கரேயாவின் மகனாகிய யோகனானும், அவனுடன் இருந்த எல்லா போர்வீரர்களும், அகீக்காமின் மகனாகிய கெதலியாவை வெட்டிப்போட்ட நெத்தானியாவின் மகனாகிய இஸ்மவேல் கொண்டுபோனதும், தாங்கள் கிபியோனிலே விடுதலையாக்கித் திரும்பச் செய்ததுமான மீதியான எல்லா மக்களாகிய போர்வீரர்களையும், பெண்களையும், குழந்தைகளையும், அரண்மனை அதிகாரிகளையும் சேர்த்துக்கொண்டு, <sup>17</sup> பாபிலோன் ராஜா தேசத்தின்மேல் அதிகாரியாக்கின கிம்காமின் மகனாகிய கெதலியாவை நெத்தானியாவின் மகனாகிய இஸ்மவேல் வெட்டிப்போட்டதற்காக கல்தேயருக்குப் பயந்தபடியினால், <sup>18</sup> தாங்கள் எகிப்திற்குப் போகப்பறப்பட்டு, பெத்லெகேம் ஊருக்கு அருகிலுள்ள கிம்காமின் பேட்டையில் தங்கியிருந்தார்கள்.

## அத்தியாயம் 42

<sup>1</sup> அப்பொழுது எல்லா இராணுவச்சேர்வைக்காரரும், கரேயாவின் மகனாகிய யோகனானும், ஓசாயாவின் மகனாகிய யெசனியாவும்,

சிறியோர்முதல் பெரியோர்வரையுள்ள  
 எல்லா மக்களும் சேர்ந்துவந்து,  
<sup>2</sup> தீர்க்கதரிசியாகிய எரேமியாவை நோக்கி:  
 உம்முடைய தேவனாகிய யெகோவா  
 நாங்கள் நடக்கவேண்டிய வழியையும்,  
 செய்யவேண்டிய காரியத்தையும்  
 எங்களுக்குத் தெரிவிப்பதற்காக, நீர்  
 எங்கள் விண்ணப்பத்திற்கு இடங்கொடுத்து,  
 மீதியாயிருக்கிற இந்த எல்லா மக்களாகிய  
 எங்களுக்காக உம்முடைய தேவனாகிய  
 யெகோவாவை நோக்கி ஜெபம்செய்யும்.  
<sup>3</sup> உம்முடைய கண்கள் எங்களைக்  
 காண்கிறபடியே திரளான மக்களில்  
 கொஞ்சம் நபர்களே மீதியாயிருக்கிறோம்  
 என்றார்கள். <sup>4</sup> அப்பொழுது எரேமியா  
 தீர்க்கதரிசி அவர்களை நோக்கி: நீங்கள்  
 சொன்னதைக் கேட்டேன்; இதோ, உங்கள்  
 வார்த்தையின்படியே உங்கள் தேவனாகிய  
 யெகோவாவை நோக்கி ஜெபம்செய்வேன்;  
 யெகோவா உங்களுக்கு மறுஉத்திரவாகச்  
 சொல்லும் எல்லா வார்த்தைகளையும் நான்  
 உங்களுக்கு ஒன்றையும் மறைக்காமல்  
 அறிவிப்பேன் என்றான். <sup>5</sup> அப்பொழுது  
 அவர்கள் எரேமியாவை நோக்கி: உம்முடைய  
 தேவனாகிய யெகோவா உம்மைக்கொண்டு  
 எங்களுக்குச் சொல்லியனுப்பும் எல்லா  
 வார்த்தைகளின்படியும் நாங்கள்  
 செய்யாவிட்டால், யெகோவா நமக்கு  
 நடுவே சத்தியமும் உண்மையுமான

சாட்சியாயிருப்பாராக. <sup>6</sup> அது நன்மையானாலும் தீமையானாலும் சரி, எங்கள் தேவனாகிய யெகோவாவின் சத்தத்திற்கு நாங்கள் கீழ்ப்படிவதினால் எங்களுக்கு நன்மையுண்டாக நாங்கள் உம்மை அனுப்புகிற எங்கள் தேவனாகிய யெகோவாவுடைய சத்தத்திற்குக் கீழ்ப்படிந்து நடப்போம் என்றார்கள். <sup>7</sup> பத்துநாள் சென்றபின்பு, யெகோவாவுடைய வார்த்தை எரேமியாவுக்கு உண்டானது. <sup>8</sup> அப்பொழுது அவன், கரேயாவின் மகனாகிய யோகனானையும், அவனுடன் இருந்த எல்லாப் போர்வீரர்களையும், சிறியோர்முதல் பெரியோர்வரை உண்டான எல்லா மக்களையும் அழைத்து, <sup>9</sup> அவர்களை நோக்கி: உங்களுக்காக விண்ணப்பம் செய்வதற்கு நீங்கள் என்னை அனுப்பின இஸ்ரவேலின் தேவனாகிய யெகோவா சொல்லுகிறது என்னவென்றால், <sup>10</sup> நீங்கள் இந்தத் தேசத்தில் தங்கியிருந்தால், நான் உங்களைக் கட்டுவேன், உங்களை இடிக்கமாட்டேன்; உங்களை நாட்டுவேன், உங்களைப் பிடுங்கமாட்டேன்; நான் உங்களுக்குச் செய்திருக்கிற தீங்குக்கு மனம் வருந்தினேன். <sup>11</sup> நீங்கள் பயப்படுகிற பாபிலோன் ராஜாவுக்குப் பயப்படவேண்டாம், அவனுக்குப் பயப்படாதிருப்பீர்களாக என்று யெகோவா சொல்லுகிறார், உங்களைக் காப்பாற்றுவதற்காகவும், உங்களை



அவன் கைக்கு விடுவிப்பதற்காகவும்  
 நான் உங்களுடன் இருந்து, <sup>12</sup> அவன்  
 உங்களுக்கு இரங்குகிறதற்கும்,  
 உங்கள் சொந்ததேசத்திற்கு உங்களைத்  
 திரும்பிவரச்செய்கிறதற்கும் உங்களுக்கு  
 இரக்கம் செய்வேன். <sup>13</sup> நீங்கள் உங்கள்  
 தேவனாகிய யெகோவாவுடைய சத்தத்தைக்  
 கேட்காமல், நாங்கள் இந்தத் தேசத்தில்  
 இருக்கிறதில்லையென்றும், <sup>14</sup> நாங்கள்  
 போரைக் காணாததும், எக்காள சத்தத்தைக்  
 கேளாததும், உணவு குறைவினால்  
 பட்டினியாக இராததுமான எகிப்து  
 தேசத்துக்கே போய், அங்கே தங்கியிருப்போம்  
 என்றும் சொல்வீர்களேயாகில், <sup>15</sup> யூதாவில்  
 மீந்திருக்கிறவர்களே, அதைக்குறித்து  
 உண்டான யெகோவாவுடைய வார்த்தையைக்  
 கேளுங்கள்: நீங்கள் எகிப்திற்குப்  
 போக உங்கள் முகங்களைத் திருப்பி,  
 அங்கே தங்கப்போவீர்களானால்,  
<sup>16</sup> நீங்கள் பயப்படுகிற பட்டயம் எகிப்து  
 தேசத்தில் உங்களைப் பிடிக்கும்; நீங்கள்  
 சந்தேகப்படுகிற பஞ்சம் எகிப்தில் உங்களைத்  
 தொடர்ந்துவரும். அங்கே இறப்பீர்கள்.  
<sup>17</sup> எகிப்திலே தங்கவேண்டுமென்று  
 அவ்விடத்திற்குத் தங்கள் முகங்களைத்  
 திருப்பின எல்லா மனிதருக்கும் என்ன  
 சம்பவிக்குமென்றால், பட்டயத்தாலும்,  
 பஞ்சத்தாலும், கொள்ளைநோயாலும்  
 இறப்பார்கள்; நான் அவர்கள்மேல்

வரச்செய்யும் தீங்கினால் அவர்களில்  
 மீதியாகிறவர்களும் தப்புகிறவர்களில்லை  
 என்று இஸ்ரவேலின் தேவனாகிய  
 சேனைகளின் யெகோவா சொல்லுகிறார்.  
<sup>18</sup> என் கோபமும் என் கடுங்கோபமும்  
 எருசலேமின் குடிமக்கள்மேல் எப்படி  
 மூண்டதோ, அப்படியே என் கடுங்கோபம்  
 நீங்கள் எகிப்திற்குப் போகும்போது,  
 உங்கள்மேல் மூளும்; நீங்கள்  
 சாபமாகவும் பாழாகவும் பழிப்பாகவும்  
 நிந்தையாகவும் இருந்து, இவ்விடத்தை  
 இனிக் காணாதிருப்பீர்கள் என்று  
 இஸ்ரவேலின் தேவனாகிய சேனைகளின்  
 யெகோவா சொல்லுகிறார். <sup>19</sup> யூதாவில்  
 மீதியானவர்களே, எகிப்திற்குப்  
 போகாதிருங்கள் என்று யெகோவா  
 உங்களைக்குறித்துச் சொன்னாரென்பதை  
 இந்நாளில் உங்களுக்குச் சாட்சியாக  
 அறிவித்தேன் என்று அறியுங்கள்.  
<sup>20</sup> உங்கள் ஆத்துமாக்களுக்கு விரோதமாக  
 உங்களை மோசம்போக்கினீர்கள்; நீங்கள்  
 தேவனாகிய யெகோவாவை நோக்கி:  
 எங்களுக்காக விண்ணப்பம்செய்து,  
 எங்கள் தேவனாகிய யெகோவா  
 சொல்வதையெல்லாம் எங்களுக்கு  
 அறிவிக்கவேண்டும்; அதின்படியே  
 செய்வோம் என்று நீங்கள் சொல்லி, என்னை  
 உங்கள் தேவனாகிய கர்த்தரிடத்திற்கு  
 அனுப்பினீர்கள். <sup>21</sup> நான் இந்நாளில் அதை

உங்களுக்கு அறிவித்தேன்; ஆனாலும்,  
 உங்கள் தேவனாகிய யெகோவாவின்  
 சத்தத்திற்கும், அவர் என்னைக்கொண்டு  
 உங்களுக்குச் சொல்லியனுப்பின  
 எந்தக்காரியத்தையும் கவனித்துக்  
 கேட்காமற்போனீர்கள். 22 இப்போதும்  
 தங்கியிருப்பதற்கு நீங்கள் போக  
 விரும்புகிற இடத்தில்தானே பட்டயத்தாலும்  
 பஞ்சத்தாலும், கொள்ளைநோயாலும்  
 மரணமடைவீர்களென்று நிச்சயமாய்  
 அறியுங்கள் என்றான்.

## அத்தியாயம் 43

1 எரேமியா எல்லா மக்களுக்கும்  
 அவர்களுடைய தேவனாகிய  
 யெகோவா தன்னைக்கொண்டு  
 அவர்களுக்குச் சொல்லியனுப்பின  
 எல்லா வார்த்தைகளையும் சொன்னான்;  
 அவர்களுடைய தேவனாகிய  
 யெகோவாவுடைய எல்லா வார்த்தைகளையும்  
 அவன் அவர்களுக்குச் சொல்லிமுடித்தபின்பு,  
 2 ஓசாயாவின் மகனாகிய அசரியாவும்,  
 கரேயாவின் மகனாகிய யோகனானும்,  
 அகங்காரிகளான எல்லா மனிதரும்  
 எரேமியாவை நோக்கி: நீ பொய்  
 சொல்லுகிறாய்; எகிப்தில் தங்குவதற்கு  
 அங்கே போகாதிருங்கள் என்று சொல்ல,  
 எங்கள் தேவனாகிய யெகோவா உன்னை

எங்களிடத்திற்கு அனுப்பவில்லை.  
<sup>3</sup> கல்தேயர் எங்களைக் கொன்றுபோடவும், எங்களைப் பாபிலோனுக்கு கைதிகளாகக் கொண்டுபோகவும், எங்களை அவர்கள் கையில் ஒப்புக்கொடுக்கும்படி, நேரியாவின் மகனாகிய பாருக்குத்தானே உன்னை எங்களுக்கு விரோதமாக ஏவினான் என்றார்கள். <sup>4</sup> அப்படியே யூதாவின் தேசத்தில் தங்கியிருக்கவேண்டும் என்னும் யெகோவாவுடைய சத்தத்திற்குக் கரேயாவின் மகனாகிய யோகனானும், எல்லாப் போர்வீரர்களும், எல்லா மக்களும் கேட்காமற்போனார்கள்.  
<sup>5</sup> யூதா தேசத்தில் தங்கியிருப்பதற்கு, தாங்கள் துரத்தப்பட்டிருந்த எல்லாத் தேசங்களிடத்திலுமிருந்து திரும்பி வந்த மீதியான யூதரெல்லோரையும், ஆண்களையும், பெண்களையும், குழந்தைகளையும், ராஜாவின் மகள்களையும், காவற்சேனாதிபதியாகிய நேபுசராதான், சாப்பானின் மகனாகிய அகீக்காமின் மகனான கெதலியாவினிடத்தில் விட்டுப்போன எல்லா ஆத்துமாக்களையும், தீர்க்கதரிசியாகிய எரேமியாவையும், நேரியாவின் மகனாகிய பாருக்கையும்,  
<sup>6</sup> கரேயாவின் மகனாகிய யோகனானும் எல்லா போர்வீரர்களும் கூட்டிக்கொண்டு,  
<sup>7</sup> யெகோவாவுடைய சத்தத்தைக் கேட்காததினால், எகிப்து தேசத்திற்குப்

போகத் தீர்மானித்து, அதிலுள்ள  
 தகபானேஸ்வரை போய்ச்சேர்ந்தார்கள்.  
 8 தகபானேசில் யெகோவாவுடைய  
 வார்த்தை எரேமியாவுக்கு உண்டாகி,  
 அவர்: 9 நீ உன் கையில் பெரிய கற்களை  
 எடுத்துக்கொண்டு, யூதா மக்களுக்கு  
 முன்பாக அவைகளைத் தகபானேசில்  
 இருக்கிற பார்வோனுடைய அரண்மனையின்  
 ஒலிமுகவாசலில் இருக்கிற சூளையின்  
 களிமண்ணில் புதைத்துவைத்து,  
 10 அவர்களை நோக்கி: இதோ, என்  
 ஊழியக்காரனாகிய நேபுகாத்நேச்சார்  
 என்கிற பாபிலோன் ராஜாவை நான்  
 அழைத்தனுப்பி, நான் புதைப்பித்த இந்தக்  
 கற்களின்மேல் அவனுடைய சிங்காசனத்தை  
 வைப்பேன்; அவன் தன் ராஜகூடாரத்தை  
 அவைகளின்மேல் விரிப்பான். 11 அவன்  
 வந்து, எகிப்து தேசத்தை அழிப்பான்;  
 மரணத்திற்கு தீர்மானிக்கப்பட்டவன்  
 மரணத்திற்கும், சிறையிருப்புக்கு  
 தீர்மானிக்கப்பட்டவன் சிறையிருப்புக்கும்,  
 பட்டயத்திற்கு தீர்மானிக்கப்பட்டவன்  
 பட்டயத்திற்கும் உள்ளாவான். 12 எகிப்தின்  
 தெய்வங்களுடைய கோவில்களில்  
 நெருப்பைக் கொளுத்துவேன்;  
 அவன் அவைகளைச் சுட்டெரித்து,  
 அவைகளைச் சிறைபிடித்துப்போய், ஒரு  
 மேய்ப்பன் தன் கம்பளியைப் போர்த்துக்

கொள்ளுவதுபோல \*எகிப்து தேசத்தைப் போர்த்துக்கொண்டு, அவ்விடத்திலிருந்து சுகமாகப் புறப்பட்டுப்போவான். <sup>13</sup> அவன் எகிப்து தேசத்தில் இருக்கிற பெத்ஷிமேஸின் சிலைகளை உடைத்து, எகிப்தின் தெய்வங்களுடைய கோவில்களை நெருப்பால் எரித்துப்போடுவான் என்று இஸ்ரவேலின் தேவனாகிய சேனைகளின் யெகோவா சொல்லுகிறார் என்று சொல் என்றார்.

## அத்தியாயம் 44

சிலைவழிபாட்டினால் உண்டான பேரழிவு <sup>1</sup> எகிப்து தேசத்தில் குடியேறி, மிக்தோலிலும், தகபானேசிலும், நோப்பிலும், பத்ரோஸ் எல்லையிலும் குடியிருக்கிற எல்லா யூதரையுங்குறித்து, எரேமியாவுக்கு உண்டான வசனம்: <sup>2</sup> இஸ்ரவேலின் தேவனாகிய சேனைகளின் யெகோவா சொல்லுகிறது என்னவென்றால்: நான் எருசலேமின்மேலும், யூதாவின் எல்லாப் பட்டணங்களின்மேலும், வரச்செய்த தீங்கையெல்லாம் நீங்கள் கண்டீர்கள். <sup>3</sup> இதோ, அவர்களும் நீங்களும் உங்கள் முற்பிதாக்களும் அறியாத தெய்வங்களுக்குத் தூபங்காட்டவும், ஆராதனைசெய்யவும்

\* **அத்தியாயம் 43:12** 43:12 ஒரு மேய்ப்பன் தன் கம்பளியைப் போர்த்துக் கொள்ளுவதுபோல

போய், எனக்குக் கோபமூட்டுவதற்குச் செய்த  
 அவர்களுடைய பொல்லாப்பினிமித்தம்,  
 அவைகள் இந்நாளில் பாழாய்க்கிடக்கிறது,  
 அவைகளில் குடியில்லை. <sup>4</sup> நான்  
 வெறுக்கிற இந்த அருவருப்பான  
 காரியத்தைச் செய்யாதிருங்களென்று,  
 தீர்க்கதரிசிகளாகிய என் ஊழியக்காரரை  
 அனுப்பி உங்களுக்கு ஏற்கனவே  
 சொல்லிக்கொண்டிருந்தேன். <sup>5</sup> ஆனாலும்  
 அவர்கள் அந்நியதெய்வங்களுக்குத்  
 தூபங்காட்டாமலிருக்க, என்  
 சொல்லைக்கேளாமலும், பொல்லாப்பைவிட்டுத்  
 திரும்புவதற்கு என் சொல்லைக்  
 கவனிக்காமலும் போனார்கள். <sup>6</sup> ஆகையால்,  
 என் கடுங்கோபமும் என் கோபமும்  
 மூண்டு, யூதாவின் பட்டணங்களிலும்  
 எருசலேமின் வீதிகளிலும் பற்றியெரிந்தது;  
 அவைகள் இந்நாளில் இருக்கிறபடி  
 வனாந்திரமும் பாழுமாய்ப்போனது.  
<sup>7</sup> இப்போதும் இஸ்ரவேலின் தேவனும்  
 சேனைகளின் தேவனுமாகிய யெகோவா  
 சொல்லுகிறது என்னவென்றால், நீங்கள்  
 யூதாவில் ஒருவரையும் உங்களுக்கு  
 மீதியாக வைக்காமல், உங்களில்  
 ஆணையும் பெண்ணையும் பிள்ளையையும்  
 பால்குடிக்கிற குழந்தையையும்  
 வேரற்றுப்போகச் செய்வதற்கு, உங்கள்  
 கைகளின் செயல்களால் எனக்குக்  
 கோபமூட்டுகிற பெரிய பொல்லாப்பை

உங்கள் ஆத்துமாக்களுக்கு விரோதமாகச் செய்து, <sup>8</sup> உங்களை நீங்களே அழித்துக்கொள்வதற்கும், நீங்கள் பூமியின் எல்லாத் தேசங்களுக்குள்ளும் சாபமும் நிந்தையுமாயிருப்பதற்காகவும், நீங்கள் தங்கியிருக்க வந்த எகிப்துதேசத்தில் அந்நிய தெய்வங்களுக்குத் தூபங்காட்டுவானேன்? <sup>9</sup> யூதாதேசத்திலும் எருசலேமின் வீதிகளிலும் உங்கள் பிதாக்கள் செய்த பொல்லாப்புகளையும், யூதாவின் ராஜாக்கள் செய்த பொல்லாப்புகளையும், அவர்கள் பெண்கள் செய்த பொல்லாப்புகளையும், நீங்கள் செய்த பொல்லாப்புகளையும், உங்கள் பெண்கள் செய்த பொல்லாப்புகளையும் மறந்து போனீர்களோ? <sup>10</sup> அவர்கள் இந்நாள்வரை மனம் வருந்தினதுமில்லை, அவர்கள் பயப்படுகிறதுமில்லை; நான் உங்கள் முன்பாகவும் உங்கள் பிதாக்கள் முன்பாகவும் வைத்த என் வேதத்தின்படியும் என் கட்டளைகளின்படியும் நடக்கிறதுமில்லை. <sup>11</sup> ஆகையால், இஸ்ரவேலின் தேவனாகிய சேனைகளின் யெகோவா சொல்லுகிறது என்னவென்றால், இதோ, நான் உங்களுக்குத் தீங்குண்டாகவும், யூதா முழுவதையும் அழிக்குமளவுக்கு, என் முகத்தை உங்களுக்கு விரோதமாகத் திருப்பி, <sup>12</sup> எகிப்துதேசத்தில் வந்து தங்குவதற்கு தங்கள் முகங்களைத் திருப்பின



மீதியான யூதரை வாரிக்கொள்ளுவேன்; அவர்கள் அனைவரும் எகிப்துதேசத்தில் அழிவார்கள்; அவர்கள் சிறியவன்முதல் பெரியவன்வரைக்கும், பட்டயத்திற்கு இரையாகி, பஞ்சத்தாலும் நிர்மூலமாவார்கள்; அவர்கள் பட்டயத்தாலும் பஞ்சத்தாலும் இறந்து, சாபமும், பாழும் பழிப்பும், நிந்தையுமாவார்கள். <sup>13</sup> நான் எருசலேமைத் தண்டித்ததுபோல எகிப்துதேசத்தில் குடியிருக்கிறவர்களையும் பட்டயத்தாலும், பஞ்சத்தாலும், கொள்ளைநோயாலும் தண்டிப்பேன். <sup>14</sup> எகிப்துதேசத்தில் தங்கவும், மறுபடியும் தங்கள் ஆத்துமா வாஞ்சித்திருக்கிற யூதா தேசத்தில் குடியேறுவதற்கு அங்கே திரும்பிப் போகவும்வேண்டுமென்று இங்கே வந்த மீதியான யூதரில் மீதியாயிருக்கிறவர்களும் தப்புகிறவர்களுமில்லை; தப்பிப்போகிறவர்களாகிய மற்றவர்களேயொழிய அவர்களில் ஒருவரும் அங்கே திரும்புவதில்லையென்றார் என்று சொன்னான். <sup>15</sup> அப்பொழுது தங்கள் பெண்கள் அந்நிய தெய்வங்களுக்குத் தூபங்காட்டினதாக அறிந்திருந்த எல்லா ஆண்களும், பெரிய கூட்டமாய் நின்றிருந்த எல்லாப் பெண்களும், எகிப்துதேசத்தில் பத்ரோசில் குடியிருந்த எல்லா மக்களும் எரேமியாவுக்கு மறுமொழியாக: <sup>16</sup> நீ யெகோவாவுடைய பெயரில் எங்களுக்குச் சொன்ன வார்த்தைகளின்படியே

நாங்கள் உன் சொல்லைக் கேட்காமல்,  
17 எங்கள் வாயிலிருந்து புறப்பட்ட  
எல்லா வார்த்தையின்படியேயும் நாங்கள்  
செய்து, வானராணிக்கு தூபங்காட்டி,  
அவளுக்குப் பாணபலிகளை ஊற்றுவோம்;  
நாங்களும், எங்கள் முற்பிதாக்களும்,  
எங்கள் ராஜாக்களும், எங்கள் பிரபுக்களும்,  
யூதா பட்டணங்களிலும் எருசலேமின்  
வீதிகளிலும் செய்ததுபோலவே செய்வோம்;  
அப்பொழுது நாங்கள் அப்பத்தினால்  
திருப்தியாகி, ஒரு பொல்லாப்பையும்  
காணாமல் வாழ்ந்திருந்தோம். 18 நாங்கள்  
வானராணிக்கு தூபங்காட்டாமலும்,  
அவளுக்குப் பாணபலிகளை ஊற்றாமலும்  
போனதுமுதற்கொண்டு, எல்லாம்  
எங்களுக்குக் குறைவுபட்டது; பட்டயத்தாலும்  
பஞ்சத்தாலும் அழிந்து போனோம்.  
19 மேலும் நாங்கள் வானராணிக்கு  
தூபங்காட்டி, அவளுக்குப் பாணபலிகளை  
ஊற்றினபோது, நாங்கள் எங்கள்  
ஆண்களின் அனுமதியில்லாமல் அவளுக்குப்  
பணியாரங்களைச் சுட்டு, பாணபலிகளை  
ஊற்றி, அவளை வணங்கினோமோ  
என்றார்கள். 20 அப்பொழுது எரேமியா,  
தனக்கு இப்படிப்பட்ட மறுமொழி கொடுத்த  
எல்லா மக்களாகிய ஆண் மற்றும்  
பெண்களையும் மற்ற அனைவரையும்  
நோக்கி: 21 யூதாவின் பட்டணங்களிலும்,  
எருசலேமின் வீதிகளிலும், நீங்களும் உங்கள்

முற்பிதாக்களும், உங்கள் ராஜாக்களும், உங்கள் பிரபுக்களும், தேசத்தின் மக்களும் காட்டின தூபங்களை அல்லவோ யெகோவா நினைத்துத் தம்முடைய மனதில் வைத்துக்கொண்டார். <sup>22</sup> உங்கள் செயல்களின் பொல்லாப்பையும், நீங்கள் செய்த அருவருப்புகளையும், யெகோவா அப்புறம் பொறுத்திருக்க முடியாததினால் அல்லவோ, உங்கள் தேசம் இந்நாளில் இருக்கிறபடி குடியில்லாத வெட்டவெளியும் பாழும் சாபமுமானது. <sup>23</sup> நீங்கள் தூபங்காட்டி, யெகோவாவுக்கு விரோதமாகப் பாவம்செய்து, யெகோவாவுடைய சத்தத்தைக் கேட்காமலும், அவருடைய வேதத்திற்கும், அவருடைய கட்டளைகளுக்கும், அவருடைய சாட்சிகளுக்கும், இணங்கி நடக்காமலும் போனதினால் இந்நாளில் இருக்கிறபடி இந்தத் தீங்கு உங்களுக்குச் சம்பவித்தது என்றான். <sup>24</sup> பின்னும் எரேமியா எல்லா மக்களையும், எல்லாப் பெண்களையும் நோக்கி: எகிப்துதேசத்தில் இருக்கிற யூதராகிய நீங்கள் எல்லோரும் யெகோவாவுடைய வார்த்தையைக் கேளுங்கள். <sup>25</sup> இஸ்ரவேலின் தேவனாகிய சேனைகளின் யெகோவா சொல்லுகிறது என்னவென்றால், வானராணிக்குத் தூபங்காட்டவும், அவளுக்குப் பாணபலிகளை ஊற்றவும், நாங்கள் நேர்ந்துகொண்ட பொருத்தனைகளை எவ்விதத்திலும்

செலுத்துவோமென்று, நீங்களும் உங்கள் பெண்களும், உங்கள் வாயினால் சொல்லி, உங்கள் கைகளினால் நிறைவேற்றினீர்கள்; நீங்கள் உங்கள் பொருத்தனைகளை உறுதிப்படுத்தினது உண்மையே, அவைகளைச் செலுத்தினதும் உண்மையே. <sup>26</sup> ஆகையால், எகிப்து தேசத்தில் குடியிருக்கிற யூதா மக்களாகிய நீங்கள் எல்லோரும் யெகோவாவுடைய வார்த்தையைக் கேளுங்கள்; இதோ, கர்த்தராகிய ஆண்டவருடைய உயிருள்ள வாக்கு என்று, எகிப்து தேசமெங்கும் ஒரு யூத மனிதன் வாயினாலும் இனி என் பெயர் வழங்கப்படுவதில்லையென்று நான் என் மகத்தான பெயரைக்கொண்டு ஆணையிடுகிறேன் என்று யெகோவா சொல்லுகிறார். <sup>27</sup> இதோ, நான் அவர்கள்மேல் நன்மைக்கு அல்ல தீமைக்கே எச்சரிக்கையாக இருப்பேன்; எகிப்து தேசத்திலிருக்கிற யூதா மனிதர்கள் எல்லோரும் ஒழிந்துபோகும்வரை பட்டயத்தாலும் பஞ்சத்தாலும் அழிவார்கள். <sup>28</sup> ஆனாலும் பட்டயத்திற்குத் தப்புகிறவர்கள் எகிப்துதேசத்திலிருந்து யூதா தேசத்திற்குக் கொஞ்சம் பேராய்த் திரும்புவார்கள்; அப்படியே எகிப்துதேசத்தில் தங்கியிருக்க வந்த யூதாவில் மீதியான அனைவரும் அக்காலத்தில் தங்களுடைய வார்த்தையோ, என் வார்த்தையோ, யாருடைய வார்த்தை உண்மையாகும் என்று அறிவார்கள்.

29 நான் இவ்விடத்தில் உங்களைத் தண்டிப்பேன் என்று உங்களுக்கு விரோதமாகச் சொன்ன என் வார்த்தைகள் உண்மையாகுமென்று நீங்கள் அறிவதற்கு உங்களுக்கு இதுவே அடையாளம் என்று யெகோவா சொல்லுகிறார். 30 இதோ, நான் யூதாவின் ராஜாவாகிய சிதேக்கியாவை, அவனுடைய எதிரியும் அவன் உயிரை வாங்கத் தேடினவனுமாகிய நேபுகாத்நேச்சார் என்னும் பாபிலோன் ராஜாவின் கையில் ஒப்புக்கொடுத்ததுபோல, நான் பார்வோன் ஒப்பிரா என்னும் எகிப்தின் ராஜாவையும், அவனுடைய எதிரிகளின் கையிலும், அவன் உயிரை வாங்கத் தேடுகிறவர்களின் கையிலும் ஒப்புக்கொடுப்பேன் என்று யெகோவா சொல்லுகிறார் என்றான்.

## அத்தியாயம் 45

பாருக் என்பவனுக்குச் செய்தி

1 யோசியாவின் மகனாகிய யோயாக்கீம் என்னும் யூதா ராஜாவின் அரசாட்சியின் நான்காம் வருடத்தில் நேரியாவின் மகனாகிய பாருக் இந்த வசனங்களை எரேமியாவின் வாய் சொல்ல ஒரு புத்தகத்தில் எழுதும்போது, எரேமியா தீர்க்கதரிசி அவனிடத்தில் பேசி, 2 பாருக்கே, உன்னைக்குறித்து இஸ்ரவேலின் தேவனாகிய யெகோவா சொல்லுகிறது என்னவென்றால், 3 நீ:

இப்பொழுது எனக்கு ஐயோ, யெகோவா என் வியாதியை சஞ்சலத்தால் பெருகச்செய்தார், என் தவிப்பினால் இளைத்தேன், இளைப்பாறுதலைக் காணாதேபோனேன் என்று சொன்னாய் என்கிறார். <sup>4</sup> இதோ, நான் கட்டினதையே நான் இடிக்கிறேன்; நான் நாட்டினதையே நான் பிடுங்குகிறேன்; இந்த முழு தேசத்திற்கும் இப்படியே நடக்கும். <sup>5</sup> நீ உனக்குப் பெரிய காரியங்களைத் தேடுகிறாயோ? தேடாதே; இதோ, மாம்சமான அனைவர்மேலும் தீங்கை வரச்செய்கிறேன் என்று யெகோவா சொல்லுகிறார்; ஆனாலும், நீ போகும் எல்லா இடங்களிலும் உன் உயிரை உனக்குக் கிடைக்கும் கொள்ளைப்பொருளாகத் தருகிறேன் என்று யெகோவா சொல்லுகிறார் என்று அவனுடன் சொல் என்றார்.

## அத்தியாயம் 46

எகிப்தைக்குறித்த செய்தி

<sup>1</sup> அன்னிய மக்களுக்கு விரோதமாக எரேமியா தீர்க்கதரிசிக்கு உண்டான யெகோவாவுடைய வசனம்: <sup>2</sup> எகிப்தைக்குறித்தும், ஐப்பிராத்து நதியருகில் கர்கேமிசில் இருந்ததும் பாபிலோன் ராஜாவாகிய நேபுகாத்நேச்சார், யோசியாவின் மகனாகிய யோயாக்கீம் என்னும் யூதா ராஜாவின் நான்காம் வருடத்தில் முறிய அடித்ததுமான

பார்வோன்றேகோ என்னப்பட்ட எகிப்து  
 ராஜாவின் படையைக்குறித்தும் அவர்  
 சொல்லுகிறது என்னவென்றால்:  
<sup>3</sup> கேடகங்களையும் சிறிய கேடகங்களையும்  
 ஆயத்தம்செய்து, போர்செய்வதற்கு  
 வாருங்கள். <sup>4</sup> குதிரைவீரரே,  
 குதிரைகளின்மேல் சேணங்களை  
 வைத்து ஏறி, தலைக்கவசத்தை  
 அணிந்துகொண்டு நில்லுங்கள்;  
 ஈட்டிகளைத் துலக்கி, கவசங்களை  
 அணிந்துகொள்ளுங்கள். <sup>5</sup> அவர்கள் கலங்கி,  
 பின்வாங்குகிறதை நான் காண்கிறதென்ன?  
 சுற்றிலும் ஏற்பட்ட பயங்கரத்தினால்  
 அவர்களுடைய பராக்கிரமசாலிகள்  
 தோல்வியடைந்து, திரும்பிப்பாராமல்  
 ஓட்டமாக ஓடிப்போகிறார்கள் என்று  
 யெகோவா சொல்லுகிறார். <sup>6</sup> வேகமாய்  
 ஓடுகிறவன் ஓடிப்போகவேண்டாம்;  
 பராக்கிரமசாலி தப்பிப்போகவேண்டாம்;  
 வடக்கே ஐப்பிராத்து நதியருகில் அவர்கள்  
 இடறிவிழுவார்கள். <sup>7</sup> அலைபோல  
 புரண்டுவருகிற இவன் யார்? அலைகள்  
 மோதியடிக்கிற நதிகள்போல் எழும்பிவருகிற  
 இவன் யார்? <sup>8</sup> எகிப்தியனே  
 அலைபோல் புரண்டுவருகிறான், அவனே  
 அலைகள் மோதியடிக்கிற நதிகள்போல  
 எழும்பிவருகிறான்; நான் போய்,  
 தேசத்தை மூடி, நகரத்தையும் அதில்  
 குடியிருக்கிறவர்களையும் அழிப்பேன்

என்றான். <sup>9</sup> குதிரைகளே, போய் ஏறுங்கள்; இரதங்களே, கடகட என்று ஓடுங்கள்; பராக்கிரமசாலிகளும், கேடகம் பிடிக்கிற எத்தியோப்பியரும், பூத்தியரும், வில்லைப்பிடித்து அம்பேற்றுகிற லூதீயரும் புறப்படுவார்களாக. <sup>10</sup> ஆனாலும், இது சேனைகளின் கர்த்தராகிய ஆண்டவரின் நாளும், அவர் தம்முடைய எதிரிகளுக்கு நீதியைச் சரிக்கட்டுகிற நாளுமாயிருக்கிறது; ஆகையால், பட்டயம் அழித்து, அவர்களுடைய இரத்தத்தால் திருப்தியாகி வெறித்திருக்கும்; வடதேசத்தில் ஐப்பிராத்து நதியருகில் சேனைகளின் யெகோவாவாகிய ஆண்டவருக்கு ஒரு பலியும் உண்டு. <sup>11</sup> எகிப்தின் மகளாகிய கன்னிகையே, நீ கீலேயாத்திற்குப்போய், பிசின் தைலம் வாங்கு; திரளான மருந்துகளை நீ சேர்க்கிறது வீண், உனக்கு ஆரோக்கியமுண்டாகாது. <sup>12</sup> மக்கள் உன் வெட்கத்தைக் கேள்விப்பட்டார்கள்; உன் கூக்குரலால் தேசம் நிறைந்தது; பராக்கிரமசாலியின்மேல் பராக்கிரமசாலி இடறி, இருவரும் ஏகமாக விழுந்தார்கள் என்றார். <sup>13</sup> எகிப்துதேசத்தை அழிக்கப் பாபிலோன் ராஜாவாகிய நேபுகாத்நேச்சார் வருவானென்பதைக்குறித்து, எரேமியா தீர்க்கதரிசியினிடத்தில் யெகோவா சொன்ன வசனம்: <sup>14</sup> ஆயத்தப்பட்டு நில், பட்டயம் உன்னைச் சுற்றிலும்



உண்டானதை எரித்துப்போடுகிறதென்று சொல்லி, எகிப்தில் அறிவித்து, மிக்தோலில் சொல்லி, நோப்பிலும் தகபானேசிலும் பிரசித்தம்செய்யுங்கள். 15 உன்

வீரர் வாரிக்கொள்ளப்படுகிறதென்ன? யெகோவா அவர்களைத் தள்ளினதால் அவர்கள் நிலைநிற்கவில்லை.

16 அநேகரை இடறச்செய்கிறார்; அவனவன் தன்னருகிலுள்ளவன்மேல் விழுகிறான்; அவர்கள்: எழுந்திருங்கள், கொல்லுகிற பட்டயத்திற்குத் தப்பி நமது மகளிடத்திற்கும், நாம் பிறந்த தேசத்திற்கும் திரும்பிப்போவோம் என்கிறார்கள்.

17 எகிப்தின் ராஜாவாகிய பார்வோன் பாழாக்கப்பட்டான்; அவனுக்குக் குறித்த காலம் முடிந்ததென்று அங்கே சத்தமிட்டுச் சொல்லுகிறார்கள். 18 மலைகளில்

தாபோரும், மத்திய தரைக் கடலின் அருகே கர்மேலும் இருக்கிறதுபோல அவன் கண்டிப்பாக வருவானென்று சேனைகளின் யெகோவா என்னும் பெயருள்ள ராஜா தம்முடைய ஜீவனைக்கொண்டு சொல்லுகிறார். 19 எகிப்து தேசமக்களாகிய மகளே, சிறையிருப்புக்குப் போகும் பிரயாண சாமான்களை ஆயத்தப்படுத்து,

நோப் பாழாகும்; அது குடியில்லாமல் சுட்டெரிக்கப்பட்டுக்கிடக்கும். 20 எகிப்து

மகா நேர்த்தியான கிடாரி, அடிக்கிறவன் வடக்கேயிருந்து வருகிறான்.

21 அதின் நடுவில் இருக்கிற அதின் கூலிப்படைகள் கொழுத்த காளைகள் போலிருக்கிறார்கள்; இவர்களும் நிற்காமல், திரும்பிக்கொண்டு ஏகமாக ஓடிப்போவார்கள்; அவர்கள் விசாரிக்கப்படுகிற அவர்களுடைய ஆபத்துநாள் அவர்கள்மேல் வந்தது. <sup>22</sup> அவன் பாம்பைப்போல் சீறிவருவான், படைபலத்தோடு நடந்து, காடுவெட்டிகளைப்போல் கோடரிகளோடு அதின்மேல் வருவார்கள்.

<sup>23</sup> எண்ணமுடியாத மரங்களாயிருந்தாலும் அந்தக் காட்டை வெட்டுவார்கள் என்று யெகோவா சொல்லுகிறார்; அவர்கள் வெட்டுக்கிளிகளைப்பார்க்கிலும் அதிகமானவர்கள், அவர்களுக்குத் தொகையில்லை. <sup>24</sup> எகிப்தின் மகள் கலங்குவாள்; வடதிசை மக்களின் கையில் ஒப்புக்கொடுக்கப்படுவாள். <sup>25</sup> இஸ்ரவேலின் தேவனாகிய சேனைகளின் யெகோவா சொல்லுகிறது என்னவென்றால்: இதோ, நான் நோ என்னும் பட்டணத்திலுள்ள திரளான மக்களையும், பார்வோனையும், எகிப்தையும், அதின் தெய்வங்களையும், அதின் ராஜாக்களையும், பார்வோனையும், அவனை நம்பியிருக்கிறவர்களையும் விசாரித்து, <sup>26</sup> அவர்கள் உயிரை வாங்கத்தேடுகிறவர்களின் கையிலும், பாபிலோன் ராஜாவாகிய நேபுகாத்நேச்சாரின் கையிலும், அவனுடைய சேவகரின்

கையிலும், அவர்களை ஒப்புக்கொடுப்பேன்; அதற்குப்பின்பு அது பூர்வகாலத்தில் இருந்ததுபோல் குடியேற்றப்படும் என்று யெகோவா சொல்லுகிறார். <sup>27</sup> என் தாசனாகிய யாக்கோபே, நீ பயப்படாதே; இஸ்ரவேலே, நீ கலங்காதே; இதோ, நான் உன்னைத் தூரத்திலும், உன் சந்ததியை அவர்கள் சிறையிருப்பின் தேசத்திலுமிருந்து விடுவித்துக் காப்பாற்றுவேன்; அப்பொழுது யாக்கோபு திரும்பிவந்து, அமைதியுடனும் பயமில்லாமல் இருப்பான்; அவனைத் தத்தளிக்கச்செய்வார் இல்லை. <sup>28</sup> என் ஊழியனாகிய யாக்கோபே, நீ பயப்படாதே என்று யெகோவா சொல்லுகிறார்; நான் உன்னுடனே இருக்கிறேன்; உன்னைத் தூரத்திவிட்ட எல்லாத் தேசங்களையும் நான் நிர்மூலமாக்குவேன்; உன்னையோ நான் அழிக்காமல், உன்னைக் குறைவாகத் தண்டிப்பேன்; ஆனாலும் உன்னைத் தண்டிக்காமலிருந்தால் நான் குற்றமுள்ளவனாவேன் என்கிறார்.

## அத்தியாயம் 47

பெலிஸ்தியர்களைக்குறித்த செய்தி

<sup>1</sup> பார்வோன் காசாவை அழிக்குமுன்னே, பெலிஸ்தருக்கு விரோதமாகத் தீர்க்கதரிசியாகிய எரேமியாவுக்கு உண்டான யெகோவாவுடைய வசனம்: <sup>2</sup> யெகோவா

சொல்லுகிறது என்னவென்றால்: இதோ, வடக்கேயிருந்து தண்ணீர் பொங்கி பிரவாகித்து தேசத்தின்மேலும், அதிலுள்ள எல்லாவற்றின்மேலும், நகரத்தின்மேலும், அதில் குடியிருக்கிறவர்களின்மேலும் புரண்டு ஓடும்; அப்பொழுது மனிதர் கூக்குரலிட்டு, தேசத்தின் குடிகளெல்லோரும் அலறுவார்கள். <sup>3</sup> அவர்களுடைய பலத்த குதிரைகளுடைய குளம்புகளின் சத்தத்தையும், அவர்களுடைய இரதங்களின் கடகடப்பையும், அவர்களுடைய உருளைகளின் இரைச்சலையும் கேட்டு, தகப்பன்மார் தங்கள் கை சோர்ந்துபோனதினால் தங்கள் பிள்ளைகளையும் நோக்கிப் பார்க்காதிருப்பார்கள். <sup>4</sup> பெலிஸ்தரையெல்லாம் பாழாக்கவும், தீருவுக்கும் சீதோனுக்கும், மீதியான சகாயரையெல்லாம் அழிக்கவும் வருகிற நாளில் இப்படியாகும்; கப்தோர் என்னும் மத்திய தரைக் கடற்கரையான தேசத்தாரில் மீதியாகிய பெலிஸ்தரையும் யெகோவா பாழாக்குவார். <sup>5</sup> காசா மொட்டையடிக்கப்படும்; அவர்களுடைய பள்ளத்தாக்கில் மீதியாகிய அஸ்கலோன் அழியும்; நீ எதுவரைக்கும் உன்னைக் கீறிக்கொள்ளுவாய். <sup>6</sup> ஆ யெகோவாவின் பட்டயமே, எதுவரை அமராதிருப்பாய்? உன் உறைக்குள் திரும்பிவந்து, ஓய்ந்து அமர்ந்திரு. <sup>7</sup> அது எப்படி அமர்ந்திருக்கும்?

அஸ்கலோனுக்கு விரோதமாகவும்  
கடற்கரைத் தேசத்திற்கு விரோதமாகவும்  
யெகோவா அதற்குக் கட்டளைகொடுத்து,  
அவ்விடங்களுக்கென்று அதைக் குறித்தாரே.

## அத்தியாயம் 48

மோவாபைக்குறித்த செய்தி

<sup>1</sup> மோவாபைக்குறித்து இஸ்ரவேலின்  
தேவனாகிய சேனைகளின் யெகோவா  
சொல்லுகிறது என்னவென்றால், ஐயோ,  
நேபோ பாழாக்கப்பட்டது; கீரியாத்தாயீம்  
வெட்கப்பட்டு, பிடிக்கப்பட்டுப்போனது;  
மிஸ்காப் வெட்கப்பட்டு, கலங்கிப்போனது.

<sup>2</sup> எஸ்போனைக்குறித்து மோவாபுக்கு  
இருந்த பெருமை இனி இருக்காது; அது  
ஒரு தேசமாக இராமல் அதை அழிப்போம்  
வாருங்களென்று அதற்கு விரோதமாகப்  
பொல்லாப்பை நினைத்திருக்கிறார்கள்;  
மத்மேனே, நீயும் அழிக்கப்படுவாய்; பட்டயம்  
உன்னைத் தொடரும். <sup>3</sup> பாழ்க்கடிப்பினாலும்  
பெரிய நொறுக்குதலினாலும் உண்டாகிற  
கூப்பிடுதலின் சத்தம் ஒரொனாயிமிலிருந்து  
கேட்கப்படும். <sup>4</sup> மோவாப் நொறுங்குண்டது;  
அதிலுள்ள சிறுவர்கள் கூப்பிடும் சத்தம்  
கேட்கப்படுகிறது.

<sup>5</sup> லூகித்திற்கு  
ஏறிப்போகிற வழியில் அழுகையின்மேல்  
அழுகை எழும்பும்; ஒரொனாயிமுக்கு  
இறங்கிப்போகிற வழியில் நொறுக்குதல்

செய்கிறதினால் ஏற்படுகிற கூக்குரலை எதிரிகள் கேட்கிறார்கள். <sup>6</sup> உங்கள் உயிர் தப்ப ஓடிப்போங்கள்; வனாந்திரத்திலுள்ள குறுகிப்போன செடியைப்போலிருப்பீர்கள். <sup>7</sup> நீ உன் சம்பத்தையும் உன் பொக்கிஷங்களையும் நம்புகிறதினால் நீயும் பிடிக்கப்படுவாய், அப்பொழுது கேமோஷ் சிறையாக்கப்பட்டுப்போகும்; அதின் ஆசாரியர்களும் பிரபுக்களும் எல்லோரும் சிறைப்பட்டுப்போவார்கள். <sup>8</sup> பாழாக்குகிறவன் எல்லாப் பட்டணங்களின்மேலும் வருவான்; ஒரு பட்டணமும் தப்பிப்போவதில்லை; பள்ளத்தாக்குகளும் கெட்டுப்போகும்; சமனான பூமியும் அழிக்கப்படும் என்று யெகோவா சொன்னார். <sup>9</sup> மோவாபுக்கு இறக்கைகளைக் கொடுங்கள்; அது பறந்துபோகட்டும்; அதின் பட்டணங்கள் குடிமக்களில்லாமல் பாழாய்ப்போகும். <sup>10</sup> யெகோவாவுடைய வேலையை அசதியாய்ச் செய்கிறவன் சபிக்கப்பட்டவன்; இரத்தம் சிந்தாதபடிக்குத் தன் பட்டயத்தை அடக்கிக்கொள்ளுகிறவன் சபிக்கப்பட்டவன். <sup>11</sup> மோவாப் தன் சிறுவயதுமுதல் சுகமாக வாழ்ந்தது; அது ஒரு பாத்திரத்திலிருந்து மறு பாத்திரத்தில் ஊற்றப்படாமலும், அதின் வண்டல்களின்மேல் அசையாமலும் இருந்தது; அது சிறையிருப்புக்குப் போனதில்லை; ஆதலால் அதின் ருசி

அதில் நிலைத்திருந்தது; அதின் வாசனை மாறவில்லை. <sup>12</sup> ஆகையால், இதோ, நாட்கள் வருமென்று யெகோவா சொல்லுகிறார், அப்பொழுது கவிழ்த்துப்போடுகிறவர்களை அதற்கு அனுப்புவேன்; அவர்கள் அதைக் கவிழ்த்து, அதின் பாத்திரங்களை வெறுமையாக்கி, அதின் ஜாடிகளை உடைத்துப்போடுவார்கள். <sup>13</sup> அப்பொழுது இஸ்ரவேல் சந்ததி தங்கள் நம்பிக்கையான பெத்தேலாலே வெட்கப்பட்டதுபோல, மோவாப் கேமோஷாலே வெட்கப்படும். <sup>14</sup> நாங்கள் பராக்கிரசாலிகளென்றும், நாங்கள் போர்வீரர்களென்றும் நீங்கள் சொல்லுகிறதென்ன? <sup>15</sup> மோவாப் அழிந்தது, அதின் பட்டணங்கள் எரிந்துபோயின; அதின் திறமையுள்ள வாலிபர் கொலைக்களத்திற்கு இறங்குகிறார்கள் என்று சேனைகளின் யெகோவா என்னும் பெயருள்ள ராஜா சொல்லுகிறார். <sup>16</sup> மோவாபின் ஆபத்து வரச் சமீபமாயிருக்கிறது; அதின் தீங்கு மிகவும் வேகமாகவருகிறது. <sup>17</sup> அதின் சுற்றுப்புறத்தாரும் அதின் புகழை அறிந்தவர்களுமாகிய நீங்கள் எல்லோரும் அதற்காக அங்கலாய்த்துக்கொள்ளுங்கள்; பெலனான தடியும் அலங்காரமான கோலும் எப்படி உடைந்ததென்று சொல்லுங்கள். <sup>18</sup> தீபோன் பட்டணவாசியான மகளே, நீ உன் மகிமையை விட்டிறங்கி, தாகத்துடன் உட்கார்ந்திரு; மோவாபைப் பாழாக்குகிறவன்

உனக்கு விரோதமாய் வந்து, உன் மதில்களை அழித்துப்போடுவான். <sup>19</sup> ஆரோவேரில் குடியிருக்கிறவளே, நீ வழியில் நின்று பார்த்துக்கொண்டிரு; நடந்ததென்னவென்று ஓடிவருகிறவனையும் தப்பிவருகிறவனையும் கேள். <sup>20</sup> மோவாப் தோல்வியடைந்ததினால் கலங்கிப்போனது; அலறிக் கூப்பிடுங்கள்; மோவாப் பாழாக்கப்பட்டதென்று அர்னோனில் அறிவியுங்கள். <sup>21</sup> சமனான பூமியாகிய ஓலோனின்மேலும், யாத்சாவின்மேலும், மெபாகாத்தின் மேலும், <sup>22</sup> தீபோனின்மேலும், நேபோவின்மேலும், பெத்திப்லாத்தாயீமின்மேலும், <sup>23</sup> கீரியாத்தாயீமின்மேலும், பேத்கமுலின்மேலும், பெத்மெயோனின்மேலும், <sup>24</sup> கீரியோத்தின்மேலும், போஸ்றாவின்மேலும், மோவாப் தேசத்தில் தூரத்திலும் சமீபத்திலும் இருக்கிற எல்லாப் பட்டணங்களின்மேலும் நியாயத்தீர்ப்பு வரும். <sup>25</sup> மோவாபின் கொம்பு வெட்டப்பட்டது; அவன் கை முறிக்கப்பட்டது என்று யெகோவா சொல்லுகிறார். <sup>26</sup> அவனை வெறிகொள்ளச் செய்யுங்கள்; யெகோவாவுக்கு விரோதமாகப் பெருமைபாராட்டினான்; மோவாப் தான் வாந்தியெடுத்து அதில் புரளுவான்; அவன் பரியாசத்திற்கு இடமாவான். <sup>27</sup> இஸ்ரவேல் உனக்குப் பரியாசமாயிருந்தான் அல்லவோ? அவன் திருடருக்குள் கண்டுபிடிக்கப்பட்டானோ? நீ அவனைக்குறித்துப் பேசுகிறபோதெல்லாம்,



தலையை ஆட்டுகிறாயே. <sup>28</sup> மோவாப் தேசத்தின் குடிகளே, நீங்கள் பட்டணங்களை விட்டுப்போய், கன்மலையில் தங்கி, குகையின் வாய் ஓரங்களில் கூடுகட்டுகிற புறாவுக்கு ஒப்பாயிருங்கள். <sup>29</sup> அவன் அதிக பெருமைக்காரன், மோவாபின் பெருமையையும், அவன் மேட்டிமையையும், அவன் அகந்தையையும், அவன் தற்பெருமையும், அவன் இருதயத்தின் மேட்டிமையையும் குறித்துக் கேட்டேன். <sup>30</sup> அவன் தற்பெருமையையும் நான் அறிவேன் என்று யெகோவா சொல்லுகிறார்; அப்படியாகாது, அவன் வீம்பு செல்லாது என்கிறார். <sup>31</sup> ஆகையால் மோவாபினிமித்தம் நான் அலறி, மோவாப் தேசம் அனைத்தினிமித்தமும் கூக்குரலிடுவேன்; கீராரேஸ் மனிதரினிமித்தம் பெருமூச்சுவிடப்படும். <sup>32</sup> சீப்மாவூரின் திராட்சைச்செடியே, யாசேருக்காக நான் அழுததுபோல உனக்காகவும் அழுவேன்; உன் கொடிகள் கடலைக் கடந்துபோனது; அவைகள் யாசேர் கடல்வரை போய் எட்டின; பாழாக்குகிறவன் உன் வசந்தகாலத்துப் பழங்களின்மேலும், உன் திராட்சைப்பழ அறுப்பின்மேலும் விழுந்தான். <sup>33</sup> பயிர்வெளியிலும் மோவாப் தேசத்திலுமிருந்து சந்தோஷமும் களிப்பும் நீங்கிப்போனது; திராட்சைரசம் ஆலைகளிலிருந்து பொழிகிறதை

ஓயச்செய்தேன்; ஆலையை  
மிதிக்கிறவர்களின் பாடல் இல்லை; அது  
ஆரவாரமேயல்லாமல் ஆலை மிதிக்கும்  
பாடலல்ல. <sup>34</sup> எஸ்போன் துவங்கி  
எலெயாலெ, யாகாஸ்வரைக்கும் உண்டாகும்  
கூக்குரலினிமித்தம் அவர்கள் மூன்றுவயதுக்  
கடாரியைப்போல், சோவார்துவக்கி  
ஒரொனாயிம்வரை சத்தமிடுவார்கள்;  
நிம்ரீமின் தண்ணீர்களும் வற்றிப்போகும்.  
<sup>35</sup> மோவாப் தேசத்து மேடைகளில்  
பலியிடுகிறவனையும் தன் தெய்வங்களுக்கு  
தூபங்காட்டுகிறவனையும் ஓயச்செய்வேன்  
என்று யெகோவா சொல்லுகிறார்.  
<sup>36</sup> ஆகையால், மோவாபினிமித்தம் என்  
இருதயம் நாதசரம்போல் துயரமாய்  
தொனிக்கும்; கீராரேஸ் மனிதருக்காகவும்,  
என் இருதயம் நாதசரம்போல் துயரமாய்  
தொனிக்கும்; அவர்கள் சம்பாதித்த  
ஐசுவரியம் அழிந்துபோகிறதினால் அப்படித்  
தொனிக்கும். <sup>37</sup> தலைகள் எல்லாம்  
மொட்டையிடப்பட்டும், தாடிகள் எல்லாம்  
கத்தரிக்கப்பட்டும் இருக்கும்; கைகளில்  
எல்லாம் கீறுதல்களும், இடுப்புகளில்  
சணலாடைகள் உண்டு. <sup>38</sup> மோவாபின்  
எல்லா வீடுகளின்மேலும் அதின்  
தெருக்களிலேயும் புலம்பல் உண்டாகும்;  
ஒருவரும் விரும்பப்படாத பாத்திரம்போல  
மோவாபை உடைத்துப்போட்டேன் என்று  
யெகோவா சொல்லுகிறார். <sup>39</sup> மோவாப்

எவ்வளவாக முறிந்துபோனதென்று  
அலறுகிறார்கள்; அது முதுகைக்காட்டி  
எவ்வளவாய் வெட்கப்படும்? இப்படி மோவாப்  
தன் சுற்றுப்புறத்தார் அனைவருக்கும்  
பரியாசமும் திகைப்புமாயிருக்கும். <sup>40</sup> இதோ,  
ஒருவன் கழுகைப்போல் பறந்துவந்து,  
மோவாபின்மேல் தன் இறக்கைகளை  
விரிப்பான். <sup>41</sup> கீரியோத் பிடிக்கப்படும்,  
கோட்டைகள் கைவசமாகும்; அந்நாளில்  
மோவாபின் பராக்கிரமசாலிகளுடைய  
இருதயம் பிரசவவேதனைப்படுகிற  
பெண்ணின் இருதயம்போல இருக்கும்.  
<sup>42</sup> மோவாப் யெகோவாவுக்கு விரோதமாகப்  
பெருமைபாராட்டினதினால், அது ஒரு  
மக்கள் கூட்டமாக இராமல் அழிக்கப்படும்.  
<sup>43</sup> மோவாப் தேசத்தின் விவசாயியே,  
திகிலும், படுகுழியும், கண்ணியும் உன்மேல்  
வரும் என்று யெகோவா சொல்லுகிறார்.  
<sup>44</sup> திகிலுக்கு விலக ஓடுகிறவன்  
படுகுழியில் விழுவான்; படுகுழியிலிருந்து  
ஏறுகிறவனோ கண்ணியில் பிடிபடுவான்;  
அவர்கள் விசாரிக்கப்படும் வருடத்தை  
அதின்மேல், அதாவது, மோவாபின்மேல்  
வரச்செய்வேன் என்று யெகோவா  
சொல்லுகிறார். <sup>45</sup> கடுமையான அடிக்குத்  
தப்ப ஓடிப்போகிறவர்கள் எஸ்போனின்  
நிழலில் ஒதுங்கி நின்றார்கள், ஆனாலும்  
நெருப்பு எஸ்போனிலும், நெருப்பு ஜிவாலை  
சீகோன் நடுவிலுமிருந்து புறப்பட்டு,

மோவாப்தேசத்தின் எல்லைகளையும், கலகம் செய்கிறவர்களின் உச்சந்தலையையும் எரிக்கும் <sup>46</sup> மோவாபே, உனக்கு ஐயோ, கேமோஷ் சிலைக்கு அருகிலுள்ள மக்கள் அழிவார்கள், உன் மகன்களும் சிறைபிடிக்கப்படுகிறார்கள், உன் மகள்களும் சிறைபிடிக்கப்பட்டுப்போகிறார்கள்.

<sup>47</sup> ஆனாலும் வரும் நாட்களில் மோவாபின் சிறையிருப்பைத் திருப்புவேன் என்று யெகோவா சொல்லுகிறார். மோவாபின்மேல் வரும் நியாயத்தீர்ப்பின் செய்தி இத்துடன் முடிந்தது.

## அத்தியாயம் 49

அம்மோன் மக்களைக்குறித்த செய்தி

<sup>1</sup> அம்மோன் மக்களைக்குறித்துக்\* யெகோவா சொல்லுகிறது என்னவென்றால்: இஸ்ரவேலுக்கு மகன்கள் இல்லையோ? அவனுக்குச் சந்ததி இல்லையோ? அவர்கள் ராஜா †காத்தேசத்தைச் சொந்தமாக்கிக்கொண்டு, அதின் மக்கள் இவன் பட்டணங்களில் ஏன் குடியிருக்கவேண்டும்? <sup>2</sup> ஆகையால், இதோ, நாட்கள் வருமென்று யெகோவா சொல்லுகிறார், அப்பொழுது அம்மோன் மக்களின் பட்டணமாகிய ரப்பாவில் போரின்

\* அத்தியாயம் 49:1 49:1 லோத்தின் மக்கள்

† அத்தியாயம் 49:1 49:1 அவர்கள் ராஜா

ஆர்ப்பரிப்பைக் கேட்கச்செய்வேன்; அது பாழான மண்மேடாகும்; அதை சுற்றியுள்ள ஊர்களும் நெருப்பால் சுட்டெரிக்கப்படும்; ஆனாலும் இஸ்ரவேல் தன் தேசத்தைச் சொந்தமாக்கிக்கொண்டவர்களின் தேசத்தைச் சொந்தமாக்கிக்கொள்ளும் என்று யெகோவா சொல்லுகிறார். <sup>3</sup> எஸ்போனே, அலறு; ஆயி அழிக்கப்பட்டது; ரப்பாவின் மகள்களே, ஓலமிடுங்கள்; சணலாடையை உடுத்திக்கொண்டு, புலம்பி, வேலிகளில் சுற்றித்திரியுங்கள்; அவர்கள் ராஜா அதின் ஆசாரியர்களுடனும் அதின் பிரபுக்களுடனும் சிறைப்பட்டுப்போவான். <sup>4</sup> எனக்கு விரோதமாய் வருகிறவன் யார் என்று சொல்லி, உன் செல்வத்தை நம்பின ஒழுக்கம் கெட்ட மகளே, நீ பள்ளத்தாக்குகளைப்பற்றிப் பெருமைபாராட்டுவானேன்? உன் பள்ளத்தாக்குக் கரைந்து போகிறது. <sup>5</sup> இதோ, உன் சுற்றியுள்ள அனைவராலும் உன்மேல் பயத்தை வரச்செய்வேன் என்று சேனைகளின் யெகோவாவாகிய ஆண்டவர் சொல்லுகிறார்; நீங்கள் அவரவர் தம் தம் முன் இருக்கும் வழியிலே தூரத்தப்படுவீர்கள்; ஓடுகிறவர்களை திரும்பச் சேர்ப்பார் ஒருவருமில்லை. <sup>6</sup> அதற்குப்பின்பு அம்மோன் புத்திரருடைய சிறையிருப்பைத் திருப்புவேன் என்று யெகோவா சொல்லுகிறார்.

ஏதோமைக்குறித்த செய்தி

7 ஏதோமைக்குறித்துச் சேனைகளின்  
யெகோவா சொல்லுகிறது என்னவென்றால்:  
தேமானில் இனி ஞானமில்லையோ?  
ஆலோசனை விவேகிகளைவிட்டு  
அழிந்ததோ? அவர்களுடைய ஞானம்  
கெட்டுப்போயிற்றோ? 8 தேதானின்  
குடிகளே, ஓடுங்கள், முதுகைக்  
காட்டுங்கள், பள்ளங்களில் பதுங்குங்கள்;  
ஏசாவை விசாரிக்கும் காலத்தில்  
அவன் ஆபத்தை அவன்மேல்  
வரச்செய்வேன். 9 திராட்சைப்பழங்களை  
அறுக்கிறவர்கள் உன்னிடத்தில்  
வந்தார்கள் என்றால், பின்பறிக்கிறதற்குக்  
கொஞ்சம் வைக்கமாட்டார்களோ?  
இரவில் திருடர் வந்தார்கள் என்றால்,  
தங்களுக்குப் போதுமென்கிறவரை  
கொள்ளையடிப்பார்கள் அல்லவோ?  
10 நானோ ஏசாவை வெறுமையாக்கி, அவன்  
ஒளித்துக்கொள்ளமுடியாமல் அவனுடைய  
மறைவிடங்களை வெளிப்படுத்திவிடுவேன்;  
அவனுடைய சந்ததியாரும் அவனுடைய  
சகோதரரும் அவனுடைய அயலாரும்  
அழிக்கப்படுவார்கள்; அவன் இனி  
இருக்கமாட்டான். 11 திக்கற்றவர்களாகப்போகும்  
உன் பிள்ளைகளை ஒப்புவி, நான் அவர்களை  
உயிருடன் காப்பாற்றுவேன்; உன் விதவைகள்  
என்னை நம்புவார்களாக. 12 யெகோவா  
சொல்லுகிறது என்னவென்றால்: இதோ,  
பாத்திரத்தில் குடிக்கவேண்டுமென்கிற

நியாயத்தீர்ப்புக்கு உள்ளாகாதவர்கள்  
அதில் குடித்தார்கள்; நீ குற்றமற்று  
நீங்கலாயிருப்பாயோ? நீ நீங்கலாயிராமல்  
அதில் கண்டிப்பாகக் குடிப்பாய்.  
<sup>13</sup> போஸ்றா பாழும் நிந்தையும்  
அவாந்தரமும் சாபமுமாக இருக்குமென்றும்,  
அதின் பட்டணங்கள் எல்லாம் நித்திய  
வனாந்திரங்களாயிருக்குமென்றும்  
என்னைக்கொண்டு வாக்குக்கொடுத்தேன்  
என்று யெகோவா சொல்லுகிறார். <sup>14</sup> நீங்கள்  
கூடிக்கொண்டு, அதற்கு விரோதமாக  
வந்து, போர் செய்கிறதற்கு எழும்புங்கள்  
என்று சொல்ல, தேசங்களிடத்தில்  
பிரதிநிதியை அனுப்புகிற செய்தியைக்  
யெகோவாவிடத்தில் கேள்விப்பட்டேன்.  
<sup>15</sup> இதோ, உன்னை மக்களுக்குள்ளே  
சிறியதும், மனிதருக்குள்ளே அசட்டை  
செய்யப்பட்டதுமாக்குகிறேன் என்கிறார்.  
<sup>16</sup> கன்மலை வெடிப்புகளில் குடியிருந்து,  
மேடுகளின் உச்சியைப் பிடித்திருக்கிற  
உன்னால் உன் பயங்கரமும் உன்  
இருதயத்தின் அகந்தையும் உன்னை  
மோசம்போக்கியது; நீ கழுதைப்போல  
உயரத்தில் உன் கூட்டைக் கட்டினாலும்  
அங்கேயிருந்து உன்னை விழச்செய்வேன்  
என்று யெகோவா சொல்லுகிறார்.  
<sup>17</sup> அப்படியே ஏதோம் பாழாகும்; அதைக்  
கடந்துபோகிறவன் எவனும் அதின் எல்லா  
வாதைகளைப்பார்த்து அதிர்ந்து சத்தம்

போடுவான். 18 சோதோமும் கொமோராவும்  
 அவைகளின் சுற்றுப்புறங்களும்  
 கவிழ்க்கப்பட்டதுபோல இதுவும்  
 கவிழ்க்கப்படும் என்று யெகோவா  
 சொல்லுகிறார்; அங்கே ஒருவனும்  
 குடியிருப்பதில்லை, அதில் ஒரு மனுமக்களும்  
 தங்குவதில்லை. 19 இதோ, புரண்டு  
 ஓடுகிற யோர்தானிடத்திலிருந்து சிங்கம்  
 வருவதுபோல் பலவானுடைய தாபரத்திற்கு  
 விரோதமாக வருகிறான்; அவனைச் சடிதியில்  
 அங்கேயிருந்து ஓடிவரச்செய்வேன்; நான்  
 அதற்கு விரோதமாய்க் கட்டளையிட்டு  
 அனுப்பத் தெரிந்துகொள்ளப்பட்டவன்  
 யார்? எனக்குச் சமமானவன் யார்?  
 எனக்கு எதிராக நிற்கிறவன் யார்?  
 எனக்கு முன்பாக நிலைநிற்கப்போகிற  
 மேய்ப்பன் யார்? 20 ஆகையால் யெகோவா  
 ஏதோமுக்கு விரோதமாக யோசித்த  
 ஆலோசனையையும், அவர் தேமானின்  
 குடிகளுக்கு விரோதமாக நினைத்திருக்கிற  
 நினைவுகளையும் கேளுங்கள்; மந்தையில்  
 சிறியவர்கள் மெய்யாகவே அவர்களைப்  
 பிடித்து இழுப்பார்கள், அவர்கள் இருக்கிற  
 இருப்பிடங்களை அவர் மெய்யாகவே  
 அழிப்பார் 21 அவைகளுக்குள் இடிந்துவிழும்  
 சத்தத்தினால் பூமி அதிரும்; கூக்குரலின்  
 சத்தம் சிவந்த சமுத்திரம்வரை கேட்கப்படும்.  
 22 இதோ, ஒருவன் கழுகைப்போல எழும்பி,  
 பறந்துவந்து, தன் இறக்கைகளைப்



போஸ்றாவின்மேல் விரிப்பான்; அந்நாளில்  
ஏதோமுடைய பராக்கிரமசாலிகளின்  
இருதயம் பிரசவவேதனைப்படுகிற  
பெண்ணின் இருதயம்போல இருக்கும்  
என்கிறார்.

### தமஸ்குவைக்குறித்த செய்தி

<sup>23</sup> தமஸ்குவைக்குறித்துச் சொல்வது:  
ஆமாத்தும் அர்பாத்தும் கலங்குகிறது;  
பொல்லாத செய்தியை அவர்கள்  
கேட்டதினால் கரைந்துபோகிறார்கள்;  
கடலோரங்களில் வருத்தமுண்டு; அதற்கு  
அமைதலில்லை. <sup>24</sup> தமஸ்கு சோர்ந்துபோகும்,  
பின்வாங்கி ஓடிப்போகும்; பயம் அதைப்  
பிடித்தது; பிரசவ பெண்ணைப்போல  
இடுக்கமும் வேதனைகளும் அதைப்  
பிடித்தது. <sup>25</sup> சந்தோஷமான என்  
ஊராகிய அந்தப் புகழ்ச்சியுள்ள நகரம்  
காப்பாற்றப்படாமல் போனதே! <sup>26</sup> ஆதலால்  
அதின் வாலிபர் அதின் வீதிகளில் விழுந்து,  
போர் வீரர்கள் எல்லோரும் அந்நாளில்  
அழிக்கப்படுவார்கள் என்று சேனைகளின்  
யெகோவா சொல்லுகிறார். <sup>27</sup> தமஸ்குவின்  
மதில்களில் தீக்கொளுத்துவேன்; அது  
பெனாதாத்தின் அரண்மனைகளை எரிக்கும்  
என்கிறார்.

கேதாரையும் காத்தோரையும்குறித்த  
செய்தி

28 பாபிலோன் ராஜாவாகிய நேபுகாத்நேச்சார் முறியடிக்கும் கேதாரையும் ஆத்சோருடைய இராஜ்ஜியங்களையும் குறித்துக் யெகோவா சொல்லுகிறது என்னவென்றால்: எழும்பி, கேதாருக்கு விரோதமாகப் போய், கீழ்த்திசை மக்களை அழியுங்கள். 29 அவர்களுடைய கூடாரங்களையும் அவர்களுடைய மந்தைகளையும் வாங்கி, அவர்களுடைய திரைகளையும் அவர்களுடைய எல்லாத் தட்டுமுட்டுகளையும் அவர்களுடைய ஒட்டகங்களையும் தங்களுக்கென்று கொண்டுபோய், எங்கும் பயம் என்று சொல்லி, அவர்கள்மேல் ஆர்ப்பரிப்பார்கள். 30 ஆத்சோரின் குடிகளே, ஓடி, தூரத்தில் அலையுங்கள்; பள்ளத்தில் ஒதுங்கிப் பதுங்குங்கள் என்று யெகோவா சொல்லுகிறார்; பாபிலோன் ராஜாவாகிய நேபுகாத்நேச்சார் உங்களுக்கு விரோதமாக ஆலோசனைசெய்து, உங்களை அழிக்கத் திட்டமிட்டிருக்கிறான். 31 பயமில்லாமல் அலட்சியமாகக் குடியிருக்கிற தேசங்களுக்கு விரோதமாக எழும்பிப்போங்கள் என்று யெகோவா சொல்லுகிறார்; அதற்கு வாசல்களுமில்லை, தாழ்ப்பாள்களுமில்லை; அவர்கள் தனிப்படத் தங்கியிருக்கிறார்கள். 32 அவர்களுடைய ஒட்டகங்கள் கொள்ளையும், அவர்களுடைய ஆடுமாடுகளின் ஏராளம் சூறையாகும்; நான் அவர்களை எல்லாத்

திசைகளின் கடைசி மூலைகளில்  
 இருக்கிறவர்களிடத்திற்குச் சிதறடித்துவிட்டு,  
 அதினுடைய எல்லாப் பக்கங்களிலுமிருந்து  
 அவர்களுக்கு ஆபத்தை வரச்செய்வேன்  
 என்று யெகோவா சொல்லுகிறார்.  
<sup>33</sup> ஆத்சோர் வலுசர்ப்பங்களின்  
 தங்குமிடமாகி, என்றென்றைக்கும்  
 பாழாய்க்கிடக்கும்; ஒருவனும் அங்கே  
 குடியிருப்பதில்லை, ஒரு மனிதனும் அதில்  
 தங்குவதுமில்லையென்கிறார்.

### ஏலாமைக்குறித்த செய்தி

<sup>34</sup> யூதா ராஜாவாகிய சிதேக்கியாவினுடைய  
 ஆட்சியின் துவக்கத்தில், ஏலாமுக்கு  
 விரோதமாக எரேமியா என்னும்  
 தீர்க்கதரிசிக்கு உண்டான யெகோவாவுடைய  
 வசனம்: <sup>35</sup> சேனைகளின் யெகோவா  
 சொல்லுகிறது என்னவென்றால்:  
 இதோ, நான் ஏலாமின் வில்லென்னும்  
 அவர்களுடைய முதன்மையான  
 வல்லமையை முறித்துப்போட்டு,  
<sup>36</sup> வானத்தின் நான்கு திசைகளிலுமிருந்து  
 நான்கு காற்றுகளை ஏலாமின்மேல்  
 வரச்செய்து, அவர்களை இந்த  
 எல்லாத்திசைகளிலும் சிதறடிப்பேன்;  
 ஏலாம் தேசத்திலிருந்து துரத்தப்பட்டவர்கள்  
 எல்லா தேசங்களிலும் சிதறப்படுவார்கள்.  
<sup>37</sup> நான் ஏலாமியரை அவர்கள்  
 எதிரிகளுக்கு முன்பாகவும், அவர்கள்

உயிரை வாங்கத் தேடுகிறவர்களுக்கு  
முன்பாகவும் கலங்கச்செய்து, என்  
கோபத்தின் கடுமையாகிய தீங்கை  
அவர்கள்மேல் வரச்செய்வேன் என்று  
யெகோவா சொல்லுகிறார்; நான்  
அவர்களை அழிக்கும்வரை பட்டயத்தை  
அவர்களுக்குப் பின்னாக அனுப்பி,  
<sup>38</sup> என் சிங்காசனத்தை ஏலாமில்  
வைத்து, அங்கேயிருந்து ராஜாவையும்  
பிரபுக்களையும் அழித்துப்போடுவேன் என்று  
யெகோவா சொல்லுகிறார். <sup>39</sup> ஆனாலும்  
கடைசி நாட்களில் நான் ஏலாமின்  
சிறையிருப்பைத் திருப்புவேன் என்று  
யெகோவா சொல்லுகிறார்.

## அத்தியாயம் 50

பாபிலோனைக்குறித்த செய்தி

<sup>1</sup> யெகோவா தீர்க்கதரிசியாகிய  
எரேமியாவைக்கொண்டு பாபிலோனுக்கும்  
கல்தேயர் தேசத்திற்கும் விரோதமாகச்  
சொன்ன வசனம்: <sup>2</sup> பாபிலோன் பிடிபட்டது;  
பேல் வெட்கப்பட்டது; மெரொதாக்  
நொறுங்குண்டது; அதினுடைய சிலைகள்  
வெட்கமடைந்தது; அதினுடைய சிலைகள்  
நொறுங்கிப்போயின என்று மக்களுக்குள்ளே  
அறிவித்துப் பிரபலப்படுத்துங்கள்;  
இதை மறைக்காமல் கொடியேற்றி  
விளம்பரம்செய்யுங்கள். <sup>3</sup> அதற்கு

விரோதமாக வடக்கிலிருந்து ஒரு தேசம் வந்து, அந்த தேசத்தை அழித்துப்போடும்; அதில் குடியிருப்பவரில்லை; மனிதருடன் மிருகங்களும் ஓடிப்போய்விடும்.

<sup>4</sup> அந்நாட்களிலும் அக்காலத்திலும் இஸ்ரவேல் மக்கள் வருவார்கள்; அவர்களும் யூதா மக்களும் ஏகமாக அழுது, நடந்துவந்து, தங்கள் தேவனாகிய யெகோவாவை தேடுவார்கள் என்று யெகோவா சொல்லுகிறார். <sup>5</sup> மறக்கமுடியாத நிலையான உடன்படிக்கையினால் நாம் யெகோவாவைச் சேர்ந்துகொள்வோம் வாருங்கள் என்று சீயோனுக்கு நேராக முகங்களைத் திருப்பி, சீயோனுக்குப் போகிறவழி எதுவென்று கேட்டு விசாரிப்பார்கள்.

<sup>6</sup> என் மக்கள் காணாமற்போன ஆடுகள், அவர்களுடைய மேய்ப்பர்கள் அவர்களைச் சிதறச்செய்து, மலைகளில் அலையவிட்டார்கள்; ஒரு மலையிலிருந்து அடுத்த மலைக்குப் போனார்கள்; தங்கள் தொழுவத்தை மறந்துவிட்டார்கள்.

<sup>7</sup> அவர்களைக் கண்டுபிடித்தவர்கள் எல்லோரும் அவர்களைத் தாக்கினார்கள்; அவர்களுடைய எதிரிகள்: எங்கள்மேல் குற்றமில்லை; அவர்கள் நீதி தங்குமிடத்தில் யெகோவாவுக்கு விரோதமாக, தங்கள் முற்பிதாக்கள் நம்பின யெகோவாவுக்கு விரோதமாகவே, பாவம் செய்தார்கள் என்றார்கள். <sup>8</sup> பாபிலோனின் நடுவிலிருந்து

ஓடி, கல்தேயரின் தேசத்தைவிட்டுப்  
 புறப்பட்டு, மந்தையின் முன் நடக்கும்  
 கடாக்களைப்போல இருங்கள். <sup>9</sup> இதோ, நான்  
 பாபிலோனுக்கு விரோதமாக வடதேசத்தில்  
 இருக்கும் பெரிய மக்கள் கூட்டத்தை  
 எழுப்பி, அதை வரச்செய்வேன்; அவர்கள்  
 அதற்கு விரோதமாக ஆயத்தம்செய்வார்கள்;  
 அங்கேயிருந்து வருகிறவர்களால் அது  
 பிடிக்கப்படும்; அவர்களுடைய அம்புகள்  
 சாமர்த்தியமுள்ள பராக்கிரமசாலியின்  
 அம்புகளைப்போல் இருக்கும்;  
 அவைகள் வீணாகத் திரும்புவதில்லை.  
<sup>10</sup> கல்தேயா கொள்ளையாகும்:  
 அதைக் கொள்ளையிடுகிறவர்கள்  
 எல்லோரும் பரிபூரணமடைவார்கள்  
 என்று யெகோவா சொல்லுகிறார்.  
<sup>11</sup> தெரிந்தக்கொண்ட என் ஜனத்தை  
 கொள்ளையிட்ட நீங்கள் சந்தோஷித்தீர்களே,  
 களிசூர்ந்தீர்களே. புல்மேய்ந்து கொழுத்த  
 கடாரியைப்போல் பூரித்து, வலிமையான  
 எருதுகளைப்போல முழக்கம் போடுகிறீர்களே.  
<sup>12</sup> உங்கள் தாய் மிகவும் வெட்கி,  
 உங்களைப் பெற்றவள் நாணமடைவாள்;  
 இதோ, அவள் மக்களுக்குள்ளே  
 கடைசியாவதுமன்றி, வனாந்திரமும்  
 வறட்சியும் அந்தரவெளியுமாவாள்.  
<sup>13</sup> யெகோவாவின் கோபத்தினால் அது  
 குடியற்றதும் பெரும் பாழுமாயிருக்கும்;  
 பாபிலோனைக் கடந்துபோகிற எவனும்

அதின் எல்லா வாதைகளினிமித்தமும் பிரமித்து, நடுங்குவான். <sup>14</sup> நீங்கள் எல்லோரும் பாபிலோனுக்கு விரோதமாகச் சுற்றிலும் அணிவகுத்து நின்று, வில்லை நானேற்றி, அதின்மேல் அம்புகளை எய்யுங்கள்; அம்புச்செலவைப் பார்க்காதீர்கள்; அது, யெகோவாவுக்கு விரோதமாய்ப் பாவஞ்செய்தது. <sup>15</sup> அதற்கு விரோதமாய்ச் சுற்றிலும் ஆர்ப்பரியுங்கள்; அது தன்னைக் கையளித்தது; அதின் அஸ்திபாரங்கள் விழுந்தது, அதின் மதில்கள் இடிக்கப்பட்டது; இது யெகோவா வாங்கும் பழி; அதினிடத்தில் பழிவாங்குங்கள்; அது செய்ததுபோலவே நீங்களும் அதற்குச் செய்யுங்கள். <sup>16</sup> விதைவிதைக்கிறவனையும் அறுப்புக்காலத்தில் அரிவாளைப் பிடிக்கிறவனையும் பாபிலோனில் இராதபடிச் சங்காரம்செய்யுங்கள்; கொல்லுகிற பட்டயத்திற்குத் தப்ப அவரவர் தங்கள் மக்களிடத்திற்குத் திரும்பிக்கொண்டு, அவரவர் தங்கள் தேசத்திற்கு ஓடிப்போவார்கள். <sup>17</sup> இஸ்ரவேல் சிதறடிக்கப்பட்ட ஆடு, சிங்கங்கள் அதைத் துரத்தின; முதலில் அசீரியா ராஜா அதைப் பட்சித்தான்; கடைசியில் பாபிலோன் ராஜாவாகிய இந்த நேபுகாத்நேச்சார் அதின் எலும்புகளை முறித்தான். <sup>18</sup> ஆகையால் இஸ்ரவேலின் தேவனாகிய சேனைகளின் யெகோவா சொல்லுகிறது

என்னவென்றால்: இதோ, நான் அசீரியா ராஜாவைத் தண்டித்ததுபோல் பாபிலோன் ராஜாவையும் அவன் தேசத்தையும் தண்டித்து, <sup>19</sup> இஸ்ரவேலை அதின் இடத்திற்குத் திரும்பிவரச்செய்வேன்; அப்பொழுது அது கர்மேலிலும் பாசானிலும் மேயும்; எப்பிராயீமின் மலைகளிலும் கீலேயாத்திலும் அதின் ஆத்துமா திருப்தியாகும். <sup>20</sup> அந்நாட்களிலும் அக்காலத்திலும் இஸ்ரவேலின் அக்கிரமம் தேடப்பட்டாலும் அது காணாதிருக்கும்; யூதாவின் பாவங்கள் தேடப்பட்டாலும் அவைகள் கிடைக்காதிருக்கும்; நான் மீதியாக வைக்கிறவர்களுக்கு மன்னிப்பேன் என்று யெகோவா சொல்லுகிறார். <sup>21</sup> மெரதாயீம் தேசத்திற்கு விரோதமாகவும் பேகோடு குடிகளுக்கு விரோதமாகவும் நீ போய், அவர்களைத் துரத்தி, யாவையும் பாழாக்கிச் சங்காரம்செய்து, நான் உனக்குக் கட்டளையிட்டபடியெல்லாம் செய் என்று யெகோவா சொல்லுகிறார். <sup>22</sup> தேசத்தில் போரின் சத்தமும் மகா சங்காரமும் உண்டு. <sup>23</sup> சர்வ பூமியின் சம்மட்டி எப்படி முறித்து உடைக்கப்பட்டது! மக்களுக்குள்ளே பாபிலோன் எப்படிப் பாழாய்ப்போனது! <sup>24</sup> பாபிலோனே, உனக்குக் கண்ணியை வைத்தேன், நீ அதை அறியாமல் அதில் சிக்குண்டுபோனாய்; நீ அகப்பட்டும் பிடிபட்டும் போனாய், நீ



யெகோவாவுடன் போரிட்டாயே. <sup>25</sup> யெகோவா  
 தம்முடைய ஆயுதசாலையைத் திறந்து,  
 தம்முடைய கோபத்தின் அஸ்திராயுதங்களை  
 எடுத்துக்கொண்டுவந்தார்; இது  
 கல்தேயர் தேசத்தில் சேனைகளின்  
 கர்த்தராகிய ஆண்டவர் செய்கிற  
 செயல். <sup>26</sup> கடையாந்தரத்திலிருந்து  
 அதற்கு விரோதமாக வந்து, அதின்  
 களஞ்சியங்களைத் திறந்து, குவியல்  
 குவியலாகக் குவித்து, அதில் ஒன்றும்  
 மீதியாகாதபடிக்கு அதை முற்றிலும்  
 அழித்துப்போடுங்கள். <sup>27</sup> அதின்  
 காளைகளையெல்லாம் வெட்டுங்கள்;  
 அவைகள் கொலைக்களம் சேருவதாக;  
 ஐயோ, அவர்கள் விசாரிக்கப்படும்  
 நாள் வந்ததே. <sup>28</sup> நம்முடைய தேவன்  
 பழிவாங்கினதை, அவர் தமது  
 ஆலயத்துக்காகப் பழிவாங்கினதையே,  
 சீயோனில் அறிவிக்கும்படிக்கு, பாபிலோன்  
 தேசத்திலிருந்து தப்பியோடி வந்தவர்களின்  
 சத்தம் கேட்கப்படும். <sup>29</sup> பாபிலோனுக்கு  
 விரோதமாய் வரும்படி வில்வீரரை  
 அழையுங்கள்; வில் வளைக்கிறவர்களே,  
 நீங்கள் எல்லோரும் அதற்கு  
 விரோதமாய்ச் சுற்றிலும் முகாமிடுங்கள்;  
 ஒருவரையும் தப்பவிடாதிருங்கள்;  
 அதின் செயலுக்குத்தக்கபலனை  
 அதற்குச் சரிக்கட்டுங்கள்; அது  
 செய்ததிற்படியெல்லாம் அதற்குச்

செய்யுங்கள்; அது இஸ்ரவேலின் பரிசுத்தராகிய யெகோவாவுக்கு விரோதமாக இடும்பு செய்தது. <sup>30</sup> ஆகையால் அதின் வாலிபர் அதின் வீதிகளில் விழுவார்கள்; அதின் போர்வீரர் எல்லோரும் அந்நாளில் சங்காரமாவார்கள் என்று யெகோவா சொல்லுகிறார். <sup>31</sup> இதோ, இடும்புள்ளவனே, நான் உனக்கு விரோதமாக வருகிறேன் என்று சேனைகளின் யெகோவாவாகிய ஆண்டவர் சொல்லுகிறார்; நான் உன்னை விசாரிக்குங்காலமாகிய உன்னுடைய நாள் வந்தது. <sup>32</sup> பெருமையுள்ளவன் இடறிவிழுவான்; அவனை எடுத்து நிறுத்துவாரில்லை; நான் அவனுடைய பட்டணங்களில் நெருப்பைக் கொளுத்துவேன், அது அவன் சுற்றுப்புறத்தார் எல்லோரையும் பட்சிக்கும். <sup>33</sup> சேனைகளின் யெகோவா சொல்லுகிறது என்னவென்றால்: இஸ்ரவேல் மக்களும் யூதா மக்களும் ஏகமாக ஒடுக்கப்பட்டார்கள்; அவர்களைச் சிறையாக்கின அனைவரும் அவர்களை விடமாட்டோம் என்று கெட்டியாய்ப் பிடித்துக்கொண்டார்கள். <sup>34</sup> அவர்களுடைய மீட்பரோவெனில் வல்லமையுள்ளவர், சேனைகளின் யெகோவா என்பது அவருடைய பெயர்; தேசத்தை இளைப்பாறச்செய்வதற்கும், பாபிலோன் குடிகளைத் தத்தளிக்கச்செய்வதற்கும் அவர்களுடைய வழக்கை அவர்

நடத்துவார். <sup>35</sup> பட்டயம் கல்தேயர்மேலும்,  
 பாபிலோன் குடிமக்கள்மேலும், அதினுடைய  
 பிரபுக்கள்மேலும், அதினுடைய  
 ஞானிகள்மேலும் வருமென்று யெகோவா  
 சொல்லுகிறார். <sup>36</sup> பட்டயம் பொய்களைப்  
 பிணைக்கிறவர்கள்மேலும் வரும்; அவர்கள்  
 பைத்தியக்காரராவார்கள்; பட்டயம் அதின்  
 பராக்கிரமசாலிகள்மேலும் வரும், அவர்கள்  
 கலங்குவார்கள். <sup>37</sup> பட்டயம் அதின்  
 குதிரைகள்மேலும், அதின் இரதங்கள்மேலும்,  
 அதின் நடுவில் இருக்கிற பலதேசத்தின்  
 மக்கள் அனைவர்மேலும் வரும், அவர்கள்  
 தைரியமற்றவர்களாவார்கள்; பட்டயம்  
 அதின் பொக்கிஷங்களின்மேல் வரும்,  
 அவைகள் கொள்ளையாகும். <sup>38</sup> வறட்சி  
 அதின் தண்ணீர்கள்மேல் வரும், அவைகள்  
 வறண்டுபோகும்; அது விக்கிரக தேசம்;  
 அருக்களிப்பான சிலைகளின்மேல்  
 மனமயங்கியிருக்கிறார்கள். <sup>39</sup> ஆகையால்  
 காட்டுமிருகங்களும் நரிகளும் அதில்  
 குடியிருக்கும்; தீக்கோழிகள் அதில்  
 தங்கும்; இனி என்றென்றைக்கும் அது  
 குடியேற்றப்படுவதில்லை; தலைமுறை  
 தலைமுறையாக ஒருவரும் அதில்  
 குடியிருப்பதுமில்லை. <sup>40</sup> தேவன்  
 சோதோமையும் கொமோராவையும்  
 அதின் சுற்றுப்புறங்களையும்  
 கவிழ்த்துப்போட்டதுபோல இதையும்  
 கவிழ்த்துப்போடுவேன் என்று யெகோவா

சொல்லுகிறார்; ஒருவரும் அதில்  
 குடியிருப்பதில்லை, ஒரு மனுபுத்திரனும்  
 அதில் தங்குவதுமில்லை. <sup>41</sup> இதோ,  
 வடக்கேயிருந்து ஒரு ஜனமும்  
 பெரிய ஜாதியும் வரும்; பூமியின்  
 எல்லைகளிலிருந்து பலத்த ராஜாக்கள்  
 எழும்புவார்கள். <sup>42</sup> அவர்கள் வில்லும்  
 வேலும் பிடித்துவருவார்கள்; அவர்கள்  
 இரக்கமில்லாத கொடியவர்கள்; அவர்கள்  
 இரைச்சல் சமுத்திர இரைச்சல்போல்  
 இருக்கும்; பாபிலோன் மகளே, அவர்கள்  
 உனக்கு விரோதமாக போருக்கு ஆயத்தப்பட்ட  
 ஆட்களாய்க் குதிரைகளின்மேல் ஏறி  
 வருவார்கள். <sup>43</sup> அவர்கள் வருகிற  
 செய்தியை பாபிலோன் ராஜா கேட்கையில்  
 அவன் கைகள் தளரும்; இடுக்கமும்  
 பிரசவ வேதனைப்படுகிறவளுக்கு  
 உண்டாகும் வேதனையைப்போன்ற  
 வேதனையும் அவனைப் பிடிக்கும். <sup>44</sup> இதோ,  
 புரண்டு ஓடுகிற யோர்தானிலிருந்து  
 சிங்கத்தைப்போல் பலவானுடைய  
 தங்குமிடத்திற்கு விரோதமாக வருகிறான்;  
 அவனை அங்கேயிருந்து சடிதியில்  
 ஓடிவரச்செய்வேன்; நான் அதற்கு  
 விரோதமாகக் கட்டளையிட்டு, அனுப்பத்  
 தெரிந்துகொள்ளப்பட்டவன் யார்? எனக்குச்  
 சமானமானவன் யார்? எனக்குத்  
 திட்டம்சொல்பவன் யார்? எனக்கு  
 முன்பாக நிற்கப்போகிற மேய்ப்பன்

யார்? <sup>45</sup> ஆகையால் யெகோவா  
பாபிலோனுக்கு விரோதமாக யோசித்த  
ஆலோசனையையும், அவர் கல்தேயர்  
தேசத்திற்கு விரோதமாக நினைத்திருக்கிற  
நினைவுகளையும் கேளுங்கள்; மெய்யாகவே  
மந்தையில் சிறியவர்கள் அவர்களைப்  
பிடித்திழுப்பார்கள்; மெய்யாகவே  
அவர்களுடைய தங்குமிடங்களை அவர்  
பாழாக்குவார். <sup>46</sup> பாபிலோன் பிடிப்பட்டதின்  
சத்தத்தினால் பூமி அதிரும், அதின்  
கூப்பிடுதல் மக்களுக்கும் கேட்கப்படும்.

## அத்தியாயம் 51

<sup>1</sup> யெகோவா சொல்லுகிறது  
என்னவென்றால்: இதோ, நான்  
பாபிலோனுக்கு விரோதமாகவும், எனக்கு  
விரோதமாய் எழும்புகிறவர்களின் மத்தியில்  
குடியிருந்தவர்களுக்கு விரோதமாகவும்  
அழிக்கும் காற்றை எழும்பச்செய்து,  
<sup>2</sup> தூற்றுவாரைப் பாபிலோனுக்கு  
அனுப்புவேன்; அவர்கள் அதைத்தூற்றி,  
வெறுமையாக்கிப்போடுவார்கள்; ஆபத்து  
நாளில் அதற்கு விரோதமாக சூழ்ந்து  
கொண்டிருப்பார்கள். <sup>3</sup> வில்லை  
நானேற்றுகிறவனுக்கு விரோதமாகவும், தன்  
கவசத்தில் பெருமைபாராட்டுகிறவனுக்கு  
விரோதமாகவும், வில்வீரன் தன்  
வில்லை நானேற்றக்கடவன்; அதின்

வாலிபரைத் தப்பவிடாமல் அதின்  
சேனையை எல்லாம் சங்காரம்செய்யுங்கள்.

<sup>4</sup> குத்திப்போடப்பட்டவர்கள் கல்தேயரின்  
தேசத்திலும், கொலை செய்யப்பட்டவர்கள்  
அதின் வீதிகளிலும் விழுவார்கள்.

<sup>5</sup> அவர்கள் தேசம் இஸ்ரவேலின்  
பரிசுத்தருக்கு விரோதமாகச் செய்த  
அக்கிரமத்தினால் நிறைந்திருந்தும் யூதா  
தன் தேவனாலும் இஸ்ரவேல் சேனைகளின்  
கர்த்தராலும் கைவிடப்படவில்லை.

<sup>6</sup> நீங்கள் பாபிலோனின் அக்கிரமத்தில்  
சங்காரமாகாதபடிக்கு அதின் நடுவிலிருந்து  
ஓடி, அவரவர் தங்கள் ஆத்துமாவைத்  
தப்புவிடீங்கள்; இது யெகோவா  
அதினிடத்தில் பழிவாங்குகிற  
காலமாயிருக்கிறது; அவர் அதற்குப்  
பதில் செலுத்துவார். <sup>7</sup> பாபிலோன்

யெகோவாவுடைய கையிலுள்ள  
பொற்பாத்திரம்; அது பூமி அனைத்தையும்  
வெறிக்கச்செய்தது; அதின் மதுவை  
மக்கள் குடித்தார்கள்; ஆகையால் மக்கள்  
புத்திமயங்கிப்போனார்கள். <sup>8</sup> பாபிலோன்

சடிதியில் விழுந்து தகர்ந்தது; அதற்காக  
அலறுங்கள்; அதின் வலியை நீக்க பிசின்  
தைலம் போடுங்கள்; ஒருவேளை குணமாகும்.

<sup>9</sup> பாபிலோனைக் குணமாக்கும்படிப்  
பார்த்தோம், அது குணமாகவில்லை;  
அதை விட்டுவிடுங்கள்; நாம் அவரவர்  
நம்முடைய தேசங்களுக்குப் போகக்கடவோம்;

அதின் ஆக்கினை வானம்வரை ஏறி  
ஆகாய மண்டலங்கள் வரை எட்டினது.  
<sup>10</sup> யெகோவா நம்முடைய நீதியை  
வெளிப்படுத்தினார்; நம்முடைய தேவனாகிய  
யெகோவாவின் செயலைச் சீயோனில்  
விவரிப்போம் வாருங்கள். <sup>11</sup> அம்புகளைத்  
துலக்குங்கள்; கேடகங்களை நன்றாய்ச்  
செப்பனிடுங்கள்\*; யெகோவா மேதியருடைய  
ராஜாக்களின் ஆவியை எழுப்பினார்;  
பாபிலோனை அழிக்கவேண்டுமென்பதே  
அவருடைய நினைவு; இது யெகோவா  
வாங்கும் பழி, இது தமது ஆலயத்துக்காக  
அவர் வாங்கும் பழி. <sup>12</sup> பாபிலோனின்  
மதில்கள்மேல் கொடியேற்றுங்கள், காவலைப்  
பலப்படுத்துங்கள், ஜாமங் காக்கிறவர்களை  
நிறுத்துங்கள், பதுங்கியிருப்பவர்களை  
வையுங்கள்; ஆனாலும் யெகோவா  
எப்படி நினைத்தாரோ அப்படியே தாம்  
பாபிலோனின் குடிகளுக்கு விரோதமாகச்  
சொன்னதைச் செய்வார். <sup>13</sup> திரளான  
தண்ணீர்களின்மேல் வாசம்செய்கிறவளே,  
திரண்ட சம்பத்துடையவளே, உனக்கு முடிவும்  
உன் பொருளாசைக்கு ஒழிவும் வந்தது.  
<sup>14</sup> மெய்யாகவே, பச்சைக்கிளிகளைப்போல்  
திரளான மனிதரால் உன்னை  
நிரம்பச்செய்வேன்; அவர்கள் உன்மேல்  
ஆரவாரம்செய்வார்கள் என்று சேனைகளின்  
யெகோவா தம்முடைய ஜீவனைக்கொண்டு

\* **அத்தியாயம் 51:11** 51:11 எடுத்துக் கொள்ளுங்கள்

வாக்குக்கொடுத்தார். <sup>15</sup> அவர் பூமியைத் தமது வல்லமையினால் உண்டாக்கி, பூச்சக்கரத்தைத் தமது ஞானத்தினால் படைத்து, வானத்தைத் தமது பேரறிவினால் விரித்தார். <sup>16</sup> அவர் சத்தமிடும்போது திரளான தண்ணீர் வானத்தில் உண்டாகிறது; அவர் பூமியின் எல்லைகளிலிருந்து மேகங்களை எழும்பச்செய்து, மழையுடனே மின்னல்களை உண்டாக்கி, காற்றைத் தமது பண்டகசாலையிலிருந்து ஏவிவிடுகிறார். <sup>17</sup> மனிதர் அனைவரும் அறிவில்லாமல் மிருக குணமானார்கள்; தட்டார் அனைவரும் தெய்வச்சிலைகளால் வெட்கிப்போகிறார்கள்; அவர்கள் வார்ப்பித்த சிலைகள் பொய்யே, அவைகளில் சுவாசம் இல்லை. <sup>18</sup> அவைகள் மாயையும் மகா வஞ்சகமான செயலாக இருக்கிறது; அவைகள் விசாரிக்கப்படும் நாளில் அழியும். <sup>19</sup> யாக்கோபின் பங்காயிருக்கிறவர் அவைகளைப்போல அல்ல, அவர் சர்வத்தையும் உண்டாக்கினவர்; இஸ்ரவேல் அவருடைய சுதந்திரமான கோத்திரம்; சேனைகளின் யெகோவா என்பது அவருடைய பெயர். <sup>20</sup> நீ எனக்கு தண்டாயுதமும் அஸ்திராயுதமுமானவன்; நான் உன்னைக்கொண்டு ஜாதிகளை நொறுக்குவேன்; உன்னைக்கொண்டு ராஜ்யங்களை அழிப்பேன். <sup>21</sup> உன்னைக்கொண்டு குதிரையையும், குதிரை வீரனையும் நொறுக்குவேன்; உன்னைக்கொண்டு



இரதத்தையும் இரதவீரனையும்  
 நொறுக்குவேன். <sup>22</sup> உன்னைக்கொண்டு  
 ஆணையும் பெண்ணையும் நொறுக்குவேன்;  
 உன்னைக்கொண்டு கிழவனையும்  
 இளைஞனையும் நொறுக்குவேன்;  
 உன்னைக்கொண்டு வாலிபனையும்  
 கன்னிகையையும் நொறுக்குவேன்.  
<sup>23</sup> உன்னைக்கொண்டு மேய்ப்பனையும்  
 அவனுடைய மந்தையையும் நொறுக்குவேன்;  
 உன்னைக்கொண்டு உழவனையும்  
 அவனுடைய ஏர்மாடுகளையும்  
 நொறுக்குவேன்; உன்னைக்கொண்டு  
 அதிபதிகளையும் அதிகாரிகளையும்  
 நொறுக்குவேன். <sup>24</sup> பாபிலோனுக்கும்  
 கல்தேயர் தேசத்தின் எல்லா குடிகளுக்கும்,  
 அவர்கள் உங்கள் கண்களுக்கு முன்பாகச்  
 சீயோனில் செய்த அவர்களுடைய எல்லாப்  
 பொல்லாப்புக்காகவும் பழிவாங்குவேன்  
 என்று யெகோவா சொல்லுகிறார். <sup>25</sup> இதோ,  
 பூமியை எல்லாம் கெடுக்கிற கேடான  
 பர்வதமே, நான் உனக்கு விரோதமாக  
 வந்து, என் கையை உனக்கு விரோதமாக  
 நீட்டி, உன்னைக் கன்மலைகளிலிருந்து  
 உருட்டி, உன்னை எரிந்துபோன  
 பர்வதமாக்கிப்போடுவேன் என்று யெகோவா  
 சொல்லுகிறார். <sup>26</sup> மூலைக்கல்லுக்காகிலும்  
 அஸ்திபாரக் கல்லுக்காகிலும்  
 ஒரு கல்லையும் உன்னிலிருந்து  
 எடுக்கமாட்டார்கள்; நீ என்றென்றைக்கும்

பாழாய்க்கிடக்கிற இடமாவாய் என்று  
யெகோவா சொல்லுகிறார். <sup>27</sup> தேசத்தில்  
கொடியேற்றுங்கள்; மக்களுக்குள்  
எக்காளம் ஊதுங்கள்; மக்களை அதற்கு  
விரோதமாக ஆயத்தப்படுத்துங்கள்;  
ஆரராத், மின்னி, அஸ்கெனாஸ் என்னும்  
ராஜ்யங்களை அதற்கு விரோதமாக  
வரவழையுங்கள்; அதற்கு விரோதமாகத்  
தளகர்த்தனுக்குப் பட்டங்கட்டுங்கள்;  
அரிப்புள்ள வெட்டுக்கிளிகள்போன்ற  
குதிரைகளை வரச்செய்யுங்கள். <sup>28</sup> மேதியா  
தேசத்தின் ராஜாக்களும் அதின்  
தலைவரும் அதின் எல்லா அதிகாரிகளும்  
அவரவருடைய ராஜ்யபாரத்திற்குக்  
கீழான எல்லா தேசத்தாருமாகிய  
மக்களை அதற்கு விரோதமாக  
ஆயத்தப்படுத்துங்கள். <sup>29</sup> அப்பொழுது  
தேசம் அதிர்ந்து வேதனைப்படும்;  
பாபிலோன் தேசத்தைக் குடியில்லாதபடிப்  
பாழாக்க, பாபிலோனுக்கு விரோதமாய்க்  
யெகோவா நினைத்தவைகள் நிலைக்கும்.  
<sup>30</sup> பாபிலோன் பராக்கிரமசாலிகள்  
போர்செய்யாமல், கோட்டைகளில்  
இருந்துவிட்டார்கள்; அவர்கள் பராக்கிரமம்  
அழிந்து தைரியமற்றவர்களானார்கள்; அதின்  
இருப்பிடங்களைக் கொளுத்திப்போட்டார்கள்;  
அதின் தாழ்ப்பாள்கள் உடைக்கப்பட்டது.  
<sup>31</sup> கடையாந்தர முனைதுவக்கி அவனுடைய  
பட்டணம் பிடிபட்டது என்றும், துறைவழிகள்

அகப்பட்டுப்போய், நாணல்கள் நெருப்பினால் சுட்டெரிக்கப்பட்டது என்றும், போர்வீரர்கள் கலங்கியிருக்கிறார்கள் என்றும் பாபிலோன் ராஜாவுக்கு அறிவிக்க, <sup>32</sup> தபால்காரன்மேல் தபால்காரனும் தூதன்மேல் தூதனும் ஓடுகிறான். <sup>33</sup> பாபிலோன் மகள் மிதிக்கப்பட்டுங் களத்திற்குச் சமானம்; அதைப் போரடிக்கும் காலம்வந்தது; இன்னும் கொஞ்சக்காலத்தில் அறுப்புக்காலம் அதற்கு வரும் என்று இஸ்ரவேலின் தேவனாகிய சேனைகளின் யெகோவா சொல்லுகிறார். <sup>34</sup> பாபிலோன் ராஜாவாகிய நேபுகாத்நேச்சார் என்னைப் பட்சித்தான், என்னைக் கலங்கடித்தான், என்னை வெறும் பாத்திரமாக வைத்துப்போனான்; வலுசர்ப்பம்போல என்னை விழுங்கி, என் சுவையுள்ள பதார்த்தங்களால் தன் வயிற்றை நிரப்பினான், என்னைத் துரத்திவிட்டான். <sup>35</sup> எனக்கும் என் இனத்தாருக்கும் செய்த கொடுமையின் பழி பாபிலோன்மேல் வரக்கடவதென்று சீயோனில் வாசமானவள் சொல்லுகிறாள்; என் இரத்தப்பழி கல்தேயர் தேசத்துக் குடிகளின்மேல் வரக்கடவதென்று எருசலேம் என்பவளும் சொல்லுகிறாள். <sup>36</sup> ஆகையால் யெகோவா சொல்லுகிறது என்னவென்றால்: இதோ, நான் உனக்காக வழக்காடி, உன் பழிக்குப் பழிவாங்கி, அதின் கடலை வற்றிப்போகவும் அதின் ஊற்றைச் சுரக்கவும்செய்வேன்.

37 அப்பொழுது பாபிலோன் குடியில்லாத மண்மேடுகளும், வலுசர்ப்பங்களின் தங்குமிடமும், பாழும், ஈசல் போடப்படுதலுக்கு இடமுமாகப்போகும். 38 ஏகமாக அவர்கள் சிங்கங்களைப் போலக் கெர்ச்சித்து, சிங்கக்குட்டிகளைப்போலச் சத்தமிடுவார்கள். 39 அவர்கள் மகிழ்ந்திருக்கும் சமயத்தில் நான் அவர்கள் குடிக்கும் பானத்தை அவர்களுக்குக் குடிக்கக்கொடுத்து, அவர்கள் துள்ளத்தக்கதாக அவர்களை வெறியாக்குவேன்; அதினால் அவர்கள் என்றென்றைக்கும் விழிக்காத நித்திரை அடைவார்கள் என்று யெகோவா சொல்லுகிறார். 40 அவர்களை ஆட்டுக்குட்டிகளைப்போலவும், ஆட்டுக்கடாக்களைப்போலவும், வெள்ளாட்டுக்கடாக்களைப்போலவும் அடிக்கப்பட இறங்கிப்போகச்செய்வேன்.

41 சேசாக்கு பிடிபட்டு, பூமிமுழுதும் புகழும் புகழ்ச்சி அகப்பட்டது எப்படி? தேசங்களுக்குள்ளே பாபிலோன் பிரமிப்பானது எப்படி? 42 சமுத்திரம் பாபிலோன்மேல் புரண்டுவந்தது; அதின் திரளான அலைகளினால் அது மூடப்பட்டது. 43 அதின் பட்டணங்கள் பாழுமாய், வறட்சியும் வனாந்திரமுமான பூமியுமாய், ஒரு மனிதனும் குடியிராததும் ஒரு மனுபுத்திரனும் கடவாததுமான நிலமுமாகப்போனது. 44 நான் பாபிலோனில் இருக்கிற பேலைத்

தண்டிப்பேன்; அது விழுங்கினதை அதின் வாயிலிருந்து கக்கவைப்பேன்; மக்கள் இனி அதினிடத்திற்கு ஓடிவரமாட்டார்கள், பாபிலோனின் மதிலும் விழும். <sup>45</sup> என் மக்களே, நீங்கள் அதின் நடுவிலிருந்து புறப்படுங்கள்; யெகோவாவுடைய கோபத்தின் உக்கிரத்திற்குத் தப்பும்படி அவனவன் தன்தன் ஆத்துமாவை காப்பாற்றிக்கொள்ளக்கடவன். <sup>46</sup> உங்கள் இருதயம் துவளாமலும், தேசத்தில் கேட்கப்படும் செய்தியினால் நீங்கள் பயப்படாமலும் இருங்கள்; ஒரு வருடத்தில் ஒரு செய்தி கேட்கப்பட்டு, பின்பு மறுவருடத்தில் வேறு செய்தி கேட்கப்படும்; தேசத்தில் கொடுமை உண்டாகும்; ஆளுகிறவன்மேல் ஆளுகிறவன் வருவான். <sup>47</sup> ஆகையால், இதோ, நான் பாபிலோனின் விக்கிரகங்களைத் தண்டிக்கும் நாட்கள் வரும், அப்பொழுது அதின் தேசம் எல்லாம் கலங்கும்; அதில் கொலைசெய்யப்படுகிற அனைவரும் அதின் நடுவில் விழுந்துகிடப்பார்கள். <sup>48</sup> வானமும் பூமியும் அவைகளிலுள்ள யாவும் பாபிலோன்மேல் கெம்பீரிக்கும்; பாழ்க்கடிக்கிறவர்கள் அதற்கு வடக்கேயிருந்து வருவார்கள் என்று யெகோவா சொல்லுகிறார். <sup>49</sup> பாபிலோன் இஸ்ரவேலில் கொலைசெய்யப்பட்டவர்களை விழ்ச்செய்ததுபோல, பாபிலோனிலும் அனைத்து தேசங்களிலும் கொலைசெய்யப்படுகிறவர்கள்

விழுவார்கள். <sup>50</sup> பட்டயத்திற்குத்  
 தப்பினவர்களே, தங்கியிருக்காமல்  
 நடந்துவாருங்கள்; தூரத்தில் யெகோவாவை  
 நினையுங்கள்; எருசலேம் உங்கள்  
 ஞாபகத்தில் வரக்கடவது. <sup>51</sup> நிந்தையைக்  
 கேட்டதினால் வெட்கப்பட்டோம்;  
 யெகோவாவுடைய ஆலயத்தின் பரிசுத்த  
 இடங்களின்மேல் அந்நியர் வந்ததினால்  
 வெட்கம் நம்முடைய முகங்களை  
 மூடியது. <sup>52</sup> ஆகையால், யெகோவா  
 சொல்லுகிறது என்னவென்றால்:  
 இதோ, நான் அதின் விக்கிரகங்களுக்கு  
 விரோதமாய் விசாரிக்கும் நாட்கள்  
 வரும்; அப்பொழுது அதின் தேசமெங்கும்  
 கொலைசெய்யப்படுகிறவர்கள்  
 கத்துவார்கள். <sup>53</sup> பாபிலோன் வானபரியந்தம்  
 ஏறினாலும், அது தன் பலமான அரணை  
 உயர்த்தினாலும், அதைப் பாழாக்குகிறவர்கள்  
 என்னிடத்திலிருந்து வருவார்கள்  
 என்று யெகோவா சொல்லுகிறார்.  
<sup>54</sup> பாபிலோனிலிருந்து கூக்குரலின்  
 சத்தமும், கல்தேயர் தேசத்திலிருந்து மகா  
 சங்காரமும் கேட்கப்படும். <sup>55</sup> யெகோவா  
 பாபிலோனைப் பாழாக்கி அதிலுள்ள பெரிய  
 சத்தத்தை ஒழியச்செய்வார்; அவர்களுடைய  
 அலைகள் திரளான தண்ணீர்களைப்போல  
 இரையும், அவர்களுடைய சத்தம்  
 ஆரவாரமாயிருக்கும். <sup>56</sup> பாபிலோனைப்  
 பாழாக்குகிறவன் அதின்மேல்

வருகிறான்; அதின் பராக்கிரமசாலிகள்  
பிடிபடுவார்கள்; அவர்களுடைய  
வில்லுகள் முறிந்துபோகும்; சரிக்கட்டுகிற  
தேவனாகிய யெகோவா நிச்சயமாகப் பதில்  
அளிப்பார். <sup>57</sup> அதின் பிரபுக்களையும்,  
அதின் ஞானிகளையும், அதின்  
தலைவரையும், அதின் அதிகாரிகளையும்,  
அதின் பராக்கிரமசாலிகளையும்  
வெறிக்கச் செய்வேன்; அப்பொழுது அவர்கள்  
என்றென்றைக்கும் விழிக்காத தூக்கமாய்த்  
தூங்கிவிழுவார்கள் என்று சேனைகளின்  
யெகோவா என்னும் பெயருள்ள ராஜா  
சொல்லுகிறார். <sup>58</sup> பாபிலோனின்  
அகலமான மதில்கள் முற்றிலும்  
தரையாக்கப்பட்டு, அதின் உயரமான  
இடங்கள் நெருப்பால் சுட்டெரிக்கப்படும்;  
அப்படியே மக்கள் பிரயாசப்பட்டது வீணும்,  
மக்கள் வருத்தப்பட்டுச் சம்பாதித்தது  
நெருப்புக்கு இரையுமாகும் என்று  
சேனைகளின் யெகோவா சொல்லுகிறார்.  
<sup>59</sup> பாபிலோன்மேல் வரும் எல்லாத்  
தீங்கையும், பாபிலோனுக்கு விரோதமாக  
எழுதப்பட்ட இந்த எல்லா வசனங்களையும்  
எரேமியா ஒரு புத்தகத்தில் எழுதினான்.  
<sup>60</sup> யூதாவின் ராஜாவாகிய சிதேக்கியா  
அரசாட்சியையும் நான்காம் வருடத்தில்  
பாபிலோனுக்குப் போன சமயத்தில்  
அவனுடன்போன மசெயாவின் மகனாகிய  
நேரியாவின் மகனும் சாந்தகுணமுள்ள

பிரபுவுமாகிய செராயாவுக்கு எரேமியா தீர்க்கதரிசி கற்பித்த வார்த்தை. <sup>61</sup> எரேமியா செராயாவை நோக்கி: நீ பாபிலோனுக்கு வந்தபின்பு நீ இதைப் பார்த்து, இந்த எல்லா வசனங்களையும் வாசித்துச் சொல்லவேண்டியது என்னவென்றால்: <sup>62</sup> யெகோவாவே, இந்த இடத்தில் மனிதனும் மிருகங்களும் தங்காமலிருக்க, அது என்றென்றைக்கும் அழிந்த நிலையிலிருக்க, அதை அழித்துப்போடுவேன் என்று தேவனே நீர் அதைக்குறித்து சொன்னீர் என்பதை நீ சொல்லி, <sup>63</sup> நீ இந்தப் புத்தகத்தை வாசித்து முடிந்தபோது, அதில் ஒரு கல்லைக் கட்டி, அதை ஐப்பிராத்து நடுவில் எறிந்துவிட்டு, <sup>64</sup> இப்படியே பாபிலோன் முழுகிப்போகும், நான் அதின்மேல் வரச்செய்யும் தீங்கினால் எழுந்திருக்கமுடியாமல் சோர்ந்து விழுவார்கள் என்றார் என்று சொல்லுவாயாக என்றான்.

எரேமியாவின் வசனங்கள் இத்துடன் முடிந்தது.

## அத்தியாயம் 52

எருசலேமின் வீழ்ச்சி

<sup>1</sup> சிதேக்கியா ராஜாவாகிறபோது இருபத்தொரு வயதாயிருந்தான்; அவன் பதினொரு வருடம் எருசலேமில் ஆட்சிசெய்தான்; அவனுடைய



தாயின்பெயர் அமுத்தாள், அவள் லிப்னா ஊரானாகிய எரேமியாவின்\* மகள். <sup>2</sup> யோயாக்கீம் செய்தபடியெல்லாம் அவனும் யெகோவாவுடைய பார்வைக்குப் பொல்லாப்பானதைச் செய்தான். <sup>3</sup> எருசலேமையும் யூதாவையும் யெகோவா தம்முடைய சமூகத்தைவிட்டு அகற்றிவிடும்வரை, அவைகளின் மேலுள்ள அவருடைய கோபத்தினால் இப்படி நடந்ததும் அல்லாமல், சிதேக்கியா பாபிலோன் ராஜாவுக்கு விரோதமாகக் கலகம் செய்தான். <sup>4</sup> அவன் ஆட்சியையும் ஒன்பதாம் வருடம் பத்தாம் மாதம் பத்தாந்தேதியில் பாபிலோன் ராஜாவாகிய நேபுகாத்நேச்சாரும், அவனுடைய எல்லாப் படையும் எருசலேமுக்கு விரோதமாய் வந்து, அதற்கு எதிராக முகாமிட்டு, சுற்றிலும் அதற்கு எதிராக முற்றுகைச் சுவர்களைக் கட்டினார்கள். <sup>5</sup> அப்படியே சிதேக்கியா ராஜாவின் பதினோராம் ஆட்சியின் வருடம் வரை நகரம் முற்றுகை போடப்பட்டிருந்தது. <sup>6</sup> நான்காம் மாதம் ஒன்பதாம் தேதியில் பஞ்சம் நகரத்தில் அதிகரித்து, தேசத்தின் மக்களுக்கு ஆகாரமில்லாமல் போனது. <sup>7</sup> நகரத்தின் மதில் இடிக்கப்பட்டது; அப்பொழுது கல்தேயர் நகரத்தைச் சூழ்ந்திருக்கும்போது, போர்வீரர்கள் எல்லோரும் இரவுநேரத்தில்

\* **அத்தியாயம் 52:1** 52:1 இந்த எரேமியா இந்த புத்தகத்தை எழுதவில்லை

ஓடி, ராஜாவின் தோட்டத்தின் வழியே இரண்டு மதில்களுக்கும் நடுவிலுள்ள வழியாக நகரத்திலிருந்து புறப்பட்டு, வயல்வெளியின் வழியே போய்விட்டார்கள்.

<sup>8</sup> ஆனாலும் கல்தேயருடைய படைவீரர்கள் ராஜாவைப் பின்தொடர்ந்து, எரிகோவின் சமமான பூமியில் சிதேக்கியாவை நெருங்கினார்கள்;

அப்பொழுது அவனுடைய படைவீரர்கள் எல்லோரும் அவனைவிட்டுச் சிதறிப்போயிருந்தார்கள்.

<sup>9</sup> அவர்கள் ராஜாவைப் பிடித்து, அவனை ஆமாத் தேசத்தின் ஊராகிய ரிப்லாவுக்குப் பாபிலோன் ராஜாவாகிய நேபுகாத்நேச்சாரிடத்திற்குக் கொண்டுபோனார்கள்; அங்கே இவனுக்கு நியாயத்தீர்ப்புக் கொடுத்தான். <sup>10</sup> பின்பு பாபிலோன் ராஜா சிதேக்கியாவின் மகன்களை அவன் கண்களுக்கு முன்பாக வெட்டினான்;

யூதாவின் பிரபுக்கள் எல்லோரையும் ரிப்லாவில் வெட்டினான். <sup>11</sup> சிதேக்கியாவின் கண்களைக் குருடாக்கி, அவனுக்கு இரண்டு விலங்குகளை மாட்டினான்;

பின்பு பாபிலோன் ராஜா அவனைப் பாபிலோனுக்குக் கொண்டுபோய், அவன் மரணமடையும் நாள்வரை அவனைக் காவல் வீட்டில் அடைத்துவைத்தான். <sup>12</sup> ஐந்தாம் மாதம் பத்தாந்தேதியில், பாபிலோன் ராஜாவுக்கு முன்பாக நிற்கிறவனாகிய காவற்சேனாதிபதியான

நேபுசராதான் எருசலேமுக்கு வந்தான்;  
அது நேபுகாத்நேச்சார் என்னும்  
ராஜா பாபிலோனை அரசாளுகிற  
பத்தொன்பதாம் வருடமாயிருந்தது.

<sup>13</sup> அவன் யெகோவாவுடைய ஆலயத்தையும்,  
ராஜாவின் அரண்மனையையும்,  
எருசலேமிலுள்ள எல்லா வீடுகளையும்,  
ஒவ்வொரு பெரிய மனிதனுடைய வீட்டையும்  
நெருப்பினால் எரித்துப்போட்டான்.

<sup>14</sup> காவற்சேனாதிபதியுடன் இருந்த  
கல்தேயரின் படைவீரர்கள் அனைவரும்  
எருசலேமைச் சுற்றிலும் இருந்த மதில்களை  
இடித்துப்போட்டார்கள். <sup>15</sup> மக்களில்

ஏழைகளான சிலரையும் நகரத்தில்  
மீதியான மற்ற மக்களையும், பாபிலோன்  
ராஜாவிடம் ஓடிவந்துவிட்டவர்களையும்,  
மற்ற மக்களையும் காவற்சேனாதிபதியாகிய  
நேபுசராதான் சிறைகளாகக்  
கொண்டுபோனான். <sup>16</sup> ஆனால்

தேசத்தாரில் ஏழைகளான சிலரைக்  
காவற்சேனாதிபதியாகிய நேபுசராதான்  
திராட்சைத்தோட்டக்காரராகவும்  
பயிர்செய்யும் மக்களாகவும்  
விட்டுவைத்தான். <sup>17</sup> யெகோவாவுடைய

ஆலயத்திலிருந்த வெண்கலத்  
தூண்களையும், ஆதாரங்களையும்,  
வெண்கலக் கடல்தொட்டியையும்  
கல்தேயர் உடைத்துப்போட்டு, அவைகளின்  
வெண்கலத்தையெல்லாம் பாபிலோனுக்கு

எடுத்துக்கொண்டுபோனார்கள்.

18 செம்புச்சட்டிகளையும், சாம்பல் எடுக்கும் கரண்டிகளையும், வெட்டுக்கத்திகளையும், கலங்களையும், கலயங்களையும், ஆராதனைக்குரிய எல்லா வெண்கலப் பணிப்பொருட்களையும் எடுத்துக்கொண்டுபோனார்கள்.

19 பசும்பொன்னும் சுத்தவெள்ளியுமான கிண்ணங்களையும், தூபகலசங்களையும், கலங்களையும், சட்டிகளையும், விளக்குத்தண்டுகளையும், கலயங்களையும், கரகங்களையும் காவற்சேனாதிபதி எடுத்துக்கொண்டான். 20 சாலொமோன் ராஜா யெகோவாவுடைய ஆலயத்துக்காகச் செய்து வைத்த இரண்டு தூண்களும் ஒரு கடல்தொட்டியும் ஆதாரங்களின் கீழ்நின்ற பன்னிரண்டு வெண்கல காளைச்சிலைகளும் ஆகிய இவைகளுக்குரிய வெண்கலத்திற்கு எடையில்லை. 21 அந்தத் தூண்களோவென்றால், ஒவ்வொரு தூணும் பதினெட்டுமுழ உயரமாயிருந்தது; பன்னிரண்டு முழ நூல் அதைச் சுற்றும்; நான்கு விரற்கடை அதின் கனம்; உள்ளே குழாயாயிருந்தது. 22 அதின்மேல் வெண்கலக் குமிழ் இருந்தது; ஒரு குமிழின் உயரம் ஐந்து முழம், குமிழில் சுற்றிலும் பின்னலும் மாதுளம்பழங்களும் செய்திருந்தது; எல்லாம் வெண்கலமாயிருந்தது; அதற்குச் சரியாய் மற்றத் தூணுக்கும் மாதுளம்பழங்களும் செய்திருந்தது. 23 தொண்ணூற்றாறு

மாதுளம்பழங்கள் நான்கு திசைகளுக்கும்  
எதிராகச் செய்திருந்தது; குமிழைச்  
சுற்றிலும் செய்திருந்த மாதுளம்பழங்கள்  
நூறு. <sup>24</sup> காவற்சேனாதிபதி முதன்மை  
ஆசாரியனாகிய செராயாவையும், இரண்டாம்  
ஆசாரியனாகிய செப்பனியாவையும்,  
வாசற்படியின் மூன்று காவற்காரரையும்  
பிடித்துக்கொண்டுபோனான்.

<sup>25</sup> நகரத்திலோவென்றால் அவன்  
போர்வீரர்களின் விசாரிப்புக்காரனாகிய  
தலைவன் ஒருவனையும், ராஜாவின்  
மந்திரிகளில் நகரத்தில் பிடிபட்ட  
ஏழுபேரையும், தேசத்தின் மக்களை  
வேலையில் அமர்த்துகிற தலைமையான  
காரியதரிசியையும், தேசத்து  
மக்களில் பட்டணத்தின் நடுவில்  
பிடிபட்ட அறுபது பேரையும்  
கொண்டுபோனான். <sup>26</sup> அவர்களைக்

காவற்சேனாதிபதியாகிய நேபுசராதான்  
பிடித்து, அவர்களை ரிப்லாவுக்குப்  
பாபிலோன் ராஜாவினிடத்திற்குக்  
கொண்டுபோய்விட்டான். <sup>27</sup> அப்பொழுது

பாபிலோன் ராஜா ஆமாத் என்னும் தேசத்தின்  
பட்டணமாகிய ரிப்லாவில் அவர்களை  
வெட்டிக் கொண்டுபோட்டான்; இவ்விதமாக  
யூதர்கள் தங்கள் தேசத்திலிருந்து  
சிறைகளாய்க் கொண்டுபோகப்பட்டார்கள்.

<sup>28</sup> நேபுகாத்நேச்சார் சிறைபிடித்துப்போன  
மக்களின் தொகை எவ்வளவென்றால்,

ஏழாம் வருடத்தில் மூவாயிரத்து இருபத்து மூன்று யூதரும், <sup>29</sup> நேபுகாத்நேச்சாருடைய பதினெட்டாம் வருடத்தில் எருசலேமிலிருந்து எண்ணூற்று முப்பத்திரண்டு பேர்களும் கொண்டுபோகப்பட்டார்கள். <sup>30</sup> நேபுகாத்நேச்சாருடைய இருபத்துமூன்றாம் வருடத்தில் காவற்சேனாதிபதியாகிய நேபுசராதான் யூதரில் எழுநூற்று நாற்பத்தைந்துபேரைச் சிறைபிடித்துக் கொண்டுபோனான்; மொத்தம் நான்காயிரத்து அறுநூறு பேர்களாம்.

### யோயாக்கீனின் விடுதலை

<sup>31</sup> யூதாவின் ராஜாவாகிய யோயாக்கீனுடைய சிறையிருப்பின் முப்பத்தேழாம் வருடம் பன்னிரண்டாம் மாதம் இருபத்தைந்தாம் தேதியில், ஏவில் மெரொதாக்கீ என்னும் பாபிலோன் ராஜா, தான் ராஜாவான வருடத்தில், யூதாவின் ராஜாவாகிய யோயாக்கீனைச் சிறைச்சாலையிலிருந்து வெளியில் கொண்டுவந்து, அவன் தலையை உயர்த்தி. <sup>32</sup> அவனுடன் அன்பாய்ப் பேசி, அவனுடைய இருக்கையைத் தன்னுடன் பாபிலோனில் இருந்த ராஜாக்களுடைய இருக்கைகளுக்கு மேலாக வைத்து, <sup>33</sup> அவனுடைய சிறையிருப்பு உடைகளை மாற்றினான்; அவன் உயிரோடிருந்த எல்லா நாட்களும் தன் முன்னிலையில் அனுதினமும் உணவு

சாப்பிடச்செய்தான். <sup>34</sup> அவன் உயிரோடிருந்த நாட்களெல்லாம் அவனுடைய மரணநாள் வரையும், அவனுடைய செலவுக்காகப் பாபிலோன் ராஜாவினால் கட்டளையான அநுதினத் திட்டத்தின்படி, அநுதினமும் அவனுக்குக் கொடுக்கப்பட்டுவந்தது.

**இண்டியன் ரிவைஸ்டு வெர்ஸன் (IRV) -  
தமிழ்  
The Indian Revised Version Holy Bible in the Tamil  
language of India**

copyright © 2017, 2019 Bridge Connectivity Solutions

Language: தமிழ் (Tamil)

Translation by: Bridge Connectivity Solutions

Contributor: Bridge Connectivity Solutions Pvt. Ltd.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2023-04-19

---

PDF generated using Haiola and XeLaTeX on 22 Feb 2024 from source files dated 19 Apr 2023

3a0fb119-8b83-5122-8f97-ecde66939145